


L-HAJJA f'Għawdex

€2

Marzu 2009 * LEHEN L-GĦAWDXIN GĦAL 64 SENA * Nru. 906



GOZO CATHEDRAL
PUBLIC LIBRARY
donated by
.....*Yr. Tony*.....
on.....*3/13*.....

QAD
193509

*“Għandi l-għatx!...
Meta ser tifhem kemm inħobbok?!...”*




IL-HAJJA f'Għawdex

GHAL EWRO FIX-KAHAR!

Minjiera ta' Taghrif u Tagħlim dwar Għawdex u l-Għawdxin

Meta tabbona tkun qed tiehu r-rivista bil-posta u b'nofs il-prezz li tiswa' (2 Ewro l-kopja). Ahseb biex iġġedded l-abbonament tiegħek għas-sena 2009, u heġġeġ lil hbiebek biex jabbonaw huma wkoll. Imla l-formola li ssib taht jew aghmel kopja tagħha u ibgħatha flimkien ma' çekk jew 'money order' ta' 10 Ewro lill-

Amministratur, "Il-Hajja f'Għawdex",
Lumen Christi Media Centre,
Triq Fortunato Mizzi,
Victoria VCT 2579, Għawdex.



Isem _____


Indirizz _____

Nixtieq: Nabbona (għdid) jew Inġedded l-Abbonament għas-sena 2009

€10 Abbonament Regolari

€20 Abbonament Benefattur (b'rigal tal-ktieb għdid: 'Il-Vanġelu ta' San Pawl')

Data _____ Firma _____



IL-HAJJA f'Ghawdex

L-Ewwel Harġa f'Ġunju 1945

Harġa nru. 906

Marzu 2009

Mahrġa mid-
Djoċesi ta' Ghawdex

Direzzjoni u Amministrazzjoni:

Lumen Christi Media Centre

Triq Fortunato Mizzi,

Victoria - Ghawdex VCT 2579

Tel. 21560496/7 Fax. 21561860

e-mail: gozopress@onvol.net

Abbonament: €10 (Lm 4.30)

Benefattur: €20 (Lm 8.60)

Issettjata u Stampata:

"Gozo Press" Tel.21551534

Il-fehmiet li jistgħarri l-kittieba
m'humix neċessarjament dawk
tal-Bord Editorjali.

f' din il-harġa

Editorjal • 3
Il-Hajja fid-Djoċesi • 4
X'għidilna l-Isqof • 5
Kummentarju (1) • 7
X'ghadda minn ghalina • 9
Riflessi • 15
Ghawdex fil-Ġurnali • 16
Ghawdex fil-Parlament • 17
Lenti fuq il-Hajja Madwarna • 18
Osservazzjonijiet • 20
Speċjali Sena Pawlina (9) • 22
Kummentarju (2) • 24
Dawl għall-Hajja • 26
DOKUMENTAZZJONI
Il-Misteru tal-Knisja (21) • 28
Snajja Qodma (18) • 30
Kummentarju (3) • 32
Fundazzjoni Isqof N. Cauchi • 34
Kotba minn Ghawdex • 35
Intervista • 36
Passiġġata Biblika (44) • 38
Kummentarju (4) • 40
Ghawdex Qabel ir-Ritratti (13) • 42
Ghawdex 300 sena ilu (172) • 43
Xhieda Nisranija • 44
Ghawdex "On-Line" (8) • 45
Tieqa fuq l-Ambjent (7) • 46
Apprezzament • 48
Mix-Xena Sportiva f'Ghawdex • 49

Ritratti: Hajr lil Dun Anton Sultana, Lynda Caton Roseblade, Parroċċi u Kunsilli Lokali f'Ghawdex, Godfrey Xuereb.

Ritratt tal-Qoxra: "Il-Kurċifiss tas-Seba' Kelmiet" fil-Knisja Arcipretali tal-Qata, xogħol ta' Michael Camilleri Cauchi (1986). Hajr lil John Cordina.

Editorjal

Id-Dekadenza tasal Ghawdex

Is-sinjali taż-żminijiet qegħdin juru xejra lejn id-dekadenza tal-valuri u d-degradazzjoni tal-gosti. Il-Karnival spontanju tan-Nadur kien din is-sena sintomu ta' dan. Sintomu ta' kankru blasfemiku!

Fil-kultura moderna, iżda superfiċjali tagħna, qed issir moda li biex iddaħħak trid titpastas u tkun oxxen – u biex jagħtu kasek trid titpastas ftit aktar minn dak li tpastas qablek. **Kuntest midghi jew il-profanazzjoni tas-sagru saru mezz ta' divertiment u arti... u jsibu udjenza.** Ghax l-arti trid taħsad – u taħsad u tixxokkja biss billi tipprofana llum aktar milli kien ipprofanat ilbieraħ. Għalhekk iddur anke għas-Sagru!

Hawn ukoll f'Malta min irid idahħal il-mentalità li biex tkun persuna ta' gosti tabilhaqq artistiċi ma trid tkun imħaxken mill-ebda kodiċi ta' etika. Dan hu dak l-istat li Ortega y Gasset isejjah "**l-avvent tal-barbariżmu**". Sahansitra, skont x'uhud, artist għandu jkollu l-liċenzja li jfattar u jagħgen opra mill-ħmieġ moqzież biex jiġbed in-nies ħalli jxommuha. Imbagħad, quddiem xi opra bħal din, id-dinja zghira tal-kultura Maltija tinqasam f'żewġ fronti: wieħed favur il-libertà ta' l-espressjoni u l-liċenzja artistika bla rażan, u l-front l-ieħor ta' kontra, li jqajjem oġġezzjonijiet fosthom li l-arti wkoll għandha r-responsabbiltà. Iżda, fis-soċjetà tar-reklami, aktar ma dawk ta' kontra jiddiskrivu xi opra "artistika" b'aġġettivi dispregjattivi, aktar jagħtuha l-aqwa pubblicità. Kliem oxxen ukoll sar "arti"?

L-arti, jgħidu, ma tridx ċensura. Imma f'isem l-arti nistgħu, per eżempju, nesibixxu, jekk mhux ukoll neżaltawhom minflok nikkundannawhom, xeni ta' nisa msawta, ta' tfaġ abbużati sesswalment, xeni ta' zina bestjali? U l-libertà ta' l-espressjoni, jgħidu, m'għandha bl-ebda mod tkun imxekkla. Imma nistgħu, f'isem il-libertà ta' l-espressjoni nħallu tidhol, per eżempju, l-pornografija fl-iskejjel u fil-libreriji pubbliċi? Nistgħu jew le? Ghax jekk le, din tkun ċensura! U jekk iva, allura ma teżistix pornografija!

Imbagħad, hemm dawk li jsostnu li attivitè ssir anormali jekk fil-konsiderazzjoni popolari titqies li hija hekk. Jekk naqilbu l-argument, attivitè ssir normali jekk il-konsiderazzjoni popolari taċċettaha li hija hekk. U dan li qiegħed jigrifostna. **Il-propagandisti tad-dekadenza saru arditi biżżejjed biex, bi strateġija fina u gradwali, jgħaddu l-modi tagħha bħala n-normal.** Barra minn hekk, id-dekadenza qed tirnexxi għaliex tagħmel ħafna aktar ħoss mill-maġġoranza siekta li tkun urtata. Il-maġġoranza, kbira imma siekta, f'Ghawdex tagħna jeħtieġ turi bi prudenza, iżda b'lehen sod u azzjoni kostanti, li mhix lesta tilqa' modi ġodda ta' valuri pagani estremi.

Dak li hu għażiż ghalina jeħtieġ niddefenduh aktar milli għamilna fil-kas ta' l-iskandli tal-Karnival tan-Nadur. Jekk naqla' daqqa ta' ħarta, jien, bħala nisrani, lest li ndawwar wiċċi u noffri haddejja tan-naħa l-oħra, iżda miniex lest li jekk id-daqqa jaqlagħha Kristu, indawwar wiċċi n-naħa l-oħra qisni ma ntaħt b'xejn u nibqa' sieket...!

Joseph W. Psaila

www.gozodiocese.org

Il-Hajja fid-Djoċesi

Mis-Seminarista Gabriel Gauci



Żjara ta' korteżija mill-Kummissarju Inġliż lill-Isqof Grech

Ms. Louise Stanton, il-Kummissarju Għoli Inġliż għal Malta, nhar l-20 ta' Frar 2009, għamlet żjara ta' korteżija lill-Isqof Mario Grech fl-uffiċċju tiegħu fil-Kurja ta' Ghawdex. Ms. Stanton inġatret Kummissarju għal pajjiżna dan l-aħħar.

Il-Ġimgha tal-Morda

Tul ix-xahar li għadda, mill-Hadd 8 ta' Frar sal-Hadd 15 ta' Frar, id-Djoċesi ta' Ghawdex iċċelebrat il-Ġimgha tal-Morda. Din il-ġimgha tinzamm f'rabta ma' Jum il-Morda, li jaħbat fil-11 ta' Frar u li jiġi mfakkar mal-Knisja kollha. Din il-Ġimgha tinzamm fl-għan li tinħoloq iktar sensibbiltà favur il-morda, l-bżonnijiet tagħhom, u dawk kollha li jiehdu hsiebhom. Diversi parroċċi f'Ghawdex fakkru din il-Ġimgha b'għadd ta' attivitajiet, b'mod speċjali billi gie amministrat is-sagrament tal-Grizma tal-Morda. Il-Hadd 15 ta' Frar, l-Isqof Grech mexxa konċelebrazzjoni ġewwa l-parroċċa tal-Munxar f'għeluq ta' din il-Ġimgha, fejn fl-omelija li għamel saħaq fuq l-importanza li l-marid ma jiġix mitluq għal rieh meta l-marda fiżika tibda ssir piż fuqu u fuq ta' madwaru u dawk li jiehdu hsiebu, iżda hemm bżonn ta' iktar solidarjetà mal-marid u ma' familta. Din is-solidarjetà tagħmel l-Imħabba ta' Alla iktar konkreta għall-marid.

Velja tan-Nawfragju ta' San Pawl fil-Munxar

Fid-9 ta' Frar, lejlet is-Sollenità tan-Nawfragju ta' San Pawl f'Malta, fil-parroċċa tal-Munxar, iddedikata lil San Pawl Nawfragu, ġiet organizzata velja ta' talb bis-sehem speċjali taż-żgħażaġh u l-adolessenti. Din il-velja kienet maqsuma



fi tlett partijiet. l-ewwel parti kienet tikkonsisti f'powerpoint presentation dwar San Pawl bil-kliem u l-mużika ta' l-innu l-kbir li jindaqq fil-festa ta' San Pawl ġewwa din il-parroċċa; imbagħad dawk prezenti fil-knisja hargu fil-pjazza tar-raħal u madwarha nqrat is-silta mill-Atti ta' l-Appostli li titkellem minn Pawlu f'Malta. Wara, kulhadd xeghel fjamma mill-ħuġġieġa u reġa' lura fil-knisja fejn kien hemm mumentu ta' talb quddiem Ġesù fl-Ewkaristija li ntemmu bil-barka sagramentali.



L-Eċċ. Tiegħu, Mons. Isqof Mario Grech jidher flimkien ma' Christine Attard, Maria Demanuele, Gabrielle Portelli u Sylvana Cardona.

Jiltaqgħu ma' Mons. Isqof Grech

Studenti li jattendu l-iskola Sekondarja fil-Konservatorju ta' l-Isqof, fir-Rabat, żaru l-Kurja Djoċesana fejn barra li daru l-post intervistaw lill-Eċċ. Tiegħu. Mons. Isqof Mario Grech dwar l-iskeda tax-xogħol tiegħu ta' kuljum u l-hidma pastorali fid-Djoċesi Ghawdxija. Il-laqgħa kienet tinkludi anke ffilmjar ta' dak li kien għaddej u jintqal fid-diskussjoni.

. Iż-żjara kienet konnessa ma' proġett ta' l-Inġliż li l-istudenti kienu qed jagħmlu bhala parti mill-istudji tagħhom.

OFFSET & LETTERPRESS PRINTING • GRAPHIC DESIGN STUDIO



gozo press

Offset & Letterpress Printing
Graphic Design Studio

Mgarr Road, Għajnsielem, Gozo - Malta.
Tel: 2155 1534 - Fax: 2156 0857 - Mob: 9982 6350
E-mail: gozopress@onvol.net

X'jghidilna Mons. Isqof Mario Grech:

Sejha għal Bidla Shiha u Vera

Siltiet mill-Omelija ta' Mons Isqof fil-Knisja ta' San Pawl l-Appostlu, Rabat Malta, fl-okkażjoni tal-Festa tal-Konverżjoni ta' San Pawl - 15.01.2009



Ippermettuli naghmel domanda: 'Hawn xi hadd fostna li għadu juża l-lira bħala munita? Hawn xi hadd fostna li għadu juża ċ-ċenteżmi tal-lira? Ma naħsibx, u dan għaliex il-lira hija valuta li m'għadiex tghodd u meta ndunajna li l-flus li kellna kienu ser jitolfu l-valur u allura kienu ser isiru bla valur, ahna għaġġilna biex għamilna l-bidla tal-munita u llum kulhadd juża l-Ewro. Din il-ħaġa fhimniha. Imma jien nistgħageb kif għandna ċerti sistemi u li qegħdin ngħixu ċerti atteġġamenti u hemm ċerti stili ta' hajja li l-esperjenza tixhdilna li ma għandhomx valur għaliex huma atteġġamenti u stili li meta napplikawhom, inħaddmuhom u ngħixuhom qed ikollna nħallsu prezz għoli għalihom u bqajna fihom. Niehdu l-eżempju ta' familji li ma jitekmlux u ahwa illi ma jistgħux jaraw lil xulxin. Għiduli intom jekk fostna hawnx mibgheda, għira u ingustizzji?

Ir-realtà tal-familja

Jien naf b'realtà oħra li fiha hutna Maltin u Ghawdxin qed jgħixu din is-sistema. Huwa ta' stagħgib kif meta dawn jaraw u jmissu b'idejhom li din is-sistema hija valuta vojta, ma għamlux bħal ma għamlu għal valur tal-lira u biddluha imma bqajna nwebbsu rasna u rridu nibqgħu b'din is-sistema. Qieghed nirreferi għall-istorja tal-familja. Veru li l-istorja tal-familja qatt ma kienet ward u żahar imma lanqas qatt ma kienet pjaga bħal ma hija llum. Imma llum nistaqsi lilkom. Hawn xi familja fostkom li m'għandhiex ġerha minhabba l-mard u t-tifrik li hawn fil-familji tagħna u fiż-żwiġijiet tagħna? Imma hekk qegħdin ahna! Għadu jidhrilna llum li hemm ċerti stili ta' hajja u hemm ċerti mudelli ta' hajja miżżewġa u familjari, li minkejja li nafu li jiswew ħafna u jiswew il-għaraq tad-demem, ahna xorta għadna inħaddnuhom u għadu ma ġinix id-dawl li nbiddlu bħalma biddilna l-lira. Qed neżagera jew qed naqra r-realtà?

Ir-realtà tas-Socjeta

Materja oħra li forsi ma tolqotniex tant fil-qrib fil-hajja tagħna ta' kuljum imma hija realtà fis-socjeta tagħna hija dik tal-manipulazzjoni bil-hajja tal-bniedem, it-traffikar li jsir bil-hajja umana, il-proposti li qed isiru jew jistgħu jsiru biex il-bniedem jimmanipula l-hajja speċjalment fil-bidu tagħha. Jidhrilkom li dawn huma fatti newtrali li ma jaffettwawniex?

Esperjenzi ta' Bidliet fil-Hajja ta' Pawlu

Nista' nsemmilkom eżempji oħrajn li tistgħu ukoll issemmu intom għax intom tghixu l-hajja ta' kuljum. Allura meta qegħdin naraw din id-dizordni, meta qegħdin naraw dan l-għatx għas-sewwa, għall-paċi u għar-rispett lejn id-dinjità ta' kull wiehed u waħda minna, x'ser naghmlu? Nixtieq nistedinkom dalgħodu

biex tirriflettu dwar kif Pawlu għamel diversi esperjenzi ta' bidliet fil-hajja tiegħu.

Imma nibda minn dik il-bidla li sehhet fil-hajja personali ta' Pawlu li ma kinitx bidla sempliċi u ordinarja. Aktar milli nitkellm dwar il-konverżjoni ta' Pawlu fiha nfisha, jien nixtieq nirrifletti magħkom dwar min wassal lil Pawlu biex jagħmel dik il-bidla. Xi grajja kien hemm li kienet tant qawwiya biex tibdel lil Pawlu? Naf li r-risposta qegħda fuq fommkom u tirrisponduni u tghiduli li kienet l-esperjenza ta' Damasku. Tghiduli ukoll li kienet l-esperjenza ta' Kristu. Lanqas din ma hija għal kollox ir-risposta ezatta. Veru li kien Kristu msebbaħ, irxuxtata u gloriuż li mmanifesta ruħu lil Pawlu, u Pawlu ma setax jirrezisti li jhalli l-għmiel ta' Kristu jigri warajh u veru li Pawlu fl-Atti ta' l-Appostli jitekmlu dwar din il-bidla li sehhet f'ħajtu, imma nixtieqkom taqbd u f'idejkom l-ittra ta' Pawlu lil Filippin, Kapittlu 3 biex nifhmu ezatt il-grajja ta' dik il-bidla.

Esperjenza Intima u Spiritwali ta' Kristu

Fl-ittra lil Filippin Pawlu ma jirakkontax il-fatt storiku tal-grajja imma jirakkonta l-esperjenza intima u spiritwali ta' l-iskoperta li għamel fi Kristu u jasal biex jgħid: "**Jiena nqis kollox bħala knis meta niġi biex naħtaf lil Kristu bħalma Kristu haħtaf lili**". U nixtieqkom tirriflettu ftit fuq din l-esperjenza li gābet bidla totali f'Pawlu; esperjenza li biddlitli s-sistemi tiegħu, l-mod kif kien jirraguna u l-qalb tiegħu. Fuq dan nixtieqkom tirriflettu flimkien miegħi. Filwaqt li Pawlu ta' Tarsu huwa persuna storika li tappartjieni lill-istorja. li għex f'ċertu żmien u li ha l-martirju, imma Kristu li biddillu ħajtu mhux persuna storika. Kristu l-Iben ta' Alla huwa prezenti llum.

L-Ewwel Esperjenza ta' Pawlu – L-Esperjenza ta' Kristu li huwa l-Misteru ta' l-Għid tagħna

Huwa Kristu li kif ikkomunika ma' Pawlu jikkomunika magħna bil-kelma tiegħu anke jekk ahna ma tantx nivvalutawha. Huwa Kristu tal-Misteru ta' l-Għid. Huwa Kristu li miet u qam. Allura jien nistaqsi: **Għaliex din ir-reżistenza li qed twassalna biex nibqgħu nitkellmu kif konna nitkellmu l-bieraħ u li naghmlu dak li konna naghmlu, bla ma nirrendu biex ninbidlu meta għandna lill-Mulej Ġesù li jirrivela lilu nnifsu lilna llum, ikellimna llum, jurina l-għmiel tiegħu llum.**

Jien għidt li mhux ezatt jekk ngħidu li l-bidla ta' Pawlu sehhet fit-triq ta' Damasku. Veru illi fit-triq ta' Damasku beda proċess ta' bidla għax Pawlu sab lil Annanija li għammdu. Imma Pawlu ma waqafx hawn. Kif jgħidulna l-Atti ta' l-Appostli, Pawlu mar fid-deżert ta' l-Arabja u llum l-eżegeti jgħidulna li ż-żmien bejn il-laqgħa primarja li kellu

Pawlu ma' Kristu u l-mument fejn huwa sar appostlu ma kienx zmien qasir. Hemm min jitkellem minn perjodu ta' għaxar snin. Dan kien zmien li fih Pawlu pprova jniżżel l-għeruoq tiegħu fil-fond tal-misteru ta' Kristu anke wara li tgħammed. U qed ngħid hekk għaliex aħna lkoll mgħammedin u għalhekk **lilna li rċivejna formalment il-Magħmudija la għandu jissorprendina u lanqas għandu jaqta lna qalbna l-fatt li għandna ukoll il-bżonn ta' riflessjoni fuq il-Kelma ta' Alla; zmien fil-preżenza ta' Kristu li kellem lil Pawlu u Kristu li qed ikellem lilna, jekk irridu li l-iskoperta li għamel Pawlu tkun l-iskoperta li nistgħu naghmlu aħna, kif għamlu ta' qabilna. Jekk aħna niskopru lil Kristu aħna mhux biss ninbidlu, nibdew hajja ġdida u nikkonvertu. Imma nidhlu għat-tieni esperjenza li kellu Pawlu, meta aħna b'entużjażmu u b'energija naslu biex nikkontribwixxu għall-konverżjoni ta' l-oħrajn u tad-dinja ta' madwarna.**

It-Tieni Esperjenza ta' Pawlu - Kontribut għall-bidla ta' l-Istrutturi Soċjali

Pawlu ma kienx kument li sab lil Kristu u żamm għalih imma jara kawża ġusta halli jaħli hajtu biex iwassal din il-Bxara t-Tajba. Huwa sar l-Appostlu tal-Ġnus. Wara li Pawlu għadda minn din il-bidla huwa ħassu fid-dmir li jibdel l-istrutturi soċjali ta' żmienu. Jekk aħna qegħdin ngħixu f' sitwazzjoni li minnha tkellimt fil-bidu, dak ifisser li huwa tassew urgenti li min iltaqa' ma' Kristu ma joqgħodx b'idejha marbuta. Jien fil-bidu għidtilkom li ma jistax ikollna Knisja sedenterja bil-qegħda u gallerija. **Ma jistax ikollna Knisja muta li titef il-kelma, imma jrid ikollna Knisja komunità li f'hinu u barra minn hinu xxandar lil Kristu biex iġġib bidla fil-bnedmin u fl-istrutturi li jsawru n-nisġa soċjali tagħna.** Kif ser isir dan? Kull wieħed u waħda minna almenu fil-parti kbira tagħna aħna prezenti fl-istrutturi tal-pajjiż u jekk aħna konvinti li din hija Bxara t-Tajba u li l-bidla li jipproponi Kristu hija ta' valur, allura għaliex ma naqsmu hix ma' l-oħrajn? Ma nistgħux nitkellmu mill-konverżjoni ta' Pawlu u ma nħossux ukoll is-sejha biex wara li nikkonvertu aħna, nahdmu biex nikkonvertu lid-dinja ta' madwarna.

It-Tielet Esperjenza ta' Pawlu- Kontribut għall-bini ta' sistema ta' valuri

Imma mbagħad Pawlu jitkellem minn konverżjoni oħra. Pawlu fl-ittra lil Galatin jistagħgeb u jgħidilhom: **“Galatin bla mohħ imma kif ikkonvertejtu daqshekk malajr lejn evanġelju iehor? Kif issaħhartu bil-ġmiel ta' sistema oħra u ta' valuri oħrajn u hallejtu l-Vanġelu ta' Sidna Ġesù Kristu?”** Għeżiež tiegħi l-bidla tista' ssir mhux biss il-quddiem imma anke lura. Aħna nistgħu u għandna nikkonvertu għat-tajjeb imma l-bniedem għax huwa bniedem jista' jagħmel bidla għall-ħażin. **Jien nasal biex ngħid li dik il-bidla li skantat lil Pawlu meta ġie biex jitkellem mill-insara tal-Galazja, hija l-bidla illi tiskandalizza lil Pawlu meta jiffa' harstu fuq in-nazzjon tagħna, dak in-nazzjon li huwa welldu għal Kristu.** Inkunu boloh jekk aħna naħsbu li pajjiżna għadu pajjiż li jpoġġi lil Kristu fuq quddiem nett u li għadu pajjiż li jara fi Kristu r-raġuni ta' l-eżistenza tiegħu. Anzi nistgħu ngħidu li għandna parti mis-soċjetà tagħna li trid



tinfatam minn Alla u minn Sidna Ġesù Kristu anke jekk nafu li m'hemmx hajja mingħajr riferenza għall-Assolut u għal Ġesù Kristu, jekk trid tkun hajja bis-sens, għaliex altrimenti tkun qegħda tagħti l-kundanna tagħha nnifisha. Dawn huma l-għażliet eżistenzjali li espliċitament jew impliċitament qegħdin naghmlu. Allura din hija konverżjoni oħra li xtaqt inqiegħed għall-attenzjoni tagħkom.


Ir-Raba' Esperjenza- kontribut għall-bidla fil-Komunità Nisranija

Ir-raba konverżjoni li nara li għamel l-esperjenza tagħha Pawlu kienet il-bidla li ġab fil-komunità nisranija fil-Knisja. Pawlu mhux biss ikkonverta lejn Kristu imma kkonverta lejn il-Knisja. Huwa ħass il-bżonn li kellu jmur Ġerusalem u hemmhekk jiltaqa' ma' Pietru u jgħid li ltaqa' ma' Ġakbu. Imma anke lil Knisja Pawlu għena tagħmel bidla fl-attitudni tagħha, bidla fil-metodi tagħha, bidla fl-'approach' tagħha mad-dinja. Huwa qal: **“Jiena nħoss li l-Vanġelu huwa miftuħ għal kulhadd anke għall-pagani”.** Għalhekk Pawlu huwa l-Appostlu għal Ġnus. **Forsi jien żbaljat imma nħoss li bhala Knisja hemm bżonn nikkonvertu f'ħafna affarijiet partikularment fl-attitudni tagħna. Ħafna drabi aħna nibqgħu indifferenti quddiem dawk li qegħdin jgħixu fil-periferija u jista' jkun li din il-periferija tinsab ukoll madwar il-Knisja. Aħna passivi quddiem dawk li tilfu l-fidi. Ma jistax ikun li l-Knisja jkollha dan l-atteggament.** Jekk irridu nkunu Knisja Pawlina u meta ngħid Knisja qed nifhem aħna lkoll li hemm bżonn li ngħixu din il-bidla. Aħna nistgħu naraw din il-bidla propju wara li nkunu għamilna l-esperjenza ta' Kristu fil-hajja tagħna.

Jiena nawgura li kif fl-imghoddi qarib tagħna, kien hemm minn hutna li għamlu din l-esperjenza u ma żammewhix għalihom imma nfethu għall-oħrajn, hekk ukoll illum il-Knisja animata minn dan l-Ispirtu ta' Pawlu u misjuqa mill-imhabba ta' Pawlu tagħraf tagħti dak il-kontribut validu u essenzjali lis-soċjetà tagħna halli tagħmel bidla tassew tajba.

Kummentarju (1)


Il-Bniedem fil-Pjan ta' Alla Hallieq



kitba ta' MONS. SALV GRIMA

F'dawn l-aħħar ġimgħat komplew jitqanqlu iktar fehmiet dwar il-bniedem kemm fil-medja internazzjonali kif ukoll f'gazzetti lokali u mezz oħra tax-xandir. Barra mill-ideat dwar il-familja fejn ġew minsusa prinċipji bażiċi li jharsu din l-għaqda skont l-ordni naturali, ġew esposti opinjonijiet oħra li jmissu valuri tant importanti bħalma huma t-tniissil tal-hajja umana, il-funzjoni tas-sessi fil-holqien, id-dritt għall-hajja sa mill-bidunett, id-dinjità ta' l-eżistenza umana sa l-aħħar nifs u l-ekoloġija tal-bniedem.

Huma diversi dawk li anki minn fostna qed jesprimu fehmithom f'ġurnali u propaganda oħra li xejn ma juru dawl sabiħ fuq il-bniedem fil-pjan ta' Alla Hallieq. Ir-raġunijiet jistgħu jvarjaw imma mhux skont id-dehen u r-raġuni li bihom wiehed jista' jagħraf aħjar il-verità, hafna drabi mxekkla waħda sewwa mill-egoizmu, mill-kapriċċi, il-preżunzjoni, is-supervja jew anki mill-informazzjoni żbaljata.



Alla jagħti l-hajja lill-bniedem (Kappella Palatina, Palermo).

Huma jsostnu li post il-bniedem għandu jitpoġġa f'kuntast ta' oġġett f'rabta ma' dak li hu żvilupp riċenti, x'qed jagħmlu pajjiżi oħra, skont l-eżiġenzi ta' soċjetà lajka u moderna, u x'jirrendi iktar komdu għall-hajja tal-lum. Minn fuq jiddarrsu sewwa meta l-Papa jew il-Knisja lokali jesprimu t-twemmin nisrani li għandu l-għan ewlieni li joffri harsien sħiħ tal-persuna umana skont id-dmir afdat mill-Kelma ta' Alla.

Bl-iskuża tad-drittijiet umani hemm dawk li jiċhdu l-kompitu tal-vuċi nisranija u ta' dawk li jtkellmu b'vizjoni kuntrarja għal tagħhom. Jakkuzaw ukoll lill-"Kurja" li trid tiddomina fuq il-libertà tal-kuxjenza umana, tal-parlamentari, fuq dawk li jaħdmu fil-qasam soċjali jew mediku, fuq min ihaddan twemmin differenti jew saħansitra fuq dawk il-barranin li jiġu fostna. Bħallikieku l-bniedem għandu jithalla għall-iskrutinju ta' kull qasam jew konsiderazzjoni oħra, iżda min ihaddan xi reliġjon għandu jiskot u ma jindaħalx lanqas jekk jahseb li qed joffri għajjnuna lill-bniedem biex tithares id-dinjità tal-persuna umana.

In-nisrani prattikanti, u li għandu jwassal il-lehen liberu u deċiż tat-twemmin li jistqarr, mhux nieqes mill-għajjnuna li toffrilu l-Knisja fil-Katekiżmu Kattoliku. Dan għandu jkun il-manwal li fih insibu l-prinċipji li jispjegaw x'post għandu l-bniedem fil-pjan tal-holqien minn Alla. Fl-Iskrittura insibu: "U qal Alla: 'Ha nagħmlu l-bniedem fuq is-sura u x-xbieha tagħna, u jahkm fuq il-hut tal-baħar u fuq it-tjur ta' l-ajru, fuq il-bhejjem selvaġġi, u fuq il-hlejjaq li jtkaxkru fuq l-art'" (Gen 1, 26).

Mhix Kwistjoni ta' Opinjoni

Fid-dawl ta' dan it-test bibliku kull min jagħmel parti mill-Knisja ma jistax jiskot u ma jkomplix iwassal l-istess lehen biex jispjega għadd ta' veritajiet dwar il-bniedem. Hawn wiehed jista' jsemmi dak it-tagħlim mill-Katekiżmu tal-Knisja Kattolika li huwa bażiku għall-kumpliment ta' dak li fuqu tkompli tibni l-antropoloġija tagħha, jiġifieri dwar it-tliet punti essenzjali: il-bniedem bħala xbieha ta' Alla, ir-ruħ tal-bniedem, u l-post tal-bniedem fil-holqien. Dan għandu jinżamm fuq quddiem anki biex jiġi evitat kull periklu ta' xi interpretazzjoni li mhix skont it-twemmin nisrani.

- a) Dwar il-bniedem bħala xbieha ta' Alla: "Fost il-hlejjaq kollha li naraw, il-bniedem biss għandu l-hila jagħraf u


jhobb lil min halqu', hu biss ġie msejjah biex, bl-għarfien u l-imħabba tiegħu, ikollu sehem mill-hajja ta' Alla. Għalhekk halqu Alla, u din hi r-raġuni fundamentali tad-dinjità tiegħu" (KKK 356). "**Għaliex hu xbieha ta' Alla, il-bniedem għandu d-dinjità ta' persuna: m'huwiex biss xi haġa, imma xi hadd...**" (KKK 357). "Il-bniedem hu ddestinat minn qabel li jġib ix-xbieha ta' l-Iben ta' Alla magħmul bniedem..." (KKK 381).

b) **Dwar ir-ruħ tal-bniedem.** "Il-bniedem mahluq xbieha ta' Alla, hu fl-istess hin esseri korporali u spiritwali" (KKK 362). "Il-ġisem tal-bniedem għandu sehem mid-dinjità tax-'xbieha ta' Alla'; hu ġisem tal-bniedem propju għax jingħata l-hajja minn ruħ spiritwali..." (KKK 364). "**L-għaqda tar-ruħ u l-ġisem tal-bniedem hi hekk kbira li wiehed għandu jqis ir-ruħ bhala l-'forma' tal-ġisem, jiġifieri li hu minħabba r-ruħ spiritwali li l-ġisem, magħmul mill-materja, hu ġisem ta' bniedem, ġisem ħaj**" (KKK 365). "Il-Knisja tgħallem li kull ruħ spiritwali hi mahluqa immedjatament minn Alla; ma 'jagħmlu'x il-ġenituri; hi immortal; ma tintemmx meta tinfirew mill-ġisem fil-mewt, u għad tingħaqad mill-ġdid mal-ġisem fil-qawmien mill-imwiet fl-aħħar taż-żmien" (KKK 366).

ċ) **Dwar il-post tal-bniedem fil-holqien.** "Il-ġerarkija tal-hlejjaq hi mfijsra mill-ordni li bih sar ix-xogħol tas-'sitt ijiem': minn dak li hu inqas perfett għal dak li hu aktar perfett. Alla jhobb il-hlejjaq tiegħu kollha, jiehu hsieb kull waħda, imqar ta' l-għasfur tal-bejt. Izda Ġesù qal: 'Intom aktar minn ħafna għasafar tal-bejt tiswew' jew ukoll: 'Kemmm jiswa bniedem aktar minn nagħga!'" (KKK 342). "**Il-bniedem hu fil-quċċata tal-holqien. Il-kliem ispirat ta' l-Iskrittura dan jurih għax għażel b'mod ċar il-holqien tal-bniedem minn dak tal-hlejjaq l-oħra (ara Ġen 1, 26)**" (KKK 343). "Il-bniedem għandu post għalih fil-holqien: hu mahluq 'xbihet Alla' (KKK 355).

"**Ħlaqt il-bniedem fi xbieha tiegħek, o Alla, fdajtlu f'idejha id-dinja kollha biex jiehu hsiebha halli jaqdi lilek waħdek, Hallieq tiegħu, u jsaltan fuq il-hlejjaq kollha**" (Mill-Missal Ruman, Talba Ewkaristika IV) (KKK 380).


Altru li dak li twassal il-Knisja dwar il-bniedem mhux xi għamla ta' ndhil jew forma ta' opinjoni li tista' jew għandha ċċediha quddiem il-bumbardamenti li qed idgħajfu u jharbtu l-pjan ta' Alla fil-holqien.



LUMEN CHRISTI BOOKSHOP

Triq Fortunato Mizzi, Victoria. Tel: 21560496/7


Fil-ġhodu: 10.00am - 1.00pm Fil-għaxija: 6.00pm - 10.00pm



Skont ta' 10% fuq kotba ta' qari tajjeb għat-tfal... is-sena kollha!



X'ghadda minn għalina



Kronaka Għawdxija minn Charles Spiteri

Jibda x-xogħol fuq il-'Master Plan' għaċ-Ċittadella

"Illum il-ġurnata, l-problemi taċ-Ċittadella ta' Għawdex qed jiġu indirizzati bis-serjetà u b'mod holistiku biex b'hekk jikber il-harsien, il-konservazzjoni u l-użu aħjar ta' dan il-monument storiku f'Għawdex. Dan sar possibbli permezz ta' fondi li pajjiżna qed igawdi minnhom wara li sar membru ta' l-Unjoni Ewropea". Dan qalitu l-Ministru għal Għawdex Giovanna Debono waqt konferenza ta' l-aħbarijiet li saret fiċ-Ċittadella nhar il-Hamis 19 ta' Frar u li fiha ngħata tagħrif dwar il-proġett tal-*Master Plan* għall-istess Ċittadella.

Il-Ministru Giovanna Debono qalet li wara li għiet ippubblikata u ġġudikata *tender* matul is-sena li għaddiet, issa ngħata bidu għall-ewwel fażi ta' dan il-proġett li tinkludi perijodu ta' għbir u analiżi ta' informazzjoni u data dwar diversi aspetti taċ-Ċittadella. Fost l-aspetti li qegħdin jiġu studjati hemm il-konservazzjoni tas-sit kif ukoll il-harsien ta' l-aspetti kulturali u ekoloġiċi li jinkludu, fost l-oħrajn, investigazzjonijiet geo-tekniki dwar l-istabbiltà tas-sit, il-kundizzjoni u htigijiet tar-restawr tas-swar u postijiet storiċi fiċ-Ċittadella, arkeoloġija u identifikazzjoni u protezzjoni ta' flora u fauna. Il-*Master Plan* qed jindirizza wkoll fost l-oħrajn aspetti ta' turizmu u faċilitajiet għall-viżitaturi, l-użu ta' l-art, aspetti ekonomiċi u soċjali, immaniġġjar tat-traffiku, servizzi u infrastruttura u proposti għal tmexxija u immaniġġjar aħjar.

Il-Ministru għal Għawdex qalet li dan il-proġett qiegħed ikun ko-finanzjat mill-Mekkaniżmu Finanzjarju ta' l-Area Ekonomika Ewropea u li għalih qed jikkontribwixxu l-pajjiżi tan-Norveġja, Iceland u Liechtenstein. Il-proġett tal-*Master Plan* ser jiswa' 264,000 ewro li 85% minnhom qed jinħarġu minn dawn il-pajjiżi. Il-Kumpanija li rebhet il-kuntratt hija l-Kumpanija Taljana *Politecnica Ingegneria e Architettura* li fit-twettiq ta' dan l-istudju qed tingaġġja s-servizzi ta' numru ta' esperti kemm Taljani kif ukoll lokali. Din il-kumpanija diġà organizzat numru ta' laqgħat ma' organizzazzjonijiet jew individwi li għandhom interess fiċ-Ċittadella u fix-xhur li ġejjin dawn il-laqgħat ser jissoktaw biex il-pjan ikun qed jikkonsidra firxa wiesha' kemm jista' jkun ta' opinjonijiet u proposti għaċ-Ċittadella. Il-pjan mistenni jkun konkluz f'Awwissu 2010.

It-tnejn ta' dan il-pjan hija parti minn programm wiesha' ta' xogħlijiet li qegħdin isiru biex iċ-Ċittadella tingħata l-attenzjoni kollha li jixirqilha.

Il-Ministru Debono qalet li bħalissa għaddej ukoll proġett ta' aktar minn 7 miljun ewro mifruq fuq numru ta' snin għar-restawr tal-ħitan tas-swar taċ-Ċittadella u t-tishih tal-blat li mibnija fuqu. Dan il-proġett ko-finanzjat mill-Unjoni Ewropea u li qiegħed jiġi ko-ordinat mill-Ministeru għar-Riżorsi u l-Infrastruttura b'kollaborazzjoni mal-Ministeru għal Għawdex diġà nbeda bil-ħruġ ta' l-ewwel *tender* għal *survey* fotogrammatiku tas-swar u tal-blat ta' taħthom. Sadattant dalwaqt toħroġ it-tieni *tender* ta' dan il-proġett biex jitqabba konsulent geo-tekniku li mistenni isegwi kemm l-eskuzzjoni ta' l-istudji geo-tekniki neċessarji halli jiġu individwati l-problemi geo-tekniki tal-blat li fuqu hi mibnija iċ-Ċittadella kif ukoll, suċċessivament, l-eskuzzjoni ta' l-interventi ta' konsolidazzjoni ta' l-istess blat. Dawn l-istudji *surveys* ser iwasslu biex aktar 'l quddiem jinħarġu t-*tenders* li jindirizzaw ir-restawr tad-dawramejt tas-swar taċ-Ċittadella.

Fl-istess okkażjoni tkellmet l-Inġiniera Claudia Aguzzoli li qed tikkoordina l-proġett min-naħa tal-kumpanija li tat ħarsa lejn ix-xogħol li twettaq s'issa u l-pjanijiet għall-futur immedjat kif ukoll spjegat x'mistenni jkun jinkludi l-pjan meta dan ikun lest.



Il-Ministru Giovanna Debono waqt il-Konferenza Stampa fiċ-Ċittadella. Jidhru wkoll Joseph Micallef, Segretarju Permanenti fil-Ministeru għal Għawdex u l-Inġiniera Claudia Aguzzoli


Tindif tas-swar taċ-Ċittadella

Ftit huma dawk in-nies li jafu li l-haxix, speċjalment l-għeruq tal-haxix jista' jagħmel hafna hsara lill-bini, speċjalment dak antik.

Il-Ministeru ta' Ghawdex għaraf din il-problema, u għal sena oħra konsekuttiva, reġa' offra l-proġett tat-tindif tal-haxix mis-swar taċ-Ċittadella f'idejn il-Fergħa Ghawdxija tas-Salib l-Ahmar. Dan il-proġett ilu għaddej mis-sena 2005, u tul dawn is-snin, is-swar taċ-Ċittadella hadu wiċċ ġdid. B'impenn indispensabbli tal-voluntiera tas-Socjeta' tas-Salib l-Ahmar, ic-Ċittadella helset minn għadd kbir ta' haxix hazin, li mhux biss kien jagħti dehra kerha lis-swar, izda wkoll kien jagħmel hsara kbira lill-ħitan, minhabba li l-għeruq jifthu l-fili ta' bejn il-kantuni.

Il-voluntiera tas-Salib l-Ahmar jużaw l-aħħar metodi ta' tixbit bil-ħbula sabiex inadddu s-swar. Għalkemm dan jiehu hafna ħin, dan huwa l-uniku mezz aċċessibbli għat-tindif tas-swar. It-tindif tas-swar mhuwiex marbut ma' okkażjoni ta' darba, izda ma' proċess shih. B'mod generali, dan il-proċess jinqasam f'zewġ partijiet, l-applikazzjoni ta' kimika li toqtol il-pjanta mingħajr ma' tagħmel hsara lis-swar, u t-tneħħija tal-pjanta wara li tkun nixfet u/jew mietet f'kull stagun.

Żgur li kull turist li jzur il-gżira Ghawdxija jammira s-swar taċ-Ċittadella. Permezz ta' dan ix-xogħol b'xejn, il-voluntieri tas-Salib l-Ahmar żgur li jhossuhom kburin li rnexxielhom jagħtu u jibqgħu jzommu l-immagni maestuza taċ-Ċittadella, swar li għal bosta snin iddefendew lil missirijietna.



Membri Ghawdxin tas-Socjeta' tas-Salib l-Ahmar waqt ix-xogħol volontarju tagħhom ta' tindif ta' haxix minn mas-swar taċ-Ċittadella.

"Kaleidoscope" - Wirja ta' Arti Russa f'Ghawdex



Waqt il-ftuħ tal-Wirja ta' Anastasia Ponyatovskaya fis-Sala San Ġwann taċ-Ċittadella.

Fis-6 ta' Frar, id-Direttur taċ-Ċentru Kulturali Russu, Mr Sergey Medvedev, inawgura wirja ta' pittura minn Anastasia Ponyatovskaya fis-Sala San Ġwann taċ-Ċittadella.

Anastasia Ponyatovskaya twieldet fir-Repubblika tal-Maldova u għamlet darha f'Ghawdex fejn sabet ispirazzjoni artistika għal qalbha. Kienet studjat l-arti fil- *Lucaium Loganson* ta' St. Peterburgh taht l-awspicji ta' l-Akkademja Russa ta' l-Arti, u wkoll fl-Akkademja ta' l-Arti ta' Maldova. Għamlet l-ewwel wirja tagħha fl-età ta' 7 snin u baqgħet tiżviluppa t-talent artistiku tagħha sa livell għoli hafna. Hija esperta ta' hafna aspetti ta' l-arti viżwali, bħal pittura biz-żejt, *watercolours* u medja oħra; tagħmel l-ikoni bit-teknika tradizzjonali Russa; tipproduċi l-*batique*, skultura *bas relief*; illustrazzjonijiet għall-kotba, u anki tiddisinja gojjelli u tiżjin (dekorazzjonijiet) fid-djar. Għal aktar dettalji rigward din l-artista wiehed għandu jara l-*Web Page* tagħha: www.arteforte.net.

Din il-Wirja 'Kaleidoscope' fiċ-Ċittadella ta' Ghawdex kienet tikkonsisti f'lezzjoni ta' pitturi sbieh li hafna minnhom għandhom tema ta' taht il-baħar, immagni astratti jew ta' fantasija, inklużi xi veduti ta' Ghawdex. Il-kuluri magħżulin u mhawrin tajjeb, id-dettalji fini, u l-fantasija skwizita tal-pitturi u l-*batiques* verament kienu impressjonanti u jagħtuk pjaċir tarahom. Din il-wirja ta' talent baqgħet miftuħa sas-6 ta' Marzu.

Il-GTA tagħlaq għaxar snin

Matul il-laqgħa generali annwali ta' l-Assoċjazzjoni Ghawdxija tat-Turiżmu, li saret fil-Lukanda Kempinski San Lawrenz, il-President Paul Scicluna tkellem dwar ir-rwol ta' l-assoċjazzjoni, filwaqt li Joe Muscat, Segretarju Ġenerali ta' ħarsa lura tal-hidma li twettqet matul is-sena li għaddiet, jiġifieri dik 2008.

Il-Ministru għal Ghawdex, Giovanna Debono, indirizzat ukoll lil dawk preżenti u qalet li t-twaqqif tal-GTA kienet inizjattiva li turi l-impenn tal-Ministeru għal Ghawdex biex jindirizza l-bżonnijiet partikolari ta' l-industrija tat-turiżmu f'Ghawdex. Il-kollaborazzjoni bejn il-Ministeru għal Ghawdex u l-*stakeholders* involuti matul is-snin, wasslu biex ġew indirizzati sfidi partikolari f'dan is-settur, fosthom l-istagjonalità u l-promozzjoni ta' Ghawdex bħala destinazzjoni distinta. Dan wassal għal riżultati pożittivi kemm mis-suq barrani kif ukoll fl-iżvilupp tas-suq domestiku.

Filwaqt li saret enfasi fuq il-kontribut pro-attiv li taw il-kunsilli konsekuttivi tal-GTA fis-snin li għaddew, il-kelliema kollha għamli riferenza għal krizi fix-xena ekonomika internazzjonali. U lkoll qablu li huwa importanti, li dawk kollha involuti, jingħaqdu flimkien sabiex l-industrija tkun f'pożizzjoni aħjar li tiffaċċja l-isfida li ggħib magħha din is-sitwazzjoni.

Waqt il-laqgħa ġenerali annwali tkellmu wkoll Frank Farrugia mit-Taqsima ta' l-Infurzar tal-MTA, Paul Miruzzi, Direttur Ġenerali tad-Divizjoni Proprjetà tal-Gvern, u Raphael Axiaq, il-perit ewlieni fl-uffiċċju ċentrali tal-MEPA f'Ghawdex.

Il-GTA twaqqfet għaxar snin ilu u għandha fi hdanha membri li joperaw f'diversi oqsma f'dan is-settur, bħal stabbilimenti ta' akkomodazzjoni, bars u ristoranti, trasport, servizzi ta' diving u servizzi oħra għat-turisti.

Waqt il-laqgħa ġenerali ta' l-Assoċjazzjoni tat-Turiżmu f'Ghawdex



Il-Laqgħa Ġenerali Annwali tal-“Victoria Scout Group”



Waqt iċ-ċerimonja tal-prezentazzjoni taċ-ċertifikati. Fuq quddiem, mix-xellug għal-lemin, jidhru Matthew Attard, Josef Spiteri, Matthew Mifsud, Mark Azzopardi, Jeremy Muscat u George Mallia. Fuq in-naha ta' wara, Matthew Galea, Christopher Micallef, Andrew Portelli, Council chairman Joe W Cassar, il-Group Scout Leader Lorrie Saliba u Gorgi Portelli.

wieħed mill-fundaturi tal-Group fl-1963. Matul dawn is-snin kien *Cub Scout Leader, Scout Leader u Group Scout Leader tal-Victoria Scout Group* kif ukoll *Training Commissioner u Chief Commissioner tal-iScout Association* ta' Malta. Hu dam jokkupa din l-ogħla kariga għal għaxar snin shaħ. Is-Sur Grech serva ukoll bħala *District Commissioner* għal Ghawdex. Fis-sena 1993 ġie mogħti l-midalja *Silver Dolphin* bħala rikonoxximent ta' 'l fuq minn 25 sena ta' ħidma eċċezzjonali li ta lill-Moviment ta' l-iScouts bħala *Leader*.

F'diskors ta' ringrazzjament, is-Sur Grech heġġeġ lill-membri u lill-*Leaders* biex dejjem iżommu f'moħħhom il-Wegħda u l-Liġi tal-iScouts u biex jgħixuha u lill- ġenituri biex japprezzaw dak li l-*Leaders* qed jagħmlu mat-tfal tagħhom.

Il-*Group Scout Leader* imbagħad ipprezenta ċekk lil Dun Mikiel Xuereb, il-President tal-Fondazzjoni Kenn u Tama. Din l-għaqda tipprovdi akkomodazzjoni lill-familji Għawdxin li jkollhom isiefri l-Ingilterra għall-kura medika. Il-flus ingabru minn għand il-membri matul is-sena. B'dan il-mod l-iScouts ikunu qed jgħixu il-Wegħda tagħhom li tgħid “*naħseb għal haddieħor qabel għalija nnifsi.*”

Ċerimonja ta' investizzjoni ta' 3 *Scouts* u ċerimonja oħra ta' *going-up* fejn membri mis-sezzjoni ta' l-iScouts ingħaqdu mas-sezzjoni tal-*Venture Scouts* gabet fit-tmiem din il-laqgħa.

Hidma b'risq l-ambjent rurali u urban


Bħala parti minn programm ta' hidma mit-taqsima ta' l-Afforestazzjoni, *Parks* u *Gonna Pubbliċi* fi hdan id-Dipartiment tal-Proġetti u Żvilupp fil-Ministeru għal Ghawdex, bil-għan li jissebbaħ aktar l-ambjent ta' madwarna, kemm dak rurali kif ukoll dak urban qed isir xogħol fin-*nursery* tad-Dawwara fir-Rabat, bl-għan li dan il-ġnien jingħata aspett

Il-Victoria Scout Group żamm il-Laqgħa Ġenerali Annwali tiegħu nhar is-Sibt, 31 ta' Jannar, 2009 fil-kwartieri tiegħu, fir-Rabat.

Il-laqgħa bdiet b'indirizz taċ-*Chairman* tal-*Group* Joseph Cassar. Wara nqraw ir-rapporti mis-Segretarja tal-Kunsill, Maria Mercieca, mill-*Group Scout Leader* Lorrie Saliba u mit-Teżorier tal-*Group* Michael Grech. Il-psikjatra Dr. Anton Grech ta taħdita ferm interessanti fejn tkellem fuq l-isfidi u d-diffikultajiet taż-żgħażaġħ tal-lum u spjega kif għaqdiet bħal l-iScouts jistgħu jgħinuhom jiffaċċjaw aħjar dak li qed jistennihom fil-prezent u fil-futur.

Imbagħad saru diversi prezentazzjonijiet. Tqassmu ċertifikati lil *Venture Scout, Scout u Cub Scouts* tas-sena kif ukoll ċertifikati ta' mertu lill-membri oħra. Ċertifikati oħra tqassmu lil xi *Sixes u Patrols* li rebħu kompetizzjonijiet matul is-sena.

Iċ-*Chairman* tal-*Group* Joe Cassar, habbar li Joe G. Grech inġatar bħala l-ewwel patrún tal-*Victoria Scout Group*. Is-Sur Grech kien



Waqt il-laqgħa ġenerali annwali tal-Victoria Scout Group. Maria Mercieca, Segretarja, tidher tagħmel id-diskors tagħha. Jidhru wkoll iċ-Chairman tal-Group Joseph Cassar u t-Teżorier Michael Grech.

aktar attraenti. Fl-istess waqt qed jtkabbru xtieli u pjanti li jkunu jistgħu jithawlu f'postijiet bħal *roundabouts*, fil-ġnub tat-toroq kif ukoll f'inhawi rurali. Din il-hidma tinkludi ukoll fost l-oħrajn, tindif, passaġġi ġodda, *refurbishment* tas-serer, *fencing* ġdid madwar in-nursery, kif ukoll bini mill-ġdid ta' hitan tas-sejjeħ li waqgħu matul iż-żmien.

Il-Ministru għal Ghawdex, Giovanna Debono żaret in-nursery tad-Dawwara sabiex tara x-xogħol li qed isir. Jidhru wkoll Joseph Bonello, Principal Agricultural Officer fis-Sezzjoni ta' l-Afforestazzjoni, Parks u Ġonna Pubbliċi(xellug) u Anthony Portelli, Direttur tad-Dipartiment tal-Proġetti u Żvilupp.



Il-Karnival Reġjonali 2009 - Rekord ieħor ta' Turizmu Ntern

Għal sena oħra l-Karnival Reġjonali ta' Ghawdex reġa' kien attrazzjoni għal eluf ta' Maltin li qasnu l-fliegu matul tmien il-ġimgħa, jiġifieri l-Ġimgħa, is-Sibt u l-Hadd, 20, 21 u 22 ta' Frar, sabiex iqattgħu dawn il-jiem ta' briju f'Ghawdex. Minkejja li t-temp relattivament kiesaħ u x-xita li għamlet f'dawn l-aħħar ġimgħat tellfu xi ftit mill-programm kif kien imfassal, l-attivitajiet li kienu ppjanati xorta ġew imtella' f'diversi rħula f'Ghawdex għalkemm il-programm kien pospost għal darba darbtejn.

Attenzenza numeruża ta' Ghawdxin, Maltin u turisti segwiet l-attivitajiet imtella' ġewwa l-*enclosure* fir-Rabat, speċjalment dawk tal-Ġimgħa filgħodu, s-Sibt u l-Hadd. Bosta attendew ukoll għall-programmi oħra li ġew organizzati minn diversi Kunsilli Lokali Ghawdxin bil-kollaborazzjoni tal-Kumitat Ċelebrazzjonijiet Nazzjonali u Reġjonali fi hdan il-Ministeru għal Ghawdex, f'diversi rħula.

Bejn il-Ġimgħa 20 ta' Frar u l-Hadd 22 ta' Frar, il-Gozo Channel operat 256 vjaġġ li fuqhom garret aktar minn



Fuq Globu Jdur, Inbellhuk fejn taqbad tmur! - Karru trijonfali li ġie fl-ewwel post fil-kompetizzjoni tal-Karnival Reġjonali t'Ghawdex ta' din is-sena. Karru trijonfali ta' Ġorg Zammit (LABONSKI COMPANY) minn Victoria fuq Disinn ta' Adonai Camilleri Cauchi. Il-Karru nħadem minn Grupp ta' voluntiera biex jingabru fondi għall-festa ta' l-Immakulata Kunċizzjoni ċelebrata f'Diċembru, fil-Belt Victoria. Ix-xogħol jibda eżatt wara li tghaddi l-festa. Il-karru din is-sena ittiehed f'diversi rħula, fostom Nadur, Xagħra, Munxar, Xewkija apparti l-Belt Victoria.

m i n n

51,000 passigġier u kważi 15,500 vettura. Dawn iċ-ċifri jirriflettu żieda fuq in-numru ta' passigġieri u vetturi li qasnu matul l-istess perjodu tas-sena l-oħra u żieda qawwija meta mqabbla maċ-ċifri ta' l-2007 u l-2006. Fl-2007 qasnu ftit aktar minn 46,000 passigġier u 13,500 vettura filwaqt li fl-2006 kienu saru 150 vjaġġ li garrew ftit aktar minn 30,000 passigġier u 8,800 vettura, li jfisser żieda inkoraġġanti ta' aktar minn 170 fil-mija.

Giovanna Debono, Ministru għal Ghawdex kellha kummenti favorevoli dwar il-kwalità u l-livell ta' hafna mill-*items* li

g e w
i m t e l l g ħ a
f i d -
d i v e r s i



Ir-Re tal-Karnival, karru trijonfali li nħadem miż-żgħażaġħ ta' l-Oratorju Don Bosco tar-Rabat, Ghawdex.

lokalitajiet. Hija saħqet ukoll dwar l-attenzjoni li għandhom jingħataw dawn l-attivitajiet speċjalment meta wiehed iqis l-importanza ta' l-attività kummerċjali li huma jiġġeneraw fil-gżira ta' Ghawdex f'dan iż-żmien kwijet tas-sena.

Niżfnu mad-Daqqa u Naqgħu lkoll f'Daqqa, grupp mill-Oratorju Don Bosco, immexxi minn Dr. Simone Grech, illi ġie l-ewwel fil-Kategorija tal-Gruppi Allegrija.



Il-Premju "Familja Qalb tad-Deheb" tal-Moviment ta' Kana f'Għawdex



Il-President ta' Malta jidher qed jipprezenta x-
Shield lil Teddy u Anna Saliba.

Il-Kavalier Dr Pisani zied jgħid illi l-ġenituri ittaww xortihom fil-Kanada sabiex jippruvaw jiksbu għajxien xieraq u kien hawn fil-Kanada li fis-sena 1983 twieldu t-tewmin, Bryanna u Daniel. Mat-twelid ġew dijanjostikati b'diżabbiltà severa. Il-ġenituri madankollu aċċettawhom bil-ferħa u rabbewhom mill-aħjar li setgħu u bil-mezzi limitati tagħhom. Meta reġgħu lura Malta, it-tfal bdew jattendu l-ATC f'Għajnsielem. Il-missier daħal b'ruħu u ġismu għall-attivitajiet ta' *fundraising* u ġie elett teżorier tal-Għaqda Hbieb ta' l-ATC. Proprju każ ta' persuna li kif ngħidu tghin lilha nnifisha sabiex Alla jgħinha. Minkejja mard iehor fil-familja, kompla Dr Pisani, l-istess familja baqgħet magħquda u l-konjugi Saliba



Il-Kavalier Dr Paul G. Pisani jidher jaqra r-rapport tal-Bord tal-Għażla.

mill-kor Għawdexi, *Chorus Urbanus* taħt id-direzzjoni ta' Mro. John Galea.

L-Eċċellenza Tiegħu, il-President ta' Malta, Dr Edward Fenech Adami, imbagħad ipprezenta s-*shield* lir-rebbieħa ta' din is-sena, Teddy u Anna Saliba, liema *shield* tinzamm għal sena mill-familja rebbieħa biex imbagħad terġa' tingħata lir-rebbieħa tas-sena ta' wara.

Diversi kienu dawk li pprezentawhom rigal ta' tifkira, fosthom, l-Eċċ. Tiegħu Mons. Isqof Mario Grech, il-Ministru Giovanna Debono, l-Arċipriet tal-Parroċċa t'Għajnsielem, il-Kanonku Frankie Bajada, is-Sindku Francis Cauchi u minn Dun George Borg għan-nom ta' Joseph Micallef, it-teżorier tal-Moviment ta' Kana f'Għawdex.

L-għan ta' dan il-premju huwa li jpoġġi fil-*limelight* l-aġir nobbli tal-familja magħzula sabiex isservi ta' mudell għas-soċjetà.

Familja minn Għajnsielem li baqgħet iżzomm shiħ u magħquda minkejja id-diffikultajiet li għaddejjja minnhom irċiviet il-Familja Qalb tad-Deheb, premju mogħti kull sena mill-Moviment ta' Kana f'Għawdex, għal dawn l-aħħar 38 sena.

L-unur ġie pprezentat lill-Familja Saliba mill-President ta' Malta, l-Eċċ. Tiegħu Edward Fenech Adami fil-Lukanda Ta' Cenċ, f'Sannat, fil-preżenza fost oħrajn, ta' Mons. Isqof Mario Grech, il-Ministru għal Għawdex, Giovanna Debono, is-Segretarju Parlamentari l-Avukat Chris Said u l-membri parlamentari Għawdxin Frederick Azzopardi, l-Avukat Anton Refalo u l-Avukatessa Justyn Caruana.

Il-Kavalier in-Nutar Paul G. Pisani, *chairman* tal-Bord tal-Għażla, fid-diskors tiegħu qal illi l-Bord tal-Għażla, din is-sena kien għażel familja li għalkemm għandha żewġt ulied tewmin b'diżabbiltà, mhux biss aċċettathom bil-ferħa iżda tagħmel dak kollu neċessarju sabiex il-hajja ta' dawn l-ulied tkun aktar faċli u pjaċevoli. Hawnhekk habbar illi l-familja rebbieħa tal-Premju Qalb tad-Deheb, 2008, kienet il-familja ta' Teddy u Anna Saliba, minn Għajnsielem.



L-Eċċ. Tiegħu Mons. Isqof Mario Grech jidher jipprezenta rigal ta' tifkira lil Teddy u Anna Saliba.

anke spiritwalment, għaliex id-don tal-fidi qed jiġi sfruttat minnha fil-massimu tiegħu kollu. Pubblikament, temm jgħid iċ-*Chairman* il-Kavalier Dr Pisani li bl-istqarrija u bl-għemil il-familja Saliba hija xempju tal-familja nisranija *par excellence*.

Kelliema oħra kienu Dun George Borg, Direttur tal-Moviment ta' Kana f'Għawdex, l-Eċċ. Tiegħu Mons. Isqof Mario Grech, il-Ministru għal Għawdex, Giovanna Debono u l-Eċċ. Tiegħu il-President ta' Malta, Dr Edward Fenech Adami.

Il-lejla kienet tinkludi wkoll diversi siltiet mużikali, fosthom *Pacem in Maribus* ta' Charles Camilleri u *Jesu Hominem Amator* ta' Johann S. Bach,



Il-Chorus Urbanus waqt is-siltiet mużikali li ta.

“Love in Diversity” - Wirja ohra talentuża ta’ Żagħżuġh Ghawdexi



Waqt il-ftuħ uffiċjali tal-Wirja ta’ Mario Agius.

‘Love in Diversity’, it-tieni wirja personali ta’ Mario Agius, mix-Xagħra, li kienet turi skulturi varji li ġew ispirati minn diversi temi, fetthet għall-pubbliku bejn is-Sibt 14 ta’ Frar u l-Ġimgħa l-13 ta’ Marzu, fil-*Gallery art..e*, f’numru 1, Triq il-Librerija, ir-Rabat Ghawdex, qrib il-pjazza ta’ Santu Wistin.

‘Love in Diversity’ kienet imżewqa bi skulturi magħmula kemm mill-injam kif ukoll mill-ġebbla Maltija. Permezz tagħha, l-artist esprima l-imħabba li għandu lejn forom figurattivi u astratti. Hafna mill-iskulturi tiegħu huma ispirati minn temi bħal: maternità; il-familja, l-imħabba, is-sofferenza u anke d-diversità. L-iskultura tiegħu fil-ġebbla tal-franka u fl-injam huma mżewqa b’influwenzi ta’ arti primittiva u espressionista .


Minn età bikrija, Mario Agius wera l-ġibda tiegħu lejn l-iskultura. Hu beda l-istudju tiegħu bħala artist taħt is-superviżjoni ta’ Mons. Michelangelo Apap u kompla l-istudju tiegħu taħt l-iskultur Malti Anton Agius. L-artist għandu diversi kollezzjonijiet privati ta’ skulturi, kemm lokalment kif ukoll barra minn Malta, bħal Londra, l-Isvizzera, il-Ġermanja u l-Awstralja. Hafna knejjes madwar Malta u Ghawdex huma mlibbsa u mżejna bi skulturi fuq l-injam mill-aktar fina minn dan l-istess artist. Kien fl-1989, meta Agius kompla l-istudji tiegħu meta attenda għall-kors ta’ skultura f’Cheltenham, l-Ingilterra, fil-*White Knight Gallery*, taħt is-superviżjoni ta’ l-artist ta’ fama mondjali Ian Norbury. B’mod attiv, Mario ha sehem f’diversi esebizzjonijiet kollettivi kemm lokalment kif ukoll barra minn Malta, li whud minnhom ġew organizzati mill-‘*Members of the British Wood Association*.’ F’Lulju li ġej l-artist ser ikun qed jesebixxi l-iskultura tiegħu ġewwa l-Ġermanja wara li kien mistieden mill- *Gallerija Marzi Art International* .

“L-Akbar Sigriet” - Dramm b’messaġġ qawwi f’Għajnsielem

Udjenza kbira attendiet għaž-żewġ rappreżentazzjonijiet tad-Dramm fi tlett atti, L-Akbar Sigriet, kitba ta’ Lino Grech, b’direzzjoni ta’ Anthony Josef Buttigieg, nhar it-Tnejn 9 u l-Hadd 15 ta’ Frar, fiċ-Ċentru Parrokkjali Marija Lauretana, f’Għajnsielem.

L-istorja haditna f’raħal f’pajjiż taħt hakma komunista fejn inqalghu hafna ntriċi lil wiehed kappillan. Intweriet il-qlubija tal-Kappillan, bil-prim attur Pawlu Stellini, quddiem l-isfida li ssirlu biex jikser is-sigriet tal-qrar.

Id-Dramm, ittella’ miż-żgħażaġh taċ-ċentru.





FUQ IL-PASSI TA’ PAWLU APPOSTLU TAL-ĠNUS

Pellegrinaġġ fil-Greċja u t-Turkija

mill-Ġimgħa 3 sal-Ġimgħa 10 ta’ Lulju 2009

**Tlitt’ijiem Cruise fil-Baħar Eġew. Inżuru Efesu fit-Turkija
u l-gzejjer ta’ Patmos, Kreta, Santorini u Mykonos.
Tessalonika, Filippi u Kavala, Meteora, Atena u Korintu.
Dawn huma kollha postijiet li San Pawl mar fihom
fit-tieni u t-tielet vjaġġi missjunarji tiegħu.**

Dun Ġwann Sultana Mob:9982 6350

Wara l-Karnival... ir-Randan maghna!

Frar halliena u mieghu parpar il-Karnival, żmien ta' bluha u xalar. Il-Karnival organizzat fl-enclosure ta' Pjazza Indipendenza Victoria mill-Kunsill tal-Kultura fi hdan il-Ministeru ghal Ghawdex kien wiehed tajjeb u fil-fehma tleghi ta' livell. L-enclosure kien ippakkjat bin-nies is-Sibt fil-ghodu u l-Hadd fil-ghaxija u nahseb li l-Kumitat ghandu jqis bis-serjetà l-possibiltà li tas-Sibt fil-ghodu jibqa' l-programm ghax in-nies harġet bi hġarha. Is-sehem tal-iskejjel kien importanti u rridu naraw li ninkoraġġixxu lit-tfal u ninvestu fihom jekk irridu nassikuraw il-futur tal-Karnival.

Veru li fil-karnival taghna naqset il-komicità u sirt iktar tara spettaklu ta' lwien u żfin raffinat u sinkronizzat mal-mużika u karrijiet sbieħ movimentati u kuluri jġhajtu u jixeghlu kif ukoll kostumi fini u li jiswew il-flus u hafna sabar u paċenzja biex tħithom. Izda ngħid għalija hadt gost nara żewġ kumpaniji li daħlu fl-enclosure u qasmu lil kulhadd bid-daħk u fakkruna fiż-żmien il-Karnival ta' Ġużeppi Ballucci, Baskal ta' Kuncetta, Fredu l-leverist u l-Muskettieri Ghawdxin! It-temp huwa dejjem fattur importanti f'dawn il-festi tradizzjonali u popolari u l-aħħar jum tal-Karnival kollox baqa' taħt is-saqaf għax dis-sena Frar tassew ried juri xi jsarraf! Allura importanti naraw li l-Gvern jipprovdi spazju adegwat fejn jistgħu jinhadmu l-karrijiet u jistkennu minn xi halba xita jew mir-riħ qawwi.

Importanti wkoll is-sehem li qed jagħtu l-Kunsilli Lokali taghna li jorganizzaw il-Karnival fl-irhula rispettivi tagħhom. Izda hemm bżonn li l-Kunsill jagħraf iżomm il-kontroll u ma jhalli lil hadd jabbuża jew jaqbez il-limitu. Jiddispjaċini din is-sena assistejna għal xenati li f'mumentu ma kienu jagħmlulna xejn unur; saħansitra l-Isqof Djoċesan kellu wkoll isemma leħnu u juri d-dispjaċir u d-dizapprovazzjoni tiegħu għal ċerti atti. Sabiħ il-Karnival spontanju, mela le, iżda għal kollox hemm il-limitu u d-deċenza. Dehru wkoll xi ittri fl-istampa lokali li wrew it-tħassib tagħhom. Qrajna wkoll dwar l-eluf kbar li qasmu l-Fliegu biex igawdu l-Karnival f'Ghawdex. Izda din m'għandhiex tkun okkażjoni biex jitbaxxa l-livell tal-Karnival taghna. Għal kuntrarju din għandha tkun okkażjoni sabiħa fejn niltaqgħu u niddevertu flimkien ta'nies edukati u maturi u mhux ninħbew taħt il-maskra biex nagħmlu li rridu.



Intant issa dhalna fi żmien qaddis u għażiż tar-Randan. Jalla dawk li harġu xi ftit 'l barra mit-triq, issa jindunaw u jpatu għal għemilhom. Issa huwa ż-żmien li wiehed jidhol wahda fih innifsu u jgharbel u jżen l-imghoddi tiegħu. Matul dawn l-erbghin jum hemm hafna x' wiehed jagħmel jekk tassew iħaddan il-valuri nsara taghna. Dan hu ż-żmien tas-sagrificċju. L-Imghallem divin tana l-eżempju u qatta' erbghin jum fid-deżert fit-talb u l-penitenza. Dari niesna kienu jsumu r-Randan shiħ u bosta drabi fuq hobż u ilma. Illum ahna obbligati biss nsumu f'Ras ir-Randan u fil-Jum għażiż tal-Ġingħa l-Kbira, iżda

żgur li dan biss m'għandux jikkontentana. Hemm hafna modi kif wiehed jista' jagħmel xi ftit tas-sagrificċju. Kull parroċċa tiegħu hsieb tipprovdi predikaturi tajbin biex jagħtu xi kors ta' Eżerċizzi Spiritwali lill-kategoriji kollha u hadd m'għandu jitlef ċans bħal dan li jagħmel eżami tal-kuxjenza. Drawwa sabiħa hija dik li tara hafna nies jinwistaw l-erbatax-il stazzjon tal-Via Sagra kif ukoll jieħdu sehem fil-purċissjonijiet tad-Duluri u tal-Ġingħa l-Kbira; f'din tal-aħħar hafna jagħzlu li jkaxkru l-ktajjen jew jerfghu minn xi statwa. Ohrajn jagħzlu li jnaqqsu mit-tipjip, mix-xorb u minn xi divertiment ieħor.

Jiena hawnhekk inżid li sewwa kieku dak li niffrankaw nagħtuh karità. Nista' nibqa' sejjer b'din il-kantalienna. F'kelma wahda min ma jridx ma jidholx għal xi tip ta' sagrificċju f'dan iż-żmien tas-sena. Irridu nahfru lil min naqasna u nagħmlu sforz biex ingħibu lura l-għaqda u l-armonija. "Hniena rrid u mhux sagrificċju"! "Ċarrtu klubkom u mhux ilbieskom"!

Jekk nagħmlu hekk żgur li ż-żmien tar-Randan ma jkunx ġie u mar għalxejn. Imbagħad bir-raġun ikollna għalfejn nifirhu fi żmien il-Għid u niġru bl-Irxox u nduqu l-figolli!

GHANDEK IL-BEJT QED JOQTOR
JEW HITAN BIL-MOFFA?

TKOMPLIX TONFOQ FLUS
F'TISWIJA LI MA SSERVIXX!

...HALLI F'IDEJN

GREZZJU BONELLO

Jigi jagħtik stima b'xejn

"GrezJos", Triq Filfla, Għajnsielem.

Tel: 2155 7694 Mob: 9946 9102

DWAR GHAWDEX FIL-ĠURNALI**Rekord jinkiser!**

“Għal sena oħra il-weekend tal-Karnival għab miegħu influżż qawwi ta’ Maltin lejn Għawdex. B’kollox, bejn il-Ġimgha u l-Hadd qasmu bejn Malta u Għawdex f’it aktar minn 51,000 persuna, fosthom numru ta’ turisti. Meta wiehed iħares lejn l-istatistika tal-weekend tal-Karnival għall-aħħar hames snin, jirriżulta li dan hu numru rekord. L-istess jista’ jingħad għan-numru ta’ vetturi li qasmu lejn Għawdex u n-numru ta’ vjaġġi li saru bil-vapuri tal-Gozo Channel. In-numru ta’ vetturi li għarrew il-vapuri tal-Gozo Channel fl-istess tlett ijiem qabeż il-15,480. Rigward vjaġġi bil-vapuri, saru total ta’ 256 – għaxar vjaġġi aktar mis-sena l-oħra.”

Rapport, In-Nazzjon, 24 ta’ Frar 2009

U rekord ieħor jifarrak!

“Fin-Nadur: Karnival jew tbaħrid bla rażan?... Fil-fehma ta’ l-Isqof Grech ‘inċidenti serji bħal dawn jikkonfermaw li qed ngħixu taħt id-dittatura tar-relattivizmu, fejn kulhadd jemmen li għaliex huwa hieles minn kull kejl legali jew etiku, allura jista’ jgħid u jagħmel li jrid, anki jekk b’dak li jgħid u jagħmel, jikkawża ħsara fl-oħrajn.”

Astrid Sammut, Il-Ġenslillum, 28 ta’ Frar 2009

Żgogina joghġobha l-logħob tan-nar?

“Mepa is also faced with an appeal against conditions imposed on an approved factory in Għarb, Gozo, located in the vicinity of the San Dimitri Chapel. The applicants were asked to ensure the nearby chapel against the eventuality of damage caused by a possible explosion.”

James Debono, MaltaToday, 22nd February, 2009

Iċ-Ċirkewwa tmiss ma’ Għawdex

Labour’s spokesman on infrastructure Charles Buhagiar said it was shameful the project, promised as far back as 15 years ago, had not yet been approved by the planning authority. Prime Minister Lawrence Gonzi recently said a new design for the terminal had been submitted to the Malta Environment and Planning Authority at the end of last year and EU funds would be sought for the project. This meant previous funds allocated to the project had been lost, Mr. Buhagiar said.”

Report, The Times, 2nd March 2009

Otters fl-ilma... kiesaħ u mielaħ!

“Otters qalu li l-Pixxina Nazzjonali f’Tal-Qroqq inbniet 16-il sena ilu u minn dakinhar f’Malta inbnew faċilitajiet oħrajn għall-ippraktikar ta’ l-għawm u tal-waterpolo iżda nsistew li Għawdex baqa’ minsi u għalhekk huma qegħdin jappellaw li wasal iż-żmien li l-Għawdxin jingħataw l-istess trattament bħall-Maltin u tinbena pixxina fil-gżira Għawdxija wkoll.”

Joseph Farrugia, It-Torċa, 22 ta’ Frar 2009

No Digital Reception... f’Għawdex!

“I am merely trying to highlight the underlying issue that where Gozo is concerned the Malta Communications Authority is taking matters lightly, same as what happened when Vodafone started providing the 3G service in Malta but which was only available in Gozo about a year later. Gozitans are not asking for any special treatment but expect that those who



take the respective decisions should do their best to ensure that these are implemented equally and fairly to all concerned.”

Emmanuel J. Galea, The Times, 13th February 2009

Proġetti ta’ toroq b’fondi Ewropej

‘Fix- xhur li gējjin se jibda l-bini mill-ġdid tat-triq li tagħti lejn is-santwarju Ta’ Pinu fl-Għarb u t-Triq tax-Xlendi – żewġ proġetti li mistennija jitlestew sal-aħħar tal-2010 u li se jsiru b’investment ta’ 8.6miljun Ewro minn fondi tal-UE.... Fl-aħħar jiem bdew herġin is-sejħiet għall-offerti marbuta ma’ dawn iż-żewġ proġetti li jinvolvu xogħol ta’ bini mill-ġdid ta’ 2,5 kilometru tul ta’ infrastruttura fit-toroq...’

Nathaniel Attard, Il-Mument, 22 ta’ Frar 2009

Cruise liners għax-Xlendi

“Infrastructure Minister told Parliament that a bouy to facilitate the berthing of cruise liners outside Xlendi, in Gozo, will be laid in mid-2009. Its use would be limited to cruise liners up to 20,000 tons displacement and 130 metres in length.”

Report, The Times, 16th February 2009

Statistika meħtieġa

“Dr. Sant’s criticism came after Finance Minister Tonio Fenech, replying to his parliamentary question, said the copy of the pilot survey on what Maltese visitors had spent on holiday in Gozo, as well as touristic statistics regarding Gozo, could not be laid on the table of the House because it still needed to be discussed with Eurostat and thus was still considered as an internal report.

Following Dr. Sant’s comments, Minister Fenech said talks were currently in progress between the National Statistics Office and a sub-committee of the Malta Council for Economic and Social Development (MCESD).”

Report, The Times, 4th February 2009

Appuntu l-Istatistika!

“On analysis, the NSO’s figures show that, with EU accession, the previous downward trend in Gozo contribution to the national GDP has continued inexorably in that direction. In 2003, the last year before accession, that contribution stood at 5.95 per cent. It went down to 5.9 per cent in 2004, 5.86 per cent in 2005, 5.84 per cent in 2006 and 5.79 per cent in 2007. This successive yearly decline in Gozo’s share of created national wealth means that, in the first four years of accession, Gozo lost 21 million euro of this wealth. This is more than twice the total amount of Gozo’s 10 per cent share of post-accession funds that the Maltese islands received from the EU during the same four years.”

Frank J. Psaila, The Malta Independent, 23rd Feb. 2009

MILL-PARLAMENT

Ghawdex - Twelid ta' trabi

822. L-Onorevoli JUSTYNE CARUANA staqsiet lill-Onorevoli GIOVANNA DEBONO (Ministru ghal Ghawdex): Tista' l-Ministru tirispondi mistoqsija parlamentari 535 li originarjament saret lill-Ministru ghall-Infrastruttura, Trasport u Komunikazzjoni u issa gjet riferuta lilha, u tghid kemm twieldu trabi f'Ghawdex fl-ahhar sentejn u kemm minnhom twieldu minn koppji miżżewġa?

03/06/2008

Tweġiba: Ninsab infurmata li l-informazzjoni mitluba mill-Onorevoli Nterpellant hija kif murija fit-tabella annessa.

Mistoqsija Parlamentari Numru 822

Twelidijiet ta' trabi 2006	270
<i>minn koppji miżżewġa</i>	245
Twelidijiet ta' trabi 2007	278
<i>minn koppji miżżewġa</i>	241
Twelidijiet ta' trabi Jannar -Mejju 2008	133
<i>minn koppji miżżewġa</i>	114

10/06/2008

Ċirkewwa - terminal - manutenzjoni

6022. L-Onorevoli FREDERICK AZZOPARDI staqsa lill-Onorevoli AUSTIN GATT (Ministru ghall-Infrastruttura, Trasport u Komunikazzjoni): Jista' l-Ministru jara li l-passaġġ li hemm fiċ-Ċirkewwa li jiehu mit-terminal sa hdejn il-vapur, issirli manutenzjoni u tibjida xierqa?

09/02/2009

Tweġiba: Ninsab infurmat li l-Awtorità Marittima ser tikkordina mal-Gozo Channel, bhala l-operatur tat-terminal gewwa ċ-Ċirkewwa sabiex ssir manutenzjoni neċessarja. Dan ser isir fl-ambitu u f'ko-ordinament max-xoghlijiet relatati mal-bini tat-terminal il-ġdid sabiex ma jsirux xoghlijiet fuq strutturi li ser jitwaqqgħu fil-futur.

17/02/2009

Ċirkewwa - Bini ta' passenger terminal

6067. L-Onorevoli ANTON REFALO staqsa lill-Onorevoli LAWRENCE GONZI (Prim Ministru): Jista' l-Prim Ministru jwieġeb mistoqsija parlamentari 5533 u jghid meta hu mistenni li l-Gvern japprova l-proġett għall-bini ta' *passenger terminal* fiċ-Ċirkewwa? X'inhom r-raġuni li dan il-proġett għadu ma giex approvat?

11/02/2009

Tweġiba: Ninsab infurmat li lejn l-ahhar tas-sena 2008, gie deċiż disinn ġdid għat-terminal tal-passiġġieri fiċ-Ċirkewwa. Għaldaqstant, kellha tiġi sottomessa applikazzjoni ġdida għand l-Unjoni Ewropea għall-fondi għal dan il-proġett. Sadanittant saret applikazzjoni għand il-MEPA għall-approvazzjoni tad-disinn il-ġdid. Deċiżjoni finali dwar il-proġett tkun tista' tittiehed meta jkun deċiżi l-applikazzjonijiet imsemmija.

16/02/2009

Mġarr - Parkeġġ - illuminazzjoni mhux adegwata u senjaletika mhux ċara

6134. L-Onorevoli JUSTYNE CARUANA staqsiet lill-Onorevoli AUSTIN GATT (Ministru ghall-Infrastruttura, Trasport u Komunikazzjoni): Peress li qed ikun hemm ilmenti li s-senjaletika fil-parkeġġ ta' l-Mġarr mhix ċara biżżejjed, u hemm ukoll problema ta' illuminazzjoni mhux adegwata, u

in konsegwenza ta' dan hafna qed ilaqqtu ċitazzjonijiet appuntu għax mhux qed jaraw is-sinjali, jista' l-Ministru gentilment jindirizza din il-problema?

11/02/2009

Tweġiba: Ninforma lill-Onor Interpellant li għaddejnt is-suġġeriment tiegħu lil-ADT.

17/02/2009

Ghawdex - Cruise Liners

6068. L-Onorevoli ANTON REFALO staqsa lill-Onorevoli AUSTIN GATT (Ministru ghall-Infrastruttura, Trasport u Komunikazzjoni): Jista' l-Ministru jwieġeb mistoqsija parlamentari 5690 u jghid jekk sarx xi studju ta' fattibbiltà ta' impatt ambjentali, ta' fattibbiltà finanzjarja, logistika, eċċ. dwar proġetti ta' faċilitajiet godda fil-portijiet f'Ghawdex biex ikunu jistgħu jidhlu *cruise liners* f'Ghawdex? Jekk saru meta saru u minn min? Liema portijiet gew identifikati fejn dawn il-faċilitajiet għandhom jiġu provduti? Jista' jpoġġi kopja ta' dan l-istudju fuq il-Mejda tal-Kamra?

11/02/2009

Tweġiba: Ninsab infurmat li fis-sena 2005 l-Awtorità Marittima kkummissjonat *feasibility study* u *Environmental Impact Assessment (EIA)* għall-iżvilupp ta' *cruise berth* 'il barra mill-port ta' l-Imġarr, Ghawdex. Dan l-istudju sar mill-kumpanija Ecorys B.V.

L-EIA gie sottomess lill-MEPA fejn fuq rakkomandazzjonijiet ta' din l-Awtorità se jiġi aġġornat. Min-naħa l-oħra, aktar reċenti, gew żviluppanti disinjati iktar dettaljati u ser jiġu ikkunsidrati alternattivi oħra għal dan il-proġett. Għaldaqstant il-*feasibility study* originali għandu wkoll jiġi rivedut.

16/02/2009

Ghawdex - Ambjent rurali u urban

6016. L-Onorevoli FREDERICK AZZOPARDI staqsa lill-Onorevoli GIOVANNA DEBONO (Ministru ghal Ghawdex): Peress li l-ambjent rurali u urban huwa parti ewlenija mill-karatteristiċi tal-gżira ta' Ghawdex, tista' l-Ministru tghid xi proġetti qed jiġu mwettqa mis-Sezzjoni tal-Afforestazzjoni, *Parks* u *Gonna Pubbliċi* fi hdan id-Dipartiment tal-Proġetti u Żvilupp fil-Ministeru għal Ghawdex biex ikompli jintlaħaq dan il-għan?

09/02/2009


Tweġiba: Ninsab infurmata li s-Sezzjoni ta' l-Afforestazzjoni, *Parks* u *Gonna Pubbliċi* bhalissa għaddejja b'xogħol ta' *upgrading* fil-Mixtla u Ġnien tad-Dawwara fir-Rabat. Is-sezzjoni qegħda ukoll taħdem biex jiżiedu n-numru u l-kwantità ta' speċi ta' siġar u pjanti indiġeni u endemiċi biex fis-snin li ġejjin dawn ikunu jistgħu jithawlu fil-gżira Ghawdxija. Barra minn hekk qegħdin jiġu mkatrin ukoll diversi varjetajiet ta' pjanti tal-fjuri u speċi ta' siġar u arbuxelli ornamentalni li mbagħad jintużaw fil-*landscaping* tat-toroq, wesgħat u gonna pubbliċi. Is-Sezzjoni ta' l-Afforestazzjoni, *Parks* u *Gonna Pubbliċi* qiegħda wkoll taħdem fuq pjan biex jinżabru siġar u arbuxelli li jikbru matul it-toroq arterjali u żoni li jaqgħu taħt ir-responsabbiltà tal-Gvern Ċentrali kif ukoll fl-istess żoni ta' tagħmel xogħol ta' qtugħ ta' haxix hażin u manutenzjoni b'mod regolari.

Ninforma l-Onorevoli Nterpellant li din is-sezzjoni għandha wkoll rwol importanti fil-*upgrading* tal-Gonna Villa Rundle li hu pplanat għall-futur qarib.

16/02/2009

LENTI FUQ IL-HAJJA MADWARNA

Liema keffa tinzel?



kitba ta' **GEORGE N. CASSAR**

Fiċ-ċirkolari tar-Randan tas-sena 2000, l-Isqfijiet kienu poġġew subghajhom fuq il-feriti li qed jherru s-sinla tal-karattru Malti. Semmew salt abbużi fosthom: il-kilba bla rażan għall-flus; il-qligh eżagerat, is-serq u l-użura; l-bejgh tad-droga; l-kalunji u l-inganni; il-piki u l-vendikazzjonijiet; l-ittri u t-telefonati anonimi; l-ingustizzji u l-ġuramenti foloz; l-infedeltajiet u l-prostituzzjoni; s-sewqan perikoluż u l-hsara lill-ambjent.

Fis-saffika "Lil Malta, ta' Llum u ta' Ghada ' Dun Karm jibda biex jindirizzaha hekk :

*"Kont il-warda tad-dinja u sirt bħal mizbla,
minn kull xorta ta' qzież diehel go fik."*

Quddiem il-lista t'hawn fuq, (li nistgħu nrawluha u ngibuha itwal mil-litanija tal-qaddisin), għandi naħseb li ċ-ċanfira ta' Dun Karm kienet toħroġ ferm iktar qawwi.

Biex tagħqad, kulma jmur, is-sitwazzjoni dejjem sejra għall-aghbar. **L-ghajta ghad-dhul tad-divorzju turik wehedha fejn qed jonfoħ ir-rih.** Nagħtu harsa hafifa madwarna u naraw xi stil ta' hajja qed jghixu xi whud minna. Nibdew mill-familja għax minn hemm jibda l-gwaj kollu. Issib ġenituri irresponsabbli; uliedhom ta' tnaħ, tlettax-il sena għadhom jiġġerrew barra bil-lejl u huma friski bħal haħsa. Ohrajn żorri u aggressivi; jaħdmu daqs bhima tas-sienja u qed jimtlew xkora nervi. Jispiċċaw biex lil uliedhom jehduhom bil-herra u jsawtuhom bla hniena. Barra s-swat, ngħidha b'dieqa kbira, ġie li ssib l-abbużi sesswali u emozzjonali li jhallu trawma fuq it-tfal għal għomorhom.

Tiltaqa' ma' ġenituri ohra li bla skruplu ta' xejn itajru flushom fil-logħob. Kapaċi jhallu t-tfal bil-ġuħ, basta jkollhom flus biżżejjed għal-lottu u l-lotteriji. Il-Gvern hekk wkoll; irid jeqred il-logħob illegali u fl-istess waqt dejjem sejjer jivvinta l-logħob għdid; għandna logħob tal-azzard għaddej il-hin kollu. Hemm imbaggħad ġenituri ohra li donnhom m'għandhomx hajta f'islenhom. Issibhom esperti tal-kliem baxx u vulgari. Meta jitlghalhom u jaqbd u jargumentaw, jew sempliċement jistagħgħbu jew minn għalihom jiżżuffjettaw, xi waħda jew tnejn iridu jżarrdu. Dak li jkun hekk sama' minn ċkuniti u issa mhux



la kemm iligġem ilsienu. Ma' rasu jew rasha jehlu l-Qaddisin u l-Madonna u l-hwejjeġ sagri. Nghidu bid-dagħha ta' Bona; niskanta kif l-idjoma Maltija ma ssemmix id-dagħha ta' Malta li għandu jhammrilna wiċċna. Nibqgħu fuq l-ilsien haħzin. Nghixu fuq hoħqa ta' għzira; kulhadd jaf 'il xulxin. Wiehed mid-delizzji ta' xi whud huwa li jikxfu l-ghawar tal-proxxmu. Semgħethom jghidu li dik it-tfajla ta' hmistax-il sena haħget tqila; aħbar bħal din mhux ta' min ihalliha mistura; hekk kif toħroġ, ikollha seba' mitt sena sakemm tneħhiha minn fuq l-istonku, jekk ma żżidilhiex xi ċfuf magħha wkoll.

Immorru issa f'xi post tad-divertiment; ejja nidhlu f'dad-diskow. M'ilux wisq li daqq nofsillejl; jekk għandek aptit, nistgħu nibqgħu hawn sal-erbgħa ta' filghodu. Għandna tferraħna l-mużika *pop*, b'ritmu baxx u qawwi u d-dwal madwarna, issa jinxteghlu u issa jintfew. Tibżax! Dawl-hsejjes u d-dwalijiet dalwaqt tidrahom. Niehdu erba' grokkijiet jew birra flimkien u ma jibqgħux jagħtuk fastidju. Jekk trid, hawn dal-pakkett ċkejken; farka minnu tahjik u tneħhilek il-hedla u t-telqa kollha.

Fost iż-żgħażaġħ li qed jizfnu hemm koppja ta' għarajjes li waslu biex jizżewġu, imma għadhom moħħhom fuq il-werqa. Imsieken, ilhom xi hames snin, jekk mhux iktar, moħħhom jhewden lejl u nhar bil-flus. Biex akkwistaw saqaf għal fuq rashom kellhom ihallu minn imneħirhom. Imma baqgħu mhumiex kapaċi jagħzlu bejn il-bżonn u l-lussu. X'aktarx htija tal-ghira jew tal-piki, id-dar iriduha mghammra b'kollox sa mill-ewwel jum li jirfsu fiha; iridu tiegħ prima klassi, jiġi kemm jiġi. U kif qed ifasslu haħjithom dawn l-imberkin għarajjes ? Joħorġu bil-karozza u jsiefru flimkien u fi tmiem il-ġingħa jithajru jorqdu għand xulxin.

Qed nilagħbu man-nar. Dil-kultura permissiva qed therri s-soċjetà tagħna. Is-suq tad-divertiment qed jagħmel l-isbaħ xalata minn fuq dahar iż-żgħażaġħ. Xi ġenituri, b'għemilhom u bi kliemhom, qed jiskandalizzaw lil uliedhom. Kibret u kotrot madwarna s-sikrana: is-sess sar indusirija; il-valuri morali qed jillaxkaw bis-siġħat ; l-ispiritwalità u s-sens ta' sagrifċċju donnhom għebu minn

Fuq il-Fosos mal-Papa...



Fid-dinja taż-żgħażgħ...

fostna. Irridu nammettu wkoll li xi whud minn hutna birdu u tilfu l-fidi; ohrajn ghodsu iktar 'l isfel u xxierku mas-setta satanika. Anki fost dawk li għadhom jemmnu, hemm bosta li qed jgħixu qishom ma jemmnu; jgħixu kif jaqblilhom jew ifettlilhom; jaħsbu li għandhom kull dritt jiddeċiedu huma xinhu tajjeb u xinhu hażin. Ahna li suppost nkunu "il-melħ tal-art u d-dawl tad-dinja," sirna moderni u progressivi, naqgħu u nqumu mill-prinċipji .

Niftiehmu, l-ambjent ta' madwarna fih is-sabih tiegħu wkoll. It-tajra Maltija baqgħalha rix sabih li tista' tifraħ u tiftaħar bih. Ibda biex, talinqas issa għandna qaddis u żewġ beati. Wara l-beati, jiguni f'moħħi dawk iż-żgħażgħ, adulti u anzjani li minn qalbhom jgħinu fil-volontarjat. Ta' min isemmi wkoll il-ġenituri ta' l-affari tagħhom li lil uliedhom iħobbuhom daqs dawl għajnejhom u jagħmlu elf sagrificcju għalihom. Għandna bosta Maltin ġenerużi li s-sena kollha jagħmlu karità; "Malta l-hanina":

hekk laqqmuha xi Gharab. Għandna mijiet ta' saċerdoti u sorijiet, u magħhom ukoll xi lajċi, li qed jaħdmu fostna u ohrajn li qed jissagrifikaw ruħhom għall-Mulej 'il bogħod minn xtutna, jaqsmu t-tbatija u l-faqar ma' l-ifqar fost il-fqar. Għandna haddiema onesti li jtellgħu fix-xogħol u professjonisti li qed jagħtu servizz siewi lis-soċjetà u jagħmlu unur lil pajjiżna. Dnub li l-professjoni lil xi whud qed tiżolahom; mhijiex thallilhom hin biżżejjed biex jintegraw ruħhom fil-hajja pubblika u fl-attivitatiet ta' benefiċenza soċjali.

Fiċ-ċirkolari li semmejt fil-bidu, l-Isqfijiet jistaqsu: "Jekk inqieghdu hajjitna fil-miżien tal-verità, liema keffa sa tinzel? Il-keffa li turina li tassew nemmu f'Alla jew l-ohra li tikxfina bhala nies ta' hajja laxka jew bla rażan ? Din il-mistoqsija nistieden il-qarrejja jirriflettu ftit fuqha u jweġbuha wahedhom, bis-sinċerità kollha, fis-skiet ta' qalbhom.



HILITE

HARDWARE STORE

FRANCO - BELGE

FIRE PLACES


Importers of
Copper Pipes & Fittings
Lava Solar Heaters
Adensa Space Heaters
and Fire Places

113, St. Bert Street, Xewkija, Gozo
Tel: 2155 5736 • Fax: 2155 5525
Mob: 9947 8884

The Liqueur Shop

**THE LEADING
WINES, SPIRITS,
& TOBACCO
MERCHANTS
IN GOZO**

14, ST. GEORGE'S SQ.,
VICTORIA, GOZO.
TEL: 21 556 531
FAX: 21 555 809



FREE HOME DELIVERY


Prop. J.C. Mejlak Zammit

IL-GOVERNANZA TA' GHAWDEX

Nitlaq bil-premessa li fil-pajjiż kollu hawn qbil li Ghawdex ghandu l-identità tiegħu. Għalhekk skont il-loġika tiegħi ghandu jsegwi ukoll li l-qawwa ta' dik l-identità hija ġejja mill-istess reġjonalità tiegħu. Għaldaqstant l-identità reġjonali ghandha tkun rispettata u mharsa billi jingharaf bil-fatti x'miżuri – soċjali, ekonomiċi, kulturali u politiċi - għandhom jittiehdu biex dik l-istess identità tkun taseww mharsa b'rispett u msahha ukoll. Ghax tisma' u taqra b'mod ripetut li Ghawdex ghandu l-bżonnijiet partikulari, speċjali u speċifiċi tiegħu, però x'aktarx tibqa' ma tismax u ma taqrax biżżejjed fuq il-kawża li tohloq dawn il-bżonnijiet u inqas minn hekk fuq ir-rimedji meħtieġa għall-iżvilupp tiegħu bbażati fuq dik ir-realtà.

Allura meta lkoll naqblu li Ghawdex jippreżenta realtà *sui generis*, inkunu qegħdin naċċettaw il-kunċett li fil-kumplement tal-pajjiż ma nsibu xejn paragonabbli u għalhekk l-obbligu jiddetta li Ghawdex irid jiġi indirizzat għalih waħdu kif inhu, jew aħjar kif holqitu n-natura. Kemm il-darba kelli okkażjoni ngħid jew nikteb, li min veru jirrispetta lill-Ghawdex, irid iħobbu kif inhu, u obbligat jagħraf jagħti tifsira ta' dik l-identità li toħroġ bhala konsegwenza naturali ta' l-istess reġjonalità tiegħu. U dan għall-aħjar governabbiltà ta' Ghawdex, bhala gżira distinta minn Malta.

Effettivament fl-istorja twila tiegħu niltaqgħu ma' tentattiv wieħed wara l-iehor ta' kif l-aħjar ghandu jiġi ggvernat fi hwejġu. Fil-verità l-istorja hija miżgħuda b'tipi differenti ta' amministrazzjonijiet li ggvernaw lil Ghawdex,



Il-Banca Giuratale fir-Rabat. Il-Gvern ta' Ghawdex fi żmien l-Ordni tal-Kavallieri (1557 - 1798)

Jikkummenta
**ANTON
TABONE**



u li jew kienu proposti għalih. F'kull waħda minnhom kien hemm miżura t'awtonomija li kienet tippermetti li tiġi applikata politika li taqbel lill-Ghawdex fiċ-ċirkostanzi partikulari tiegħu, imma dejjem f'kuntest nazzjonali.

Kien hemm żmien, meta l-gżira t'Ghawdex kellha l-munita tagħha u din il-munita tinsab eżebita fil-mużew fiċ-Ċittadella. U dan ma kienx il-bierah, imma fi żmien il-qedem. Inkomplu niltaqgħu ma' amministrazzjonijiet lokali bhāl fi żmien il-Muniċipju Ruman (218BC-AD455); l-*Universitas Gaudisii* (1350-1818); il-Gvernatur fi żmien l-Ordni (1551-1798); il-Gvern proviżorju fil-perijodu tal-Franċiżi (1798); il-Kummissarju fi żmien l-Ingliżi (1885-1973); il-Partit Ghawdexi (1947-1950); il-Kunsill Ċiviku ta' Ghawdex (1961-1973); il-Kumitat Parlamentari għal Ghawdex (1983-1986); il-Ministeru - 1987 u il-Kunsilli Lokali 1993.

Madankollu d-diskors fuq l-istituzzjonalità ta' Ghawdex bhala reġjun tul dawn l-aħħar snin, għalkemm żdied bil-bosta, baqa' diskors mingħajr żvilupp. Il-proposta li kienet giet varata fil-1996/98 wara bidla fil-Gvern, fl-opinjoni tiegħi kellha d-*deficit* li riedet tfassal strateġija biex tohloq maġġoranza minn minoranza fil-kompożizzjoni tal-Kunsill;

filwaqt li d-diskors fuq reġjonalità li sar fi triqitna lejn is-shubija fl-Unjoni Ewropea kif ukoll wara d-dhul uffieċjali tagħna, ma kisibx lis-*status* istituzzjonali desiderabbli. Qisu kulhadd jipproklama x-xewqa ta' *status* reġjonali għall-gżira t'Ghawdex u fl-istess ħin jibza' jimplementaha.

It-tezi tiegħi hi li jekk inharsu lura għaż żmien tat twaqqif tal-Kunsill Ċiviku ta' Ghawdex fil-1961, insibu li l-Ordinanza li waqqfitu tiddokumenta kif ikun kunsill ta' reġjun. B'dik l-Ordinanza l-Kunsill Ċiviku seta' għas-sahha ta' l-argument jissejjah minflok, Kunsill Reġjonali, ghax kien igawdi mill-provedimenti assoċjati mat-

tmexxija ta' politika reġjonali istituzzjonalizzata. Il-Kunsill Ċiviku ġie mwaqqaf permezz ta' Ordinanza XI ta' l-14 t'April 1961 li tagħtu personalità legali u pprovdiet erbatax-il kumitat distrettwali, biex joperaw bħal ferġat tal-Gvern Lokali. Dawn il-kumitati distrettwali kienu jirrappreżentaw l-14-il lokalità tal-gżira u kienu komposti minn hames membri f'kull wiehed minnhom. Kienu jiġu eletti kull tlett snin mill-eletturi rispettivi tal-lokalità. Membru minnhom kien mbagħad jiġi magħżul u jintbagħat biex jirrappreżenta lill-lokalità tiegħu/tagħha fil-Kunsill Ċiviku ċentrali fil-Banca Giuratale fit-Tokk, illum Pjazza Indipendenza.

Izda ġara li fis-sena 1973, il-Gvern Ċentrali ressaq riżoluzzjoni fil-Parlament biex jinżamm referendum f'Ghawdex fuq l-eżistenza tal-Kunsill Ċiviku u fejn l-elettorat Għawdxi ġie mistoqsi jgħid kienx japprova li l-Kunsill ikollu d-dritt li jagħmel taxxi u jekk l-Għawdxi ridux ikunu differenti mill-Maltin. Niftakar lill-Kunsill Ċiviku joħroġ stqarrija fejn iddeplora bil-qawwa d-deċiżjoni tal-Gvern li jzomm referendum li hadd ma kien talabulu, u iżjed minn hekk iddeplora il-kwalità ta' mistoqsija li tpoġġiet quddiem l-elettorat! Bħala protesta talab lill-elettorat Għawdxi jibbojkottja r-referendum billi ma jmurx jivvota. Ir-referendum inżamm f'Novembru 1973. Minn elettorat ta' 15,621 kienu biss 195 elettur li hareġ jivvota jew 1.2% tal-votanti eliġibbli. Minnhom 173 ivvutaw favur li l-Kunsill jibqa', 41 kontra u 17 kienu invalidi. Fis-27 ta' Novembru 1973 il-Gvern ippreżenta fil-Parlament il-Goza Local Government (Repeal) Bill, u hekk intemmet il-hajja ta' l-esperiment u ta' l-esperjenza tal-Kunsill Ċiviku għal Ghawdex.

Għalkemm għixt b'mod attiv u intensiv dan il-perijodu ta' żmien u niftakru sew, nistqar li hafna mit-tagħrif dettaljat t'hawn fuq haddtu mill-ktieb tal-Reverendu Monsinjur Dr. Joseph Bezzina bit-titolu 'Goza's Government. The Autonomy of an Island through History.' Dan il-ktieb kien ġie kkummissjonat mill-14-il Kunsill Lokali u kien ġie mniedi fil-Banca Giuratale f'Jannar 2005.

F'dik l-okkażjoni ġejt mistieden nagħmel kelmtejn flimkien ma' mistednin oħrajn. Niftakarni ngħid li dak il-ktieb fis-sustanza tiegħu jirrakkonta fuq il-herqa ta' l-Għawdxi li jkollhom xi forma u miżura ta' awtonomija fi hwejjigħom u kif kapaċi jingħaqdu biex jilhqu dak il-għan, għax kull meta dan ġara Ghawdex mexxa 'l quddiem. Izda appena dak l-għan jiġi konkwestat u akkwistat ikun

ferm diffiċli biex iżommuh, isahhuh u jkabbru. Isibu diffikultà fis-sostenibbiltà tal-proġett u sfortunatament f'it ta' żmien wara dik l-għaqda tibda tiddisinfegra u trendi ruhha vulnerabbli quddiem għajnejn l-istorja imma ukoll quddiem għajnejn l-Awtoritajiet tal-pajjiż li minn naħa tagħhom jinnutaw u jagħmlu l-kalkoli tagħhom. L-Għawdxi jergħu jbdew jaraw kif jingħaqdu biex jikkonkwistaw u jakkwistaw mill-ġdid dak li jkunu tilfu. Tentattiv wara iehor, li jiehu u jtellef hafna żmien prezzjuż fil-iżvilupp u fil-progress tal-gżira.

Tennejt li r-rakkont fil-pubblikazzjoni joħroġ bl-aktar mod evidenti n-natura tar-reġjonalità tal-gżira Ghawdxi. Meta ngħidu li Ghawdex għandu l-bżonnijiet speċjali u speċifiċi tiegħu u li jisthoqqlu attenzjoni partikulari nkunu qegħdin nonqsu nsemmu r-reġjonalità tiegħu u minflok ninqadew b'terminoloġija inqas addattata u inqas effettiva. Temmejt li minflok, kien ikun hafna aħjar ngħidu lkoll kemm ahna li Ghawdex għandu bżonn ta' politika reġjonali iddikjarata u applikata. Għax dik id-dikjarazzjoni tkopri dak kollu meħtieġ biex tilqa' għal problemi "speċjali, partikulari, speċifiċi" u li għandha toħroġ fil-berah il-potenzjal li joffri Ghawdex fil-iżvilupp veru tiegħu u fil-kontribut nazzjonali li kapaċi jagħti.

anton.tabone@onvol.net

Xerri l-Bukkett



Bar

Restaurant Pizzeria

Dine while enjoying the best view in
the Maltese islands

Triq iż-Żewwieqa Qala


Tel. 21553500

Imperial Eagle

DAILY (from Monday to Friday)

Transport of goods between

Goza & Malta and Malta & Gozo.




Contact: Joseph Spiteri


"Villa Loreto" Bishop Buttigieg Str.,
Qala, Gozo.

Tel: 2155 4929 - 2137 6193 - 9944 6521

Servizz Speċjali Sena Pawlina - 9



PAWLU U S- 'SELF-ESTEEM'



kitba ta' **RICHARD N. FARRUGIA**, Djaknu


“Jien nahseb li lilna l-appostli Alla xehitna għall-aħhar wara kulhadd bħallikieku telaqna għall-mewt; għax sirna spettaklu għad-dinja, għall-aṅgli u għall-bnedmin. Ahna boloh minhabba fi Kristu, intom għaqlin fi Kristu; ahna dgħajfa, u intom qawwija; intom nies tal-gieħ, ahna bla gieħ...Sirna qisna l-knis tad-dinja, ir-rimi ta' kulhadd sa lllum” (1 Kor 4:9-10.13). Kieku jien u int ikollna flok il-kelma ‘appostli’ inpoġġu isimna f’din is-silta, kif inhossuna? X’aktarx sentiment komuni li jkollna jkun dak li nhossuna inqas, inferjuri, għal haddiehor. **Min minna jhossu ‘knis għad-dinja’ jew ‘rimi ta’ kulhadd’? Forsi hawn bnedmin li jhossuhom imwarrba...jista’ ikun li int li qed taqra thossok persuna mirmija, uzata, dgħajfa, bla gieħ.** Imma importanti nsaqsu: min qed jikteb din l-istqarrija? San Pawl! Iva, dak Pawlu li narawh rappreżentat fi statwi imponenti bhala bniedem ta’ qawwa, ta’ awtorità. Kontradizzjoni? Le! **Dak Pawlu li ahna nsejhulu ‘Missierna’ u l-‘Appostlu tal-Ġnus’ huwa dak li kien iħossu knis u rimi.** Imma forsi nsejna dettall importanti li jikteb San Pawl: hu jinsab f’dan l-istat “minhabba fi Kristu”...u hawn id-differenza kollha!

Illum nitkellmu hafna minn *self-esteem*. Fi ftit kliem hija kemm jien nistma lili nnifsi. **F’soċjetà fejn il-kriterju ta’ kollox qed isir dejjem aktar l-individwu, il-“jien”, allura faċli li anki l-kelma *self-esteem* nifmuha hażin, bħallikieku jien ikolli *self-esteem* skont kemm inżomm il-ponta, skond kemm ma nħallihomx jghadduni biż-żmien, skont kemm ma nitlobx skuża, skont kemm ikolli pożizzjoni ta’ awtorità fuq l-oħrajn, skont kemm ikolli ġid, jew skont kemm inkun aqwa mill-oħrajn.** Imma x’inh *self-esteem*? Jew aħjar, x’inh *s-self*? Dan is-*self*, dan il-“jien” hu dik il-*kelma* li Alla lissen u biha nħlaqt. Il-“jien” tiegħi huwa xbieha ta’ Alla, hu d-dinjità li jiena biha mlibbes, hi l-verità tiegħi bhala persuna unika u irrepitibbli. Il-“jien” hu wkoll dak li ssawwar u ġie minsuġ fl-istorja ta’ hajti, bil-mumententi sbieħ u diffiċli tagħha.

X’kien il-“jien” ta’ Pawlu? “Nghix, imma mhux iżjed jien, iżda jghix fija Kristu. Il-hajja li issa nghix fil-ġisem qiegħed nghixha bil-fidi fl-Iben ta’ Alla, li habbni u ta lili

nnifsu għalija” (Gal 2:20). Fi triqtu lejn Damasku Sawl jghaddi minn esperjenza li ddawlu. Iħossu maħfur minn Dak li lili kien qed jippersegwita. Jiltaqa’ ma’ Ġesù, l-Iben ta’ Alla, ma’ dak li habbu u ta lili nnifsu għalih. Hu stess jistqarr ma’ Timotju: “Nizzi hajr lil Kristu Ġesù Sidna, li tani l-qawwa għal dan ix-xogħol u li deherlu li kien jisthoqqli l-fiduċja tiegħu u li għamilni ministru tiegħu, lili li qabel kont dagħaj, persekutor u żebliehi tiegħu. Izda sibt hniena, għax sibt il-hniena...Din hija kelma ta’ min jemminha u jilqagħha għalkollox: li Kristu Ġesù gie fid-dinja biex isalva l-midinbin: u fosthom, lili l-ewwel wieħed” (1 Tm 1:12-13.15). **Meta ahna nippruvaw inhossuna aqwa minn haddiehor jew anki meta nhossuna inqas minn haddiehor, dan jiġri għax fil-fond ta’ qalbna nkunu mwegġġha, feruti. Inkunu midruba għax ma nhossuniex maħbuba b’mod shih...maħbuba għal dak li ahna...maħbuba fis-sabih u fl-ikrah tagħna. Is-*self-esteem* tinbena fuq din l-imhabba ta’ Kristu għalija li jarani kif jien. Hu jarani kif jien u jhobbni kif jien.** Jekk inhoss din l-imhabba, allura nikber f’din l-imhabba għal Kristu u jum wara jum Kristu jibda jghix fija.

Ikolli *self-esteem* jekk naċċetta l-limiti tiegħi u r-realtà dwari nnifsi. Pawlu jaf min hu. Mhuwiex il-*bully* jew l-*invincible* jew l-*untouchable*. L-istess isem *Paulus* ifisser “żgħir”. Iqis lili nnifsu “għarra tal-fuħħar”, bniedem dgħajjed li ġie mogħti teżor (ara 2 Kor 4:7). Hu jaf li hu “l-iżgħar fost il-qaddisin kollha” (Ef 3:8). Mhux biss! Imma d-dghufija ssir dak l-aspett li bih jiftaħar! Lill-insara ta’ Korintu (ara 2 Kor 12:7-10) jghidilhom li tqegħditlu ‘xewka’ f’ġismu li kienet tumiljah “**sabiex ma mmurx nintefah bija nnifsi minhabba l-kobor tar-rivelazzjonijiet**”. Ma nafux eżatt Pawlu minn xiex kien ibati...imma żgur li din kienet iddejqu hafna tant li talab tliet darbiet lil Mulej biex titbiegħed minnu! Biss, ikompli jghid Pawlu, “*hu [il-Mulej] wegħibni: ‘Biżżejjed għalik il-grazzja tiegħi: għax il-qawwa tiegħi tidher fl-aqwa tagħha fejn hemm id-dgħajjed.*” U jissokta jikteb: “*Għalhekk niftaħar minn qalbi l-aktar bid-debbulizzi tiegħi biex il-qawwa ta’ Kristu tgħammar fija.*”



Kemm jista' jaghmlilna kuraġġ San Pawl biex naċċettaw il-limiti taghna, dawk l-asperti fina u f'hajjitna li ma nistghux inbiddu! Kemm jistghu jfarrġuna u jerfġhuna l-kelmiet li Kristu jghid lil Pawlu: **'Biżżejjed ghalik il-grazzja tieghi!'** Min jaghraf l-imhabba ta' Kristu jkun jista' jibda jghix tassew ghax **"Kristu helisna biex nghixu ta' nies hielsa"** (Gal 5:1) u "meta wiehed jinghaqad ma' Kristu, isir holqien ġdid: il-qadim ghadna u daħal il-ġdid" (2 Kor 5:17).

Pawlu kellu *self-esteem* tajba hekk li ma kinux jaghmlu bih il-fallimenti quddiem in-nies. Ahna probabbli spiss infittxu li nintghoġbu man-nies, li nkunu popolari akkost li 'nahbu' jew 'nichdu' il-valuri taghna u l-fatt li ahna ta' Kristu. Hu li kien Fariżew, ma jibzax imur kontra niesu stess minhabba t-twemmin tieghu fi Kristu. Meta jmur Ateni, l-Griegi jiddiehk u bih meta jkellimhom fuq il-

qawmien mill-imwiet (*aqra* Atti 17:32-33). Imma ma jaqtax qalbu ghax sab il-'kollox' tieghu, Dak li **"minhabba fih ridd nitlef kollox, u nghodd kollox bhala knis, biex nirbaħ lil Kristu"** (Fil 3:8). Il-bniedem li jistma lulu nnifsu, li jhossu mahbub minn Alla ma jaqax fil-kompromessi u ma jingarrx mal-kurrent.

Dawn il-ftit sentenzi ma jeżawrixxux la s-sugġett tas-*self-esteem* u lanqas il-hajja u t-tagħlim ta' Pawlu fuq il-bniedem mifdi minn Kristu. Biss permezz ta' dawn is-siltiet ahna niltaqghu ma' bniedem li ħabb lil Kristu u fiH sab is-sens ta' hajtu. **F'soċjetà fejn numru minn hutna l-bnedmin qed ihossuhom internament vojta u nieqsa minn *self-esteem* tajba, Pawlu ta' Tarsu jista' jkun dak l-appostlu li b'hajtu u tagħlimu jonfoħ mill-ġdid f'hajjitna "l-fwieħa ta' Kristu"** (2 Kor 2:15).

A Whole New Look

Sharmain's Styling Salon

57,
St. Joseph Square
Qala, Gozo
Tel: 2156 6236




Peter's Butcher Shop

For top quality fresh meat, a wide selection of fresh sausages and quality homemade meat products such as meat balls, bragioli, kebabs, burgers, stuffed pork and more...

St. Joseph Square, Qala Gozo
Mob: 7905 5051 • Tel: 2785 5051

Kummentarju (2)

Il-Bilingwiżmu f'Malta



kitba ta' CARM C. CACHIA

Normalment, il-bniedem jitghallem lingwa wahda biex biha jikkomunika ma' bnedmin oħra. Li wiehed jitghallem żewġ lingwi jew aktar hi kapaċità speċjali. It-tagħlim ta' żewġ lingwi jissejjah bilingwiżmu; ta' tlieta jew aktar jissejjah multilingwiżmu.

X'Inhu l-Bilingwiżmu?

Il-lingwisti jiddefinixxu l-bilingwiżmu minn diversi aspetti. L-ewwel ma nsibu hu l-bilingwiżmu minn aspekk ta' oriġini. Xi pajjiżi, tradizzjonalment jew storikament, jinqded b'żewġ lingwi (kultant anke tlieta) u għalhekk in-nies tal-post jitqiesu bħala bilingwali. Eżempju ta' dan insibuh fil-provinċja ta' Quebec fil-Kanada, fil-Belġju, u fl-Iżvizzera, jew f'postijiet fejn żewġ pajjiżi jmissu ma' xulxin bi fruntiera komuni (Bolzano fl-Italja). Imbagħad hemm dawg l-individwi li l-ġenituri tagħhom jikkellmu lingwi differenti, bħal meta l-missier ikun Malti u l-omm tkun Awstraljana, u t-tfal, allura, jitrabbew midhla tal-Malti u tal-Ingliz.

It-tieni aspekk hu dak marbut mal-kapaċità li individwu jkollu fil-lingwi. Issib bnedmin li għandhom id-don li jitgħallmu l-lingwi bla ebda diffikultà, u għalhekk dawn aktarx li jkollhom il-hila jikkellmu u jiktbu b'żewġ lingwi jew aktar.

Imbagħad insibu l-bilingwiżmu mill-aspekk funzjonali tal-lingwa. Dan jgħri meta l-individwu juża l-lingwi biex jaqduh f'sitwazzjonijiet differenti tal-hajja. Ngħidu ahna ssib min lingwa minnhom jużaha f'ambjent familjari filwaqt li l-oħra jużaha fuq ix-xogħol, biex jaħdem biha. Eżempju ta' dan hu l-każ ta' gwida turistiku li jikkellmu ma' tal-familja bil-Malti, imma mbagħad juża l-Ingliz meta jkun mat-turisti. Ma' dawn nistgħu ninkludu lil dawg li jużaw żewġ lingwi għal skopijiet komunikattivi differenti (eż. wahda għall-edukazzjoni u l-oħra biex juru sentimenti umani, bħall-imħabba).

Fl-aħhar nett insibu l-bilingwiżmu minn aspekk integrattiv. Dan jgħri meta l-individwu juża lingwa partikulari biex iħossu parti minn grupp. F'dan il-każ il-lingwa użata tkun mezz li bih l-individwu jidentifika ruħu ma' dak il-grupp li jikkellmu dik il-lingwa partikulari. Issib individwi li meta jkunu ma' tal-familja jikkellmu bil-Malti u meta jkunu ma' min jikkellmu bl-Ingliz juża l-Ingliz hu wkoll biex ma jħossux imwarrab.

Ta' min jgħid li l-bilingwi li jkun jaf jikkellmu biż-żewġ lingwi ndaqs jissejjah bilingwi bbilanċjat. Dan ikollu l-hila li jaqbez minn lingwa għal oħra mingħajr ebda diffikultà ta' xejn, dak li bl-Ingliz insibu bħala *code switching*. Madankollu

fil-maġġoranza ta' nies bilingwali aktarx jgħri li l-individwu jkunu jaf lingwa aktar minn oħra u għalhekk jippreferi jew iħossu komdu jikkellmu b'dik li jaf l-aktar, filwaqt li l-oħra jagħmel użu minnha meta jinħass il-bżonn biss.

Il-Bilingwiżmu f'Malta llum

Minħabba l-użu dejjem jikber tal-Ingliz, f'Malta nsibu diversi tipi ta' bilingwi. Dawn nistgħu niġbruhom taht erba' kategoriji. Hemm il-bilingwi bbilanċjati li jafu sew bil-Malti u bl-Ingliz u kapaċi jaqilbu minn ilsien għal iehor bla tfixkil. Imbagħad hemm il-bilingwi li jafu bl-Ingliz, imma mhux kapaċi jesprimu ruħhom sew bih fid-diskors jew fil-kitba. Hemm il-bilingwi li jikkellmu bl-Ingliz u jsibuha diffiċli jikkellmu jew jikkomunikaw bil-Malti miktub, u hemm il-bilingwi li jafu bil-Malti imma mhumiex kapaċi jesprimu ruħhom sew bil-Malti.

F'Malta, il-bniedem aktarx li juża l-bilingwiżmu kemm mil-lat funzjonali u kemm b'sens integrattiv. Il-bilingwiżmu jitqies bħala għodda meta l-individwu juża l-Ingliz biex ikun jista' jesprimi ruħu aħjar fuq ix-xogħol jew f'sitwazzjonijiet meta l-ilsien nativ ma jgħinix. Imbagħad aktarx li jippreferi juża l-ilsien nativ biex jintegra ma' xi grupp partikulari (bħalma hi l-familja, il-qraba jew il-ħbieb) għax l-aspirazzjonijiet, l-istennijiet u x-xewqat tagħhom ikunu tiegħu wkoll. Dan hu l-aspekk integrattiv.

Skont Dr.Charles Briffa, il-bilingwiżmu f'Malta għandu bżonn jissahħah permezz ta' edukazzjoni xierqa. Dan il-bżonn,



li beda minhabba ċirkostanzi politiko-storiċi wara l-wasla tal-Ingliżi fis-seklu dsatax, qiegħed jinħass jizzied illum minhabba l-kundizzjonijiet soċjali, politiċi u ekonomiċi ta' pajjiżna.

Il-Kostituzzjoni ta' Malta tgħid li Malta għandha żewġ lingwi uffiċjali: il-Malti - il-lingwa Nazzjonali, u l-Ingliż - it-tieni lingwa tal-pajjiż. Dawn iż-żewġ lingwi qed jiġu mgħallma sa mill-ewwel snin tal-primarja. Fis-sekondarja, imbagħad, jizzied it-tagħim ta' lingwi oħra minhabba li pajjiżna għandu bżonn ta' nies imħarrġa sew f'lingwi barranin. Barra minn hekk, f'ħafna mid-dokumenti u l-pubblikazzjonijiet tal-gvern jintużaw iż-żewġ lingwi f'daqqa. Fost dawn ta' min isemmi l-Gazzetta tal-Gvern, formoli bħal dik tat-Taxxa tad-Dhul u ittri ta' notiffika li jintbghatu mid-dipartimenti tal-Gvern.

F'din il-qagħda bilingwali prezenti, l-ilsien Malti aktar għandu funzjoni integrattiva. Infatti l-Malti hu l-ilsien li jagħtina identità bħala nazzjon u jagħzilna minn ġnus oħra. Dan għaliex hu lsien uniku li jikkellmuh biss l-abitanti ta' dawn il-gżejjer jew id-dixxendenti tagħhom. Fil-hajja ta' kuljum, il-Malti jintuża fil-parlament, fil-qrati, f'ċelebrazzjonijiet nazzjonali, f'diskorsi importanti u f'okkazzjonijiet ta' importanza nazzjonali. Insibu li ħafna mill-mezzi tax-xandir, inklużi t-televiżjoni, bosta stazzjonijiet tar-radju u l-maġġoranza tal-gazzetti u r-rivisti f'Malta, jużaw l-ilsien Malti. Bosta Maltin jippreferu li jikkellmu din il-lingwa jew xi djalett tagħha fid-diskors tagħhom fil-hajja ta' kuljum Jintuża wkoll fil-kummerċ lokali, fix-xiri u l-bejgħ u f'negozju ieħor fuq skala nazzjonali. Anke fl-iskejjel, għalkemm ħafna mill-kotba li jintużaw huma bl-Ingliż, bosta għalliema jippreferu li jużaw il-Malti fil-lezzjoni tagħhom, għaliex bilingwa materna jinftehmha aħjar u għalhekk il-lezzjoni aktar ikollha riżultat pożittiv. Qiegħed isir attentat biex anke fuq l-Internet, fejn ikun possibbli, f'siti marbutin ma' pajjiżna jintuża l-Malti. Eżempju ta' dan hi s-search engine Google li toffri mezz ta' tiftix bil-lingwa Maltija.

Mill-banda l-oħra, l-Ingliż hu l-aktar ilsien importanti fost il-lingwi barranin kollha. Infatti l-irwol ta' dan l-ilsien hu wieħed strumentali għalina l-Maltin. Hu jintuża bħala l-lingwa ta' komunikazzjoni internazzjonali. Bih nistgħu naġġornaw ruħna intellettwalment u kulturalment, għaliex hu jgħaqqadna mal-kumplement tad-dinja. Barra minn hekk, l-Ingliż hu lingwa indispensabbli f'livell universitarju u jintuża spiss fi hwejjeġ ta' gvern, amministrazzjoni, kummerċ internazzjonali, eċċ.

It-tagħlim tat-tieni lingwa hu essenzjali wkoll biex bih ngħixu u nivvjaġġaw b'mod hieles fil-pajjiżi kollha li jikkellmu bl-Ingliż jew fejn l-Ingliż hu mifhum, u għalhekk din il-lingwa teqred kull sens ta' insularità minn pajjiżna. Waqt li l-Malti jagħmilna nazzjon, l-Ingliż jagħtina dimensjoni internazzjonali.

Din l-importanza tal-Ingliż għarfuha l-ġenituri Maltin. Huma qegħdin jagħtu importanza kbira lit-tagħlim ta' din il-lingwa fl-iskola. Li tgħaddi mill-eżamijiet tal-Ingliż hu meqjus bħala kruċjali għal suċċess aktar 'il quddiem fil-hajja. Għalhekk teżisti din il-premura kollha għat-tagħim ta' din il-lingwa.

Minhabba f'din l-importanza kbira li tinghata lill-Ingliż, uħud mill-ġenituri jippruvaw jibdeu jgħallmu huma stess din il-lingwa lil uliedhom sa minn ċkunithom. Madankollu wieħed irid joqgħod attent għaliex jekk ma jkunx jaf il-lingwa sewwa hu stess, kif jista' jgħallimha lil uliedu? Hemm il-periklu li jekk il-ġenituri jkellmu lil uliedhom b'taħlita ta' Malti u Ingliż aktar jistgħu jagħmlu deni milli ġid. It-tfal jistgħu jitolgħu la jafu l-Ingliż sewwa u lanqas il-Malti.

Għeluq

Matul is-sekli, f'Malta minn dejjem kien hawn elementi ta' bilingwiżmu minhabba bżonnijiet politiċi u ekonomiċi. Meta l-lingwa materna ma kenitx taqđina f'dik li hi komunikazzjoni mal-barranin jew ma kenitx tintuża minhabba raġunijiet soċjali, konna nużaw it-tieni lingwa. Dan għadu jgħodd illum billi l-Malti ma jaqđiniex fil-qasam internazzjonali u għalhekk floku nużaw l-Ingliż, aktar u aktar issa li pajjiżna jiffirma parti mill-Unjoni Ewropea.

L-Ingliż hu biċċa għodda li sservi għall-hajja u għall-karriera. Barra minn hekk, din toffri wkoll il-vantaġġi konjittivi. Skont Dr. Charles Briffa, tifel li jgħallmu aktar minn lingwa waħda f'età bikrija, jidher superjuri għal dak li juża lingwa waħda biss (il-monolingwu). Il-lingwi barranin jagħtu lil uliedna panorama kulturali wiesgħa u jgħinuhom jagħrfu s-siwi ta' kulturi differenti minn tagħhom. Infatti uħud minn uliedna qed jakkwistaw it-tielet lingwa (it-Taljan) permezz tat-televixin u sanħansitra kapaċi jikkellmu biha b'mod naturali.

Is-sistema edukattiva tagħna wkoll tagħraf bis-sħiħ il-ħtieġa tal-bilingwiżmu mingħajr ma tnaqqas il-merti ta' xi waħda mil-lingwi. Dan jidher mill-enfasi li ngħata l-bilingwiżmu fil-Kurrikulu Minimu Nazzjonali li fis-sekondarja jħajjar it-tagħlim tat-tielet u tar-raba' lingwa wkoll.

Mela l-bilingwiżmu huwa għodda importanti għall-iżvilupp fuq livell individwali u fuq dak nazzjonali, u għalhekk mhux sempliċement simbolu ta' status soċjali bħalma jaħsbu xi wħud!

Biblijografija

Briffa Charles, *Il-Bilingwiżmu f'Malta*, Valletta Publishing, 1994

Briffa Charles, *Il-Bilingwiżmu f'Malta*, Karl Borg f'*Lingwa u Lingwistika*, Klabb Kotba Maltin, 1998

Cardona Tony, *Introduzzjoni għal-Lingwistika Maltija*, Mireva Publications 1997

John Portelli Enterprises Ltd.
IATA ACCREDITED AGENT

The Agent for all your Travel Needs!!

7, INDEPENDENCE SQUARE, VICTORIA VCT 1022, GOZO, MALTA
TEL: (356) 2156 1212 / 2156 1213 FAX: (356) 2156 0133
e-mail: tokkjpetravel@onvol.net

108, ST. JOHN STREET, VALLETTA VLT 1169, MALTA
TEL: (356) 2124 7016 / 2123 5772 FAX: (356) 2124 7536
e-mail: sangwannjpetravel@onvol.net

Il-qabża meħtieġa mill-bluha għas-serġetà wara l-Karnival

MILL-MASKRI TA' ĦAJJITNA...

Don Alessandro Pronzato fil-ktieb "La Provocazione di Dio", paġna 293 jgħid li aħna l-bnedmin nilbsu l-maskri mhux fil-Karnival biss, iżda s-sena kollha.

Għaldaqstant l-istess awtur fi ktieb ieħor "La Girandola" jagħtina RIĊETTA: "Giù La Maschera"; Innehhu l-Maskra. U għal maskra għandna tnejn:

1 IL-MASKRA TA' L-IPOKRISIJA

Kliem Kristu

- "Hażin ghalikom, intom kittieba u Fariżej. Ucuħ b'ohra. Intom tnaddfu t-tazzi u l-platt minn barra, waqt li minn ġewwa, **intom frott is-serq u r-reghba**" (Matt. 23:25-26).
- "Hażin ghalikom, intom il-kittieba u l-Fariżej, ucuħ b'ohra. Qiskom oqbra mbajda, minn barra jidhru sbieħ, u **minn ġewwa mimlija b'kull xorta ta' ħmieġ**".
- "Hekk intom. **Minn barra tidhru tassew ġusti, quddiem il-bnedmin, waqt li minn ġewwa kollkom ipokrisija u hażen**" (Matt. 23: 27-28).



2 IL-MASKRA TAL-VANITÀ

Kristu jwissina :

- "Qisu li l-għemil tagħkom, ma tagħmluhx għal wiċċ in-nies" (Matt.6:1).
- "Meta tagħmel karità tmurx iddoqq it-trombi quddiemek... biex in-nies tfahharkom" (Matt.6:2).
- "U meta titolbu tkunux bħal dawk ta' żewġt ucuħ, li jhobbu jitolbu weqfin fis-sinagogi u fl-irkieni ta' l-imsieraħ, biex jidhru quddiem in-nies" (Matt. 6:5).
- "Meta ssumu tqarsux wiċċkom bħalma jagħmlu dawk ta' wiċċ b'ieħor, għax dawn ikerrhu wiċċhom biex quddiem in-nies jidhru li huma saġmin" (Matt.6:16).

3 MULEJ JIEN FARIŻEW

- (1) Meta niftaħar li jien ġust, imbagħad **insibha bi tqila biex naqsam ma' haddieħor.**
- (2) Meta nikkundanna r-razziżmu u d-deskriminalizzjoni, imbagħad **ma naċċettax lil min hu differenti minni.**
- (3) Meta nitfa' l-ewwel ġebbla lejn il-mara żienja, imbagħad inkun jien li **naqa' fil-ħars żieni.**
- (4) Meta nagħmel xi opra tajba għal wiċċ in-nies, u mhux għall-imħabba.
- (5) Meta ngħid grazzi lil Alla tal-ġid li tani, iżda ma ngħidlux aħfirli għad-dnubiet tiegħi.
- (6) **Meta nahseb li jien aħjar min-nies.**
- (7) **Meta jien infittex l-ewwel postijiet.**
- (8) **Meta jien hafif biex nara t-tibna f'għajn hija, u ma narax it-travu li għandi f'għajnejja.**

Mulej, fejjaqni minn din il-marda li noqgħod nagħmel paraguni bejni u bejn l-oħrajn.

(Jean Sauvenay, "Ecoutez Seigneur Ma Priere")

4 APPUNTAMENT MAL-IRMIED

- Jispiċċa l-Karnival u jibda r-Randan. X'qabża!! Mill-bluha ta' ħajjitna għall-Verità tal-Vangelu!
- Inwarrbu l-maskri u nqegħdu l-irmied fuq rasna. Biex nindmu u nemmu fil-Bxara t-Tajba!
- Ir-Randan hu żmien tajjeb biex nidhlu dahla fina nfusna u naraw il-verità dwarna nfusna.

ID-DJALOGU BEJN IL-FIDI U R-RAĠUNI

Omeliya ta' Mons Isqof Mario Grech waqt il-Pontifikal immexxi mill-Arcisqof Pawl Cremona O.P.
fl-okkażjoni tas-Sollennità ta' San Pawl Nawfragu, iċċelebrata fis-Sena Pawlina

Parroċċa San Pawl Nawfragu, il-Belt Valletta

It-Tlieta, 10 ta' Frar 2009

Insellem lilek, hija fl-episkopat, Eċċellenza Arcisqof ta' Malta, u nsellem lilkom, ħuti Mallin.

Kif huwa dmir taghna, ser nipprova naqra fid-dawl tal-fidi r-realtà li qeghdin ngħixu.

Japplika ħafna għalina dak li San Pawl jgħid lin-nies ta' Korintu: "Għandkom ħafna għalliema, imma missier wiehed għandkom, għax jien nissiltkom fil-fidi permezz tal-Evangeli!" (ara 1Kor 4,15).

Illum aktar ma l-membri tas-soċjetà, partikularment dawk li huma fit-tmexxija, qeghdin jipprofessaw it-twemmin liberali, aktar qed timmanifesta ruħha dik li l-hassieb Marcello Pera dan l-aħħar sejjaħ "kriżi morali jew etiko-ċivili ta' l-Ewropa". Fi kliem dan il-filosofu-politiku Taljan, teżisti tensjoni bejn il-kilba għal użu mingħajr il-giegi tal-libertà u l-konsegwenzi koroh li għib din l-imġieba, bejn l-arja li wiehed ikollu għax jahseb li huwa sid tiegħu nnifsu u fl-istess waqt il-biżà u l-insigurtà li jdallmu l-qalb tal-bniedem. Il-fatt li l-bniedem ma jafx x'għandu jagħmel, qed jipprovoka effett depressiv u sens ta' diżorjentament mhux biss morali, imma wkoll politiku, soċjali u demografiku.

Huwa f'dan il-kuntest ta' taqlib fuq mewġ qawwi, li llum Malta qed tagħmel festa lill-Appostlu Pawlu; anzi, forsi jkun ahjar jekk ngħidu li proprju f'dawn iċ-ċirkostanzi, kif kważi elfejn sena ilu l-Providenza Divina bagħtet lil Pawlu fuq ix-xtut taghna, illum ukoll, l-istess Providenza permezz tal-Knisja qed toffrinha dan il-waqt ta' grazzja biex mill-ġdid nifthu qalbna għal Pawlu, "qaddej ta' Kristu Ġesù, imsejjah biex ikun appostlu, maħtur għall-Evangeli ta' Alla" (Rum 1,1), bit-tama li nkomplu dak li kien inawguratur bil-miġja ta' Pawlu fostna: *id-djalogu bejn Alla u l-bniedem* – djalogu mmirat biex il-bniedem jikseb għarfien dejjem aktar shiħ u korrett dwar x'inhi l-verità, partikularment dik dwaru nnifsu.

Għax kawża ta' ħafna problemi li qeghdin naffrontaw illum – problemi personali, familjari u soċjali, – hija antropoloġija mdensna! Il-kriżi tal-modernità hija marbuta mal-għarfien inezatt jew nuqqas ta' għarfien li aħna għandna dwar il-bniedem! Biex nagħtu eżempju, is-soluzzjonijiet, anke legalment, għal ċerti tematiċi serji li għandhom x'jaqsmu mal-valur tal-hajja umana, bħalma tista' tkun il-kunsiderazzjoni ta' l-ewtanazja; jew dwar dak li jirrigwarda l-familja, bħalma huma d-dritt għaž-zwieġ u d-dritt għall-formazzjoni tal-familja; l-istabbiltà u l-fedeltà fiż-zwieġ, jew problemi ta' fertilità, addozzjoni, affidament, – dawn kollha jippressupponu thaddim ta' antropoloġija sana! L-istess kriterju huwa meħtieġ biex fl-ekonomija u fil-qasam tax-xogħol jittieħdu deċiżjonijiet responsabbli!

Kif jixhdulna l-Atti ta' l-Appostli u l-Ittri ta' Pawlu nnifsu, l-Appostlu haddem id-djalogu bħala għodda għall-evangelizzazzjoni u hekk iwassal dik il-Bxara t-Tajba li ddawwal u tispira l-azzjonijiet tal-bniedem. F'kull ambjent li kien, mingħajr ma jeskludi lil hadd, huwa heġġeg biex il-bniedem jidhol f'dan l-atteggjament djaloganti. Qed nirreferi għad-djalogu bejn ir-raġuni u l-fidi. Għax kif jafferma t-teologu Russu Pavel Evdokimov: "Mhux l-għerf li jdawwal il-misteru, imma huwa l-misteru li jdawwal il-raġuni taghna". Huwa l-misteru li jixpruna r-raġuni biex gradwalment tikseb il-verità!

Imma l-bniedem tal-lum għadu jrid jirraġuna? ...għadu jaf jirraġuna?

Iċ-ċiviltà għaddiet minn dak li jissejjaħ l-istaġun tal-illuminizmu. Il-bniedem haseb li bl-użu tar-raġuni huwa seta' jikseb il-helsien u ħakma fuq kollox. Il-kisba tar-rażjonalità sa fl-aħħar tatu rajh f'idejha u għamlitu protagonista tal-hajja tiegħu u ta' l-oħrajn. Telgħet ix-xemx tar-raġuni u suppost bewwigna d-dlam.

Imma l-bniedem beda juża r-raġuni mhux biss biex jagħraf ir-realtà, imma wkoll biex "johloq"; u biex ikun jista' johloq, hu wasal biex warrab jew ġenneb lil Alla, li hu l-istess intelligenza kreattiva! Biex tkun awtonoma, ir-raġuni għamlet *mutillazzjoni tagħha nnifisha* għax ingħalqet għal Alla; ir-raġuni għamlet awtolimitazzjoni, hekk illi ma tistax timraħ fl-ispazju wiesa' tal-verità!

Il-bniedem għamel glieda kontu l-figura tal-"missier" – kif fid-dinja ma għandu jkun hemm ebda paternità li tohloq dipendenza, hekk ukoll anqas fis-sema ma għandu jkun hemm "Missier". L-uniku alla li għal ħafna snin baqa' jinteressa lir-raġuni umana kien id-*Deus mortuus!* L-assassinju kollettiv ta' Alla wassal biex il-bniedem beda jfassal il-hajja tiegħu waħdu. Kawża t'hekk, kotru l-assansinji fis-soċjetà! Din is-soċjetà mingħajr missier ma baqgħetx tnissel ulied li huma aħwa, ħiensa u ndaq; imma ħolqot dipendenzi drammatiċi godda minn dawk li bil-mod il-mod bdew joffru ruħhom minflok il-"missier": ideoloġiji, partiti, kapijiet, eċċ., li bdew jeżerċitaw tip ta' vjolenza ġdida għaliex bdew jiddettaw, jiddominaw u jimmanipolaw il-ħsieb!

F'dan il-qafas, meta s-soċjetà kkonvinciet ruħha li għandha toqtol lill-"missier", nistaqsi x'sens għandha ċ-ċelebrazzjoni tal-lum meta qeghdin niċċelebraw il-festa ta' "Pawlu Missierna" – ta' dak li qalilna: "għandkom ħafna għalliema, imma missier wiehed għandkom għax jien nissiltkom fil-fidi permezz ta' l-Evangeli!"

Il-paternità ta' Pawlu tiegħu tifsira biss mill-paternità ta' "Alla, Missier ta' Sidna Ġesù Kristu li mliena b'kull xorta

ta' barka spiritwali fis-smewwiet fi Kristu, li ghażlina fih sa minn qabel il-holqien tad-dinja ... u ddestinana li nkunu ghalih *ulied addottivi* permezz ta' Ġesù Kristu" (ara Ef 1,3). U għax ahna wlied, l-Ispirtu jgħajjat fina: Abba – Missier: « Għax intom ma rċevejtux l-Ispirtu li jwassalkom għall-jasar biex terġġu taqgħu fil-biżżà, imma rċevejtu l-Ispirtu li jagħmel minnkom *ulied addottivi*; u li bih ahna nistgħu ngħajtu: "Abbà! Missier!" » (Rum 8,16).

Allura, kemm nilfhu nkunu kontradittorji! Għax filwaqt li jidhrilna li għandna għerf biżżejjed li nistgħu ngħaddu mingħajr riferiment għal Alla Missier; filwaqt li fid-diversi oqsma tal-hajja soċjali tagħna aċċettajna *surrogati* oħra tal-"missier", donnu rridu wkoll nirrikonossu lil Pawlu Missierna!

L-esperjenza tixdhilna li meta s-soċjetà daħħlet id-divorzju – qed nirreferi għad-divorzju bejn ir-raġuni u l-fidi, il-bniedem daħal fl-istaġun ta' dak li huwa *irrazzjonali*. Il-kankru li qed ikidd l-età postmoderna huwa l-indifferenza u n-nuqqas ta' fiduċja li l-bniedem għandu fil-hila innata tiegħu, li għax għandu fakultà li jirraġuna huwa jista' jagħti tifsira ġenwina lid-dinja u l-hajja ta' madwaru! Hija hasra li l-bniedem illum qed jitlef il-pjaċir li jfittex il-motiv għaliex qed jgħix u x'hemm 'l hinn mill-mewt! Qed jiġrilna dak li seħħ lil-Lhud meta kienu fid-Dijaspora: l-eżilju veru tagħhom beda mhux meta tteħdu fl-eżilju, imma dakinhar li draw l-esperjenza ta' l-eżilju! Dakinhar li ma baqax jiddispjaċihom għax kienu eżiljati! Il-fatt wahdu li huma kienu 'l bogħod minn art twelidhom ma kienx daqshekk kiefer daqskemm meta fl-eżilju huma tilfu n-nostalgija għall-*patria* (art twelidhom). Fil-każ tagħna illum, l-eżilju tagħna jibda meta ahna ma nibqgħux inhossu l-bżonn li niskopru dak li jagħmel sens fil-hajja ... meta ma nibqgħux nistennew il-futur.

L-istorja ta' ġensna hija minsuġa, direttament u indirettament, mal-festa ta' l-Appostlu Pawlu Missierna. It-tniissil Kristjan li tana Pawlu Missierna ddetermina l-identità ta' dan il-poplu. Għalhekk, lil kull min għandu fid-demmi tiegħu *sens patrijottiku ġenwin*, illum qed issirlu sejha biex f'din il-klima ta' nikilizmu li qed taħkem l-Ewropa, f'din il-kultura tal-mewt, iqum fuq saqajh u jibda jahseb b'moħħu u jiddeċiedi b'rasu, u mhux iħalli lil haddieħor jahseb u jagħzel għalih!

Għax in-nikilizmu jneżża' lill-bniedem minn dik "il-passjoni għall-verità", joqtol fih il-hegġa biex jahseb, jaqtagħlu qalbu biex ma jagħmel ebda sforz u jibda jirraġuna. Minflok, l-ispirazzjoni nikilista tqanqal fil-bniedem dik li Sarte jsejħiha "il-passjoni għal dak li mhux utli"; tkompli tghammadu għajnejh biex ifittex biss dak li jagħti pjaċir immedjat u dak li jista' jikkonsuma issa. Meta ma jkollniex orizzonti wiesgħin tal-verità, faċli nkattru l-egoizmu u l-iżolament tagħna.

Neħtieġu missier/omm li joffrulna l-imħabba u s-sens ta' hajja dinjituża. Ma nistgħux inkomplu niġgaw fina n-nostalgija għal Alla Missier u patrija žgura!

Għalhekk, altru li hija f'postha l-festa ta' l-Appostlu Missierna; għax din il-festa, filwaqt li tfakkarna fl-ewwel predikazzjoni ta' l-Evanġelju, li huwa "il-qawwa t'Alla għas-

salvazzjoni ta' dawk kollha li jemnu, l-ewwel il-Lhud u mbagħad il-Griegi [pagani]" (Rum 1,17), hija wkoll espressjoni ta' impenn imġedded biex inkunu "ħbieb ta' l-Evanġelju".

Filosofu ta' žmienna, Hans Blumenberg, jtkellem b'mod interessanti dwar esperjenza ta' nawfraġju. Hu jgħid li žmien ilu seħħ nawfraġju imma kien hemm raġel fuq il-blat josserva – għalkemm kienet tragedja kerha, dan ir-raġel ma beżax għax riġlejh kienu fuq is-sod. Dan kien iż-Žmien Klassiku fejn il-bniedem kellu punti fermi li fuqhom kien iserrah fis-sod. Għadda ž-žmien u seħħ nawfraġju iehor; imma din id-darba l-ispettaturi kienu "ulied l-epoka tal-modernità u postmodernità". Dawn ma kellhomx art ferma fejn iserrħu riġlejh u ntilfu huma wkoll!

Jekk isehħ nawfraġju illum, ahna għandna riġlejna jserrħu fuq is-sod? Jew nirriskjaw li nintilfu lkoll?

In-Nawfraġju ta' San Pawl f'pajjiżna kellu eżitu iehor – fir-rakkont li għandna fl-Atti ta' l-Appostli naqraw li l-ġifen ta' Pawlu ma għereqx għax "ħbatna ma' *sikka* bejn żewġ kurrenti u l-baħrin *wahħlu* l-ġifen fuqha. Il-pruwa baqgħet *imwahħla sewwa* fil-post u ma tharrkitx iżjed ... Kulhadd *qabad l-art* qawwi u shih" (Atti 27,41-44)! X'kienet din l-"art blatija"? Billi l-Maltin kienu midħla tar-Rumani, wiehed ma jeskludix li kellhom konossenza tal-kultura Griega-Rumana u l-patrimonju filosofiku Grieg. In-nies ta' din il-gżira, li kienu li jgħożżu r-raġuni, meta ddjalogaw ma' Pawlu raw li l-Evanġelju tiegħu kien jappella għall-intelligenza tagħhom! Anzi, proprju għax kienu jirraġunaw u r-raġuni ma kinitx magħluqa għad-divinità, huma kellhom dispożizzjoni biex jippenetraw il-verità mwassla minn Pawlu. Meta semgħu lil Pawlu, huma raw l-għażla bejn l-alla tal-filosofi (alla impersonali) u Alla ta' Abraham, ta' Iżakk, ta' Ġakobb u ta' Ġesù Kristu. Għalhekk, meta Pawlu halla dawn il-gzejjer u l-Maltin laqgħu l-Evanġelju, huma taw prova li l-fidi u r-raġuni ma jeskludux lil xulxin, "għax li tmur kontra r-raġuni hija xi haġa li hi kontra n-natura t'Alla" – dan huwa prinċipju filosofiku Grieg li tennieh il-Papa Benedittu XVI fl-Università ta' Ratisbona.

Wiehed jistaqsi: x'atteġġament ha l-Appostlu Missierna Pawlu biex jiddjaloga mas-soċjetà Maltija ta' dak iż-żmien?

Hemm żewġ episodji li jistgħu jagħtuna indikazzjoni kif Pawlu seta' ġab ruħu ma' dawk li kienu għadhom qatt ma semgħu bi Kristu, u fiż-żewġ każi seħħ dak li l-Papa Benedittu fisem il-Knisja qed jappella illum: "wessgħu l-orizzonti tar-razzjonalità; ifthu r-razzjonalità għal temi kbar dwar x'inhu l-veru u t-tajjeb; skopru r-rabta li hemm bejn it-teoloġija, il-filosofija u x-xjenzi, dejjem fir-rispett shih ta' l-awtonomija tagħhom imma fl-istess waqt konxji mir-rabta intrinsika li hemm bejniethom".

Fl-Atti ta' l-Appostli naqraw li darba Pawlu mar fiċ-ċentru kulturali ta' Atena u hemm tkellem ma' filosofi Epikurej u Stoici (Atti 17,18). B'differenza miż-żmien tagħna illum, il-filosofi u l-intellettuali ta' dak iż-żmien almenu kellhom il-kurżità li jisimgħu lil Pawlu "qaddej ta' Kristu Ġesù, imsejjaħ biex ikun appostlu, mahtur għall-Evanġelju t'Alla"

(Rum 1,1). Magħhom Pawlu tkellem dwar Alla li ma kienx magħruf. Kif jghid il-Papa Ġwanni Pawlu II fl- Enciklika *Fides et Ratio*, “biex jiftehemu, l-ewwel Insara fid-diskorsi tagħhom ma setgħux jirreferu biss għal Mosè u l-profeti, imma kellhom ukoll jirreferu għall-konnoxxenza naturali li l-Griegi kellhom ta’ Alla u fuq il-kuxjenza morali naturali ta’ kull wiehed”. Kellhom jtkellmu b’lingwaġġ sekulari biex jikkomunikaw il-verità dwar Alla!

Imbagħad, fl-ittra tiegħu lir-Rumani Pawlu jikteb li “meta l-ġnus li ma għandhomx Liġi jagħmlu bl-istint naturali tagħhom dawn l-opri li titlob il-Liġi, huma jkunu liġi għalihom infushom. Dawn juru b’għemilhom li l-preċetti tal-Liġi huma miktuba f’qalbhom, u dan tixhdu ukoll il-kuxjenza u r-raġuni tagħhom” (Rum 2,14-15).

B’ton qawwi, Pawlu jwissi li “jekk pagan bla ċirkonċizzjoni jħares il-preċetti tal-Liġi, ma jkunx qiegħed hu, li hu bla ċirkonċizzjoni, jikkundanna lilek li inti ċirkonċizz?” (Rum 2,26) Jekk irridu napplikaw din it-twissija għalina llum, nistgħu nisimghu lill-Appostlu Missierna jghid lill-Insara illi jekk wiehed li mhux mgħammed ikun iħares il-Liġi, hu jkun qed jikkundanna lil min mgħammed imma mhux jirrispetta l-verità!

Huwa minnu li l-Griegi ma kellhomx it-*Torah* bħalma kellhom il-Lhud; imma fl-Iskrittura hemm kurrent ta’ ħsieb espress fil-kotba sapjenzali, fejn jingħad li l-Liġi ta’ Mosè hija manifestata fl-għerf li permezz tiegħu Alla halaq il-dinja u jmxexxi l-bnedmin lejha. Għalhekk anke l-ġentili (Griegi pagani), meta jużaw ir-razzjonalità, jiskopru dik il-liġi li hija analoga mal-liġi ta’ Izrael.

Minn dan nistgħu niddeduċu prinċipju importanti għall-pastorali – għall-Evanġelizzazzjoni:

Ma nistgħux nittraskuraw il-fatt li kull bniedem, sew jekk huwa mgħammed prattikanti jew huwa mgħammed imma jghix fil-periferija; sew dak li mhux mgħammed u forsi jhaddan twemmin ieħor jew jghid li ma jemminx: kull bniedem għandu fih din il-pontenzjalità li jagħraf lil Alla jekk jagħraf ihaddem ir-razzjonalità tiegħu b’mod awtentiku u mhux riduttiv: per eżempju, meta jieqaf biss f’dik li hija razzjonalità pozitivistika. Għalhekk kull bniedem għandu jsib l-għajnuna biex jista’ jizviluppa l-fakultà intellettuali tiegħu. Għandu johloq tħassib pastorali mhux tant il-bniedem li jghid li ma jemminx, imma l-bniedem li ma jahsibx jew jiġi mfixkel milli jahseb b’mod hieles!

Min-naħa l-oħra, biex il-Knisja, il-komunità ta’ l-imghammdin tkun tista’ tagħmel il-proposta tal-fidi llum, trid tagħmel il-proposta ta’ dik li l-Papa Benedittu jsejthiha “*fede pensosa*” (fidi li taħseb). Għalhekk mhux serħan il-moħħ li jkollna “*fede esclamata non interrogata, fede professata/celebrata e non pensata*”. Kieku fil-Knisja lokali l-“fidi mistqarra u ċelebrata” mhix nieqsa: il-festi titulari li nagħmlu huma xhieda ta’ dan! Imma dan mhux biżżejjed. Għax fi kliem San Pietru, wiehed għandu jkun dejjem lest biex jagħti t-twegiba lil min jitolbu l-għala tat-tama li għandu (1Pt 3.15). Kif jghid Santu Wistin, “fidi li mhix *pensata, nulla est*. Għal dan il-ghan hi meħtieġa l-formazzjoni permanenti ta’ l-Insara. Imma nibza’ li

f’pajjiżna, partikularment l-Insara adulti mħumiex konvinti mill-ħtieġa urġenti ta’ Evanġelizzazzjoni ġdida!

Fidi li hija miftuma mir-raġuni u l-imħabba qatt ma twassal biex ikun hawn xhieda Kristjana li tkaxkar oħrajn warajha. F’dan kollu huwa mudell l-Appostlu Pawlu li kien iħossu misjuq mill-imħabba ta’ Kristu.

F’diskors li kellu jagħmel fl-Università *La Sapienza* f’Ruma, wiehed mill-arjopagi ta’ żmienna, il-Papa Benedittu XVI ifisser li skont il-kittieb liberali kontemporanju John Rawls, biex wiehed ikun jaf jekk xi affermazzjoni, partikularment ta’ natura morali, tkunx raġjonevoli jew le, kriterju validu jkun il-fatt li din l-affermazzjoni tkun gejjja minn tradizzjoni responsabbli u umanament sinifikattiva. Hawnhekk għandna rikonnoxximent tas-servizz li l-Knisja toffri lill-bniedem: dik il-Knisja ta’ Kristu li tagħha Pawlu huwa appostlu u fundatur – dik il-Knisja li huwa waqqaf f’pajjiżna. Din il-Knisja hija mżejna bi tradizzjoni li minn żmien għal żmien afdat lil kull generazzjoni d-depożitu tal-fidi. Don Luigi Giussani kien konvint li l-fidi hija metodu ta’ konnoxxenza għaliex ir-raġuni tikseb l-għarfien billi toqgħod fuq ix-xhieda. Xhieda kredibbli hija espressjoni tar-razzjonalità umana, u jkun irrazzjonali min jirrifjuta dak kollu li ma jkunx wasal għalih bir-raġuni individwali tiegħu nnifsu. Għalhekk, huwa irrazzjonali li l-Knisja Pawlina li għandha tradizzjoni responsabbli u umanament sinifikattiva, tiġi mwarrba jew injorata. Huwa irrazzjonali li pożizzjoni jew messaġġ li tagħti l-Knisja jiġi skreditat għas-sempliċi raġuni li huwa intervent tal-Knisja!

Ġesù Kristu inawgura umanità ġdida li bis-saħħa ta’ Missierna San Pawl din saret parti miċ-ċiviltà tagħna l-Maltin. Għal sekli shaħ din iċ-ċiviltà mhux biss offriet direzzjoni lil dan in-nazzjon, imma giet ikkonsolidata b’għażliet li għamilna, individwalment u kollettivament. Min jaf jaqra l-istorja ta’ ġensna b’mod oġġettiv u hieles minn kull preġudizzju, jikkonferma li kienu għażliet li sfaw għat-tishiħ tal-persuna, tal-familja u tas-soċjetà u tal-ġid komuni. Kienu għażliet li swew prezz lil min ried ikun koerenti miegħu nnifsu u mal-Verità.

Kif għedt fil-bidu, l-Ewropa għaddejja minn tibdiliet kbar, mhux biss politiċi u istituzzjonali, imma wkoll f’dak li huwa t-twemmin fis-sens wiesa’ tal-kelma. Illum qegħdin nistaqsu u niddubitaw minn haħna presupposti fondanti li haddanna sal-lum. Fix-xefaq wiehed jilmah mhux biss in-nawfraġju tal-fidi Kristjana, imma wkoll tar-raġuni umana. Imma dawn nistgħu nilqgħu għalihom, jekk mhux ukoll nikkontribwixxu biex jiġu evitati, jekk aħna noffru l-kontribut tagħna biex il-kultura ta’ żmienna terġa’ tiddakkar bl-Evanġelju.

Għalhekk huwa urġenti illi filwaqt li nkomplu nniżżlu fil-fond l-għerūq tat-twemmin Kristjan li laqqamna bih Pawlu ta’ Tarsu; filwaqt li nikkuraw b’għożża l-fedeltà tagħna lejn Kristu u lejn il-Knisja tiegħu, ma nibzghux nidhlu fi djalogu mas-soċjetà pluralistika ta’ żmienna, kemm f’pajjiżna kif ukoll l’ hinn minn xtutna, anke jekk proprju għax hija soċjetà pluralistika, hija relattivistika; ma nistrieħux mill-impenn sekulari li hadet il-Knisja f’pajjiżna

li tkun promotriċi tal-hsieb billi tinvesti aktar f'centri ta' tagħlim u ta' kultura.

Hija interessanti u evanġelika l-isfida li għandha biex nistimulaw il-hsieb billi ndawluh bil-fidi. Dan id-djalogu bejn il-fidi u r-raġuni huwa eżerċizzju li jgħinna nikbru fl-

gharfien ta' Kristu, il-Logos t'Alla, u nesploraw u nagħgornaw l-atteggjamenti, il-lingwaġġ u l-metodi pastorali ġodda li l-Knisja f'pajjiżna għandha bżonn biex pajjiżna jibqa' ta' Pawlu – jibqa' ta' Kristu!

OFFIŻA LID-DEĊENZA PUBBLIKA / BIDU TAR-RANDAN 2009

Omeliya ta' Mons Isqof nhar l-Għid ta' l-Irmied fil-Knisja Katidrali, Victoria, 27 ta' Frar 2009

Abbużi fil-Karnival

Sfortunatament din is-sena f'ċerti mumentu l-Karnival f'Ghawdex kien fiħ imġiba, atti u manifestazzjonijiet tant baxxi u offensivi li ferew l-"orgolju" tal-poplu Ghawdexi.

Huwa tal-misthija li xi persuni biex idahhku haġġu fit-toroq lebsin ta' Kristu Rxoxt u oħrajn imitaw lil Kristu mdawwar bl-appostli. Huwa tal-misthija wkoll il-fatt li diversi, bl-aġir baxx tagħhom, kasbru bil-kbir id-dinjità tal-persuna umana.

Kienu evidenti hafna dawk l-atti u rappreżentazzjonijiet li jmorru kontra kull sens ta' "deċenza pubblika" – valur imħares b'ligijiet ċivili u normalment infurzat b'sentenzi tal-Qrati mhux biss f'pajjiżna imma wkoll f'ċiviltajiet progressivi fl-Ewropa u fl-Istati Uniti.

Hija hasra li attività kulturali sabiħa bħalma huwa l-Karnival tiġi manipulata u mtebbgħa b'imġiba bħal din.

Din l-imġiba tikxef il-qawwa ta' l-irrazzjonalità preżenti fi żminijietna. Ghax kieku l-bniedem juża r-raġuni żgur li ma jwettaqx għemejjel degradanti u juri aktar rispettt lejha innifsu u lejha is-soċjetà.

Incidenti serji bħal dawn jikkonfermaw li qed ngħixu taħt id-dittatura tar-relattivizmu, fejn kulhadd jemmen li għaliex huwa ħieles minn kull kejl legali jew etiku, allura jista' jgħid u jagħmel li jrid, anke jekk b'dak li jgħid u jagħmel ikun jikkawża hsara fl-oħrajn. Hija mentalità relattivista li twassal biex il-bniedem jirridikola mhux biss dak kollu li għandu x'jaqsam mas-sagru, imma wkoll li jnezza' lilu nnifsu mid-dinjità umana tiegħu.

Ir-Randan: mixja ta' konverżjoni

F'dan il-kuntest, huwa opportun hafna ż-żmien tar-Randan li qed tipproponi l-Knisja biex il-bniedem jagħmel konfront ma' dak li Alla qed jipproponilu u jidhol fi proċess ta' konverżjoni. Huwa meħtieġ li l-bniedem jidhol waħda fiħ innifsu u ma jibqax jidhak la biħ innifsu u anqas bl-oħrajn.

"Jekk illum tisimghu lehen il-Mulej, la twebbsux qalbkom" (Salm 94,8)! Ir-Randan huwa żmien ta' grazzja li matulu tasliina b'mod aktar inċisiv il-Kelma t'Alla. F'din it-tielet fażi tal-Missjoni Djoċesana, aħna s-sacerdoti rridu nimpenjaw lilna nfusna biex lilkom, il-poplu t'Alla, nagħtukom dak li hu bi dritt tagħkom: li ngħinukom filtaqgħu ma' Kristu permezz tax-xandir tal-Kelma tiegħu. Għalhekk fir-Randan ikollna l-Eżerċizzji mqaddsa, irtiri spiritwali, mumentu ta' talb, u inizjattivi oħra.

Talb, Sawm u Karità

Kristu fl-Evanġelju tal-lum jipproponilna t-tliet atteggjamenti klassiċi li nisimghu dwarhom kull sena f'Ras ir-Randan: it-talb, is-sawm u l-karità.

B'talb ma nifhmux biss it-talb vokali jew it-talb liturġiku. Is-smiġħ tal-Kelma t'Alla huwa talba wkoll. Li wiehed jiddjaloga m'Alla u jhalli lil Alla jiddjaloga miegħu, din tkun talba tassew elevata. Għalhekk xieraq li fil-gimġat li ġejjin nistaqsu u niftxu fejn u meta qed tingħatalna l-opportunità li tasliina l-Kelma, bit-tama li din tkun esperjenza spiritwalment sinifikanti li tqanqal biex infittxu fejn nistgħu nirċievu katekeżi permanenti.

Ġesù jikkellem dwar is-sawm. Imma s-sawm ma jfissirx biss li wiehed jibqa' bi stonku vojtt jew jiċċaħħad minn xi haġġa tajba. Xi drabi huwa aktar faċli li wiehed jgħaddi jum shiħ bla ikel milli jagħmel sforz fuqu nnifsu biex isib il-ħin u l-kalma biex joqgħod fil-preżenza ta' l-Assolut. Għalhekk, is-sagrifiċċji li nagħmlu għandhom jgħinuna niksbu aktar dak il-kontroll fuqna nfusna biex jirnexxilna nidħlu fil-preżenza t'Alla u nisimghuh bil-galbu.

Ir-Randan huwa żmien li matulu nagħmlu l-karità. Din il-ġenerożità għandna nuruha mhux biss ma' ħutna fil-bżonn, imma wkoll ma' Alla: inkunu ġenerużi ma' Alla meta nirriservawlu f'tit mill-aħjar ħin tal-ġurnata biex inħalluh ikellimna u jurina t-tajjeb li għandna biex inkatruh u l-ħażin li hemm fina biex nikkonvertu minnu.

Inhegġigkom biex nitolbu flimkien lil Alla halli dan ir-Randan ikun verament żmien ta' tiġdid għalina. Imma dan it-tiġdid isehħ jekk aħna nagħrfu nikkontemplaw is-sewwa li hemm f'Alla! Wiehed jittama li wara li nkunu għexna dawn l-erbghin jum ta' intensità spiritwali, aħna mhux biss infakkru l-Għid tal-Mulej, imma niċċelebraw l-Għid tagħna – hekk ngħaddu minn din il-fażi konfuża għal fażi fejn ikun hemm aktar ordni fil-hajja tagħna, inkluża fil-komunitajiet ekkleżjali. Amen.

Nota tad-Direzzjoni:

Dawn l-erba' paġni ta' Dokumentazzjoni qed jingħataw bħala żieda mar-rivista u b'riġal lill-qarrejja tagħna, fuq talba ta' hafna, biex jiġu miġbura u konservati l-aqwa diskorsi, omelijati u ittri pastorali ta' Mons. Isqof Mario Grech. Dawn il-folji kulur safrani jistgħu faċilment jinjalghu minn go nofs ir-rivista biex jiġu miġbura flimkien u lilegati separatament mir-rivista.

Dawl għall-Hajja

Riflessjonijiet miġbura mill-Arċipriet C. Mercieca

GHALL-VERITÀ TAR-RANDAN

*Fuq is-Salib
inkixef l-akbar
sigriet ta' Alla...*

*Il-hajja rebhet
fuq il-mewt...*

*għax l-
imħabba
rebhet fuq
it-tbatija.*

- BASIL HUME

L-IMPORTANTI

Mhux kif nidhru quddiem in-nies, iżda kif aħna tassew quddiem Alla.

5 X'TIFSIR GĦANDU L-IRMIED IMBIEREK?

L-Irmied: Tisfija u Purifikazzjoni

L-Irmied hu frott in-nar li jahraq u jippurifika.

Kif il-weraq taż-żebbuġ tas-sena li għaddiet gie mahruq u sar irmied, hekk fir-Randan, insaffu lir-ruhna billi naharqu d-dnubiet tagħna ta' l-imghoddi bi ndiemna sinciera.

L-Irmied: Deterġent

Kif f'xi pajjiżi l-irmied jintuza bhala "trab tal-ħasil" tal-hwejjeġ, hekk bil-penitenza tar-Randan, innaddfu qalbna minn kull vizzju.

L-Irmied: Fertilizzant

Kif f'xi pajjiżi jaharqu l-weraq u z-zkuk, u l-irmied jintuza bhala fertilizzant biex l-art tissaffa mid-dud u l-insetti, u

ssir għammiela, hekk fl-irmied taċ-ċahda u l-penitenza mmutu għad-dnub u nqumu għall-hajja ġdida.

L-Irmied: Harsien mill-waqgħat

Kif f'xi pajjiżi fejn jaqa' s-silġ, jitferrex l-irmied biex in-nies ma tiżloqx, hekk iċ-ċahda fir-Randan tharisna biex ma naqgħux fid-dnubiet.

(Kardinal Clemente Maurer)

6 IT-TLITT ARMI TAR-RANDAN

IT-TALB

- nifthu widnejna biex nisimgħu l-Kelma t'Alla.
- nerfgħu qalbna lejn Alla; "Duru lejja b'qalbkollha" (Goel, 2:12). Nitolbu aħjar.

IS-SAWM

- nitharrġu sabiex nikkontrollaw is-sensi tagħna bit-għakkis, ċahda u sagrafiċċji.

IL-KARITÀ

- negħlbu l-egoizmu tagħna billi ninfethu u naqsmu gidna mal-proxxmu fil-bżonn f'opri ta' karità.



IL-MISTERU TAL-KNISJA

KITBA TA' MONS. ISQOF EMERITU NIKOL Ġ. CAUCHI

(IL-WIEHED U GHOXRIN PARTI)

IL-HTIEĠA TAL-KNISJA GHAS-SALVAZZJONI

Fil-Kredu tal-Papa Pawlu VI tat-30 ta' Ġunju 1968, insibu din l-istqarrija: "Ahna nemmu li l-Knisja hija mehtieġa ghas-salvazzjoni ghax Kristu hu l-medjatur wiehed u t-triq tas-salvazzjoni, li jsir preżenti ghalina fil-Ġisem Mistiku tiegħu, li hi l-Knisja. Imma l-pjan divin tas-salvazzjoni jhaddan il-bnedmin kollha; ghax dawk li minghajr htija tagħhom, ma jafux bil-Vanġelu ta' Kristu u bil-Knisja tiegħu imma jfittxu 'l Alla, b'qalb sinċiera u taht l-influenza tal-grazzja tiegħu jipprovaw iwettqu r-rieda tiegħu li huma jilmhu fil-kuxjenza tagħhom, dawn ukoll, f'għadd li Alla biss jafu, jappartjenu, għalkemm b'mod li ma jidherx, lil Poplu tiegħu u jistgħu jiksbu s-salvazzjoni ta' dejjem."

Fil-Kostituzzjoni, "*Lumen Gentium*" (n.14), naqraw li l-Konċilju "fuq il-baži ta' l-Iskrittura u tat-tradizzjoni, jgħallim li l-Knisja pellegrina, hija mehtieġa ghas-salvazzjoni. Għaliex Kristu biss, li hu preżenti fil-ġisem tiegħu li hu l-Knisja, huwa l-medjatur u t-triq tas-salvazzjoni."

Neċessità ta' l-għaqda mal-Knisja

Issa, dak li hu mehtieġ ghas-salvazzjoni, jista' jkun hekk, jew "b'neċessità ta' mezz" jew "b'neċessità ta' preċett." Ngħidu li hemm neċessità ta' mezz, meta nkunu nitkellmu dwar dak li huwa mezz jew triq neċessarja għal hajja ta' dejjem; u ma hemmx oħra flokha, jiġifieri, xi haġa li minghajrha l-għan li għalih ġie mahluq il-bniedem ma jstax jinkiseb. Dan hu l-istat tal-grazzja qaddisa.

Tkun "neċessità ta' preċett," meta wiehed ikun jiksir il-liġi, fil-kas li ma jwettaqx xi kundizzjoni li tkun imposta, biex dak li jagħmel isir b'mod leċitu. Izda jekk din l-ommissjoni ma tkunx saret bi htija ta' l-individwu, tibqa' possibbli s-salvazzjoni tiegħu.

Tajjeb li nzommu quddiem għajnejna d-distinzjoni li nsibu fit-Teologija Kattolika, bejn il-ġisem tal-Knisja u r-ruh tagħha. Il-ġisem huwa l-element viżibbli fil-Knisja, bħal ma hija l-ġemgħa ta' l-insara msehbin fiha, mmexxijin mill-Ġerarkija tagħha. Il-"*Lumen Gentium*" (n.14) tirreferi għal dawk "li huma magħqudin fil-ġisem viżibbli tagħha, ma' Kristu - li jmexxiha permezz tal-Papa u ta' l-Isqfijiet - bir-rabtiet ta' l-istqarrija tal-fidi, tas-sagramenti, tat-tmexxija ekkleżjastika u tal-komunjoni ekkleżjali."

Ir-ruh tal-Knisja huwa l-element spiritwali u invizibbli fil-Knisja, jew ir-realtà interna tagħha li tikkonsisti fil-grazzja abitwali flimkien mad-doni sopranaturali li jiksbu dawk li huma msehbin fiha.

Meta niġu biex nitkellmu dwar it-tishib li jista' jkollhom il-bnedmin mal-Knisja, ngħidu li:

(a) jappartjieni lir-ruh tal-Knisja, kull min ikun jgħix fl-istat tal-grazzja, sewwa jekk hu kattoliku, kif ukoll jekk ma jkunx. Mill-banda l-oħra mhux maqgħud mar-ruh tal-Knisja, min ikun fl-istat tad-dnub il-mejjet. Għalhekk anki n-nisrani li jinsab f'dan l-istat, ikun mifrud mir-ruh tal-Knisja, għad li jibqa' fil-ġisem tagħha, sakemm jibqa' marbut għall-inqas bil-fidi u bit-tama nisranija, ma' Kristu u mal-Ġisem Mistiku tiegħu.

(b) L-għaqda mal-Ġisem tal-Knisja tista' tkun realment eżistenti "*in re*" jew bix-xewqa biss "*in voto*." Huma msehbin realment mal-ġisem tal-Knisja, dawk li ma humiex mifrudin mill-komunjoni kattolika, jiġifieri dawk li huma mgħammdin u jaċċettaw it-tagħlim u t-tmexxija ta' l-awtorità tal-Knisja. Huma msehbin bix-xewqa "*in voto*" fil-ġisem tal-Knisja, dawk li ma humiex mgħammdin, u għad li ma humiex fil-komunjoni kattolika, izda jixtiequ sinċerament li jkunu fiha. Din ix-xewqa tista' tkun esplicita, bħal ma hija dik tal-katekumeni, li jafu sewwa x'qeghdin jitlobu mill-Knisja; jew inkella "implicita," li għandhom dawk, li għad li għadhom ma għarfux il-Knisja ta' Kristu izda huma lesti li jagħmlu dak kollu li Alla jrid minnhom biex jiksbu s-salvazzjoni. Nies bħal dawn, hemm min isejjilhom "insara anonimi."

Ix-xhieda tal-Kotba Mqaddsa

Fil-kotba tar-Rabta l-Ġdida għandna xhieda tal-htieġa tal-għaqda mal-Knisja biex wiehed jikseb is-salvazzjoni:

(a) Kristu qal lill-appostli tiegħu, meta bagħthom jipprittkaw fid-dinja kollha; "Min jemmen u jitgħammed isalva, min ma jemminx ikun ikkundannat" (Mk 16,15). B'dan il-kliem Kristu fisser biċ-ċar ir-rieda tiegħu, li jiksbu s-salvazzjoni eterna, dawk biss li jaċċettaw it-tagħlim li twasilhom il-Knisja, u jidhlu fiha billi jieħdu l-Magħmudija.

Kristu kien qed jirreferixxi għall-magħmudija meta qal lil Nikodemu; "Tassew, tassew, ngħidlek li jekk wiehed ma jitwelidx mill-ilma u l-Ispirtu, ma jstax jidhol fis-Saltna ta' Alla" (Ġw 3,5). Dan ifisser li l-magħmudija hija kundizzjoni neċessarja biex wiehed jidhol fis-Saltna fejn isib il-helsien, izda min jieħu l-magħmudija jsir membru tal-Knisja u jingħaqad magħha. Għalhekk, l-għaqda mal-Knisja li ssir permezz tal-Magħmudija, hija mehtieġa ghas-salvazzjoni, b'neċessità ta' mezz.

(b) San Pietru, quddiem is-Sinedriju stqarr fi Kristu biss

jista' jkun hemm is-salvazzjoni: "F'hadd hliefu ma hemm salvazzjoni, ghax imkien taht is-sema, ma hemm isem iehor moghti lill-bnedmin, li bih ghandna nkunu salvi" (Atti 4,12). Lil dawk li kkonvertew wara l-ewwel prietka tieghu, meta staqsew: "L-ahwa x'ghandna nagħmlu ahna?" Pietru wegibhom: 'Indmu u jitghammed kull wiehed minnkom, fl-isem ta' Ġesù Kristu, għall-maħfra ta' dnubietkom" (Atti 2,37-38), imbagħad hafna tgħammdu u b'hekk daħlu fil-Knisja (Atti 2,41).

X'ghandna nemmu dwar is-Salvazzjoni Eterna

Huma veritajiet tal-fidi kattolika, li:

(i) San Pawl fl-ewwel ittra tieghu lil Timotju: "Alla jrid li l-bnedmin kollha jsalvaw u jaslu biex jagħrfu l-verità" (I Tim 2,4).

(ii) Alla ma jichad lil hadd il-grazzji tieghu, li huma meħtieġa biex il-bniedem jkun jista' jsalva; "Il-Providenza ta' Alla lanqas tičhad l-ghajjuna meħtieġa għas-salvazzjoni lil dawk li bla htija tagħhom għadhom ma waslux għall-gharfien veru u čarta ta' Alla iżda jagħmlu hilitom, mhux mingħajr il-grazzja ta' Alla, li jgħaddu hajja tajba" (Lumen Gentium, n.16).

(iii) Kristu miet għall-bnedmin kollha u offra l-prezz tad-demem imqaddes tieghu għal fidwa ta' kull bniedem. "Billi Kristu miet għal kulhadd, u billi s-sejha aħharja tal-bnedmin fil-fatt hija waħda biss, jiġifieri dik ta' Alla, għandna nżommu li l-Ispirtu s-Santu joffri lil kulhadd il-possibiltà li, bil-manjiera magħrufa lil Alla, jingħaqad ma' dan il-misteru ta' l-Għid" (Gaudium et Spes, 22).

(iv) Il-Knisja mwaqqfa minn Kristu hija kattolika, jiġifieri miftuha għal kulhadd ghax Huwa riedha tkun sagrament ta' salvazzjoni universali; "Meta qam mill-imwiet baġat fuq id-dixxipli tieghu l-Ispirtu tieghu li jagħti l-hajja u li bih bena l-Ġisem tieghu, jiġifieri l-Knisja, bhala s-sagrament tas-salvazzjoni għal kulhadd" (Lumen Gentium, n.48).

Barra mill-Knisja ma hemmx Salvazzjoni

"Extra Ecclesia nulla salus"

Origene u San Ċiprijanu martri ta' Kartagni, kienu minn ta' l-ewwel li wżaw din il-formula, "extra Ecclesia, nulla salus" (barra mill-Knisja, ma hemmx salvazzjoni.) Iżda dan il-kliem ma jfissirx il-kundanna tat-telfien ta' dejjem għal dawk kollha li huma barra mill-Knisja.

L-assjoma "extra Ecclesia, nulla salus", għandha tiftiehem, qabel kollox, fis-sens, li ma jistax isalva min b'ghajnejh miftuha jabbanduna l-Knisja wara li jkun diġà sar membru tagħha. Difatti l-Konċilju jghid b' mod kategoriku: "Għalhekk ma jistgħux isalvaw dawk il-bnedmin li għalkemm jafu li Alla, permezz ta' Kristu, waqqaf il-Knisja Kattolika, bhala neċessarja, ma jridux jidhlu fiha jew jipperseveraw fiha" (Lumen Gentium, n.14).

Rigward dawk li twieldu u għadhom jgħixu barra mill-Knisja Kattolika dik l-assjoma tista' tisser ukoll, li mingħajr čerta rabta mal-Knisja, anki jekk ma tkunx konxja, ma jistgħux isalvaw. Imma ahna nafu, li jista' jkollhom rabta bhala din mal-Knisja, dawk kollha li mqanqlin mill-grazzja li ġejja minn Alla, għandhom xewqa anki jekk forsi ma jafux biha, li jingħaqdu ma' Kristu, permezz ta' l'hekk imsejha "magħmudija tax-xewqa," saħansitra jekk din tkun impličita, u tikkonsisti sempličement fir-rieda tagħhom, li jagħmlu dak kollu li Alla jrid minnhom.

B'dan il-mod, il-bnedmin kollha għandhom il-possibiltà, li jkollhom kuntatt, anki jekk žghir hafna, ma' Kristu u mal-Knisja tieghu. Għalhekk, il-Konċilju Vatikani II fil "Lumen Gentium, n.16) jassigurana, li "Alla nnifsu mhux il-bogħod minn dawk li jfittxu

permezz ta' dellijiet u ta' xbiehat, xi Alla mhux magħruf, għaliex Huwa jagħti lil kulhadd il-hajja, in-nifs u kollox (Atti 17, 25-28), u bhala Salvatur irid li l-bnedmin kollha jsalvaw" (I Tim 2,4).

Il-Gwida għad-djalogu inter-religjuż maħruġa fil-21 ta' Settembru 1967 mis-Segretarjat tal-Vatikan għal dawk li ma humiex insara tfakkarna li "Jistghu jaslu għas-salvazzjoni, anki dawk li mingħajr ebda htija tagħhom, ma jafux bil-vanġelu ta' Kristu u bil-Knisja, iżda sinčerament ifittxu lil Alla u huma mmexxija bil-grazzja".

Il-Hidma Missjunarja tal-Knisja

Il-Konċilju Vatikani II fil-kostituzzjoni "Lumen Gentium," (n.16) jgħalliem li "Il-Knisja biex iġġib 'l quddiem il-glorja ta' Alla u s-salvazzjoni tal-bnedmin kollha, waqt li tiftakar fil-kmand ta' Kristu li jghid 'Xandru l-bxara t-tajba lill-holqien kollu' tiefu hsieb li tmexxi 'l quddiem b'herqa l-missjonijiet".

Fid-Digriet "Ad Gentes" (n.6) insibu, "Missjonijiet huwa l-isem li komunement jingħata lil dawk l-inizjattivi tal-habbara ta' l-Evanġelju li jintbaġħtu mill-Knisja mad-dinja kollha bid-dmir li jxandru l-Evanġelju u jwaqqfu l-Knisja stess fost il-ġnus u l-ġemgħat li għadhom ma jagħrfux lil Kristu".

Kif jinnota l-Katekizmu tal-Knisja Kattolika (n.848-849) huwa dmir (essenzjali) tal-Knisja u fl-istess hin wkoll dritt sagrosant tagħha, li tevanġelizza lil bnedmin kollha. Din il-hidma tal-Knisja, Kristu wera l-htieġa tagħha, meta kkmanda lill-Appostli: "Morru mela, aghmlu dixxipli mill-ġnus kollha, u għammduhom fl-isem tal-Missier u ta' l-Iben u ta' l-Ispirtu s-Santu, u għallmuhom iħarsu dak kollu li ordnajtkom jien" (Mt 28,19); "Morru fid-dinja kollha, xandru l-Evanġelju lill-holqien kollu" (Mk. 16,15).

Kif jghidilna l-Papa Piju XI, fl-enċiklika "Rerum Ecclesiae" tat-28 ta' Frar 1926 "Il-Knisja ma gietx imwaqqfa għal għan ieħor hlief biex filwaqt li twessgħa s-saltna ta' Kristu tagħti sehem lill-bnedmin kollha mill-frott tal-fidwa."

Hija responsabbiltà tal-membri kollha tal-Knisja Kattolika, kull wiehed skont il-post li jokkupa, li jinteressaw ruhhom mix-xogħol tat-tixrid ta' l-Evanġelju li jsir fil-missjonijiet. Animati mill-imħabba lejn Alla, u lejn għajrhom, il-kattoliči għandhom iħossu d-dmir, li jħabirku sabiex id-don tal-fidi li rčivew huma, jitwassal ukoll lill-bnedmin l-oħra, u b'hekk tinftaħ għalihom it-triq li twassal għall-hena ta' dejjem. Mela, l-insara għandhom jghinu lill-missjonijiet bit-talb, bis-sagrificċji li joffru għalihom u billi juru ġenerozità magħhom.

Fost l-ghajjuniet ta' kull għamla li jingħataw lill-missjonijiet, lill-Opri Missjunarji Pontifičji, "jisthoq l-ewwel post, għaliex huma l-mezz kemm biex jimlew il-fidili, sa mindu jkunu tfal, bi spirtu tassew universali u missjunarju, kemm biex jiġbru b' mod sewwa, l-fondi li jmorru għall-ġid tal-missjonijiet kollha, u jitqassmu skont il-htieġa ta' kull waħda (Ad Gentes, n. 38).

Il-Konċilju Vatikani II, fid-digriet "Nostra Aetate" (n.2) jghid "Il-Knisja thabbar, anzi hija fid-dmir li thabbar bla waqfien, lil Kristu li hu 'it-triq, il-verità u l-hajja" (Ġw 14,16) li fih il-bnedmin isibu l-milja tal-hajja religjuża u li fih Alla reġa' habbeb kollox mill-ġdid miegħu nnifsu. "Il-Knisja tixtieq li l-bnedmin kollha jsibu dik it-triq u jimxu fiha".

Il-Konċilju Vatikani II, għalhekk jenfasizza d-dmir universali ta' l-insara kollha li jieħdu sehem fl-attività missjunarja tal-Knisja. Biex inkunu nixbhu verament lil Kristu, mhux biżżejjed insiehbuh fil-qima u l-ubbidjenza filjali lejn il-Missier, iżda wkoll li ningħaqdu miegħu fil-missjoni tieghu li ssalva d-dinja.


(jissokta)

**FOLKLOR
GĦAWDXI**

*Anton F. Attard
jirrakkonta
u jfisser...*

drawwriet missirijietna

© Anton F. Attard



IS-SNAJJA' QODMA F'GHAWDEX

(*It-Tmintax-il Parti*)

FRAN U HOBŻ

1. Hġiel mill-Imghoddi

Fran fil-Gran Kastell

Fejn inbena l-ewwel forn f'Ghawdex ma nistghux ngħidu. Imma fil-Gran Kastell kien hemm il-fran ukoll minkejja ċ-ċokon tiegħu. Infatti nsibu li fis-seklu 16 kienet inqalghet tilwima għax xi hadd beda jibni forn qrib ħafna tat-tieqa ta' wiehed mill-girien. Dan ipprotesta ma' l-awtoritajiet għax id-duhħan kien se jidhollu fid-dar. Liġi miktuba ma kienx hemm. Ikkonsultaw il-bandi u ssejjaħ ukoll Andrea de Santoro biex jixhed x'kienet il-konswetudni jew id-drawwa f'kazijiet bħal dan. U de Santoro xehed li l-forn irid ikun tlett ixbar imbiegħed mill-ħajt diviżorju. Din il-konswetudni kellha s-saħħa ta' liġi u għalhekk minn dak in-nhar 'il quddiem saret regolament.¹

Żewġ Kwalitajiet ta' Hobż

Skond Bandu tal-10 ta' Ottubru, 1586, dak iż-żmien kien hemm żewġ kwalitajiet ta' hobż. Kien hemm il-hobż tal-qamħ, li kien jiżen tlettax-il uqija (26.46 grammi jew kemm kemm aktar minn kwart u nofs), u hobż tal-mahlut, tal-qamħ u tax-xgħir, ta' lewn kannella ċar. Dan kien jiżen ħmistax-il uqija (0.397 ta' kilogramm jew man-nofs artal). Dawn iż-żewġ tipi ta' hobż kienu jinbiegħu l-istess, żewġ grani jew ħabbtejn, meta l-paga kienet 40 ħabba (3 soldi u 4 ħabbiet jew 3.3 ewrocentezmi) kull jum. Minbarra li kien ikun nieqes mill-piż, dak iż-żmien il-hobż mhux dejjem kien ikun imsajjar sewwa, għandu mnejn minħabba nuqqas ta' ħatab għalkemm id-dokument ma jgħidx għaliex.²

Il-Furnar Jacobo Greco

Fis-sena 1592 insibu furnar imsemmi b'ismu, ċertu Jacobo Greco (Ġakobb Grech jew Ġakbu Grech). Dan kien għamel offerta lill-*Universitas* ta' Ghawdex, li kienet il-Gvern Lokali tal-gżira. Dan offra li jkabbar il-hobż b' uqija u jagħmel hobż ta' tlettax-il uqija (mela kien ċkien!), imsajjar sewwa u jibqa'

jbigħu bil-prezz ta' qabel, basta l-*Universitas* toffrilu modd (*salma*) qamħ fi dqiq kull jum. Il-ħatab u l-injam kien se jagħmel tajjeb għalihom hu. Il-gurati laqgħu l-offerta. Milli jidher dan Jacobo Greco kellu forn kbir mhux ħazin għalkemm id-dokument ma jsemmi xejn.³

Hobż b'Ilma Pur

Minħabba n-natura tax-xogħol jidher li fis-seklu 16 l-akbar għadd ta' fran kienu jinsabu r-Rabat. Izda milli jidher xi hadd kien qiegħed jinqeda bl-ilma tal-bjar b'abbuż għax l-ilma tal-bjar jista' jkun ikkontaminat u mniġġes. Hobż magħgun b'dan l-ilma seta' jkun ta' periklu għas-saħħa tal-poplu. L-akkattapani kienu dejjem għassa għall-kwalità ta' ikel li jinbiegħ għal dawk li huma piż, kwalità u prezz. Għalhekk, fis-6 ta' Settembru, 1592, ħareġ bandu biex hadd ma juza iżjed ilma tal-bjar għall-għagna tal-hobż, imma dan l-ilma kellhom imorru jgibuh mill-Għajn il-Kbira fit-truf tar-Rabat, kif nafu, fit-triq li tiegħu għax-Xlendi.⁴

Il-Gran Kastell: il-Belt, iċ-Ċentru Abitat tal-Gżira Ghawdxija

Fis-seklu 16 u 17 il-Gran Kastell, magħruf bħala "Il-Belt" kien għadu ċ-ċentru abitat tal-gżira Ghawdxija. Għalhekk il-furnara kienu jfittxu li jmorru jbigħu l-hobż hemmhekk, għax hemm kienet toqgħod il-maġġoranza tal-popolazzjoni. Dan seta' holoq iffullar żejjed u kwistjonijiet bla bżonn. Għalhekk l-akkattapani riedu li jirregulaw din il-ħaġa wkoll. Għalhekk, f'Settembru, 1698, ħareġ bandu biex il-panettieri (dawk li jbigħu l-hobż) imorru jbigħu l-hobż hemmhekk meta jmisshom biss u hekk il-bejgħ tal-hobż fil-Kastell gie rregulat.⁵

Iżjed Ismijiet ta' Furnara

Minn dokument iffirmat fis-sena 1703 insiru nafu b'ħames furnara ohra li kienu jahdmu f'Ghawdex dik il-ħabta tal-bidu tas-seklu 18. Dawn kienu Ġużeppi Cumbo, Marija Sultana, Maruzza Farrugia, Ambroġ Vella u Mikiel Borg.

Skont dan id-dokument, dawn il-furnara, li kien irranga magħhom Vittorio Grech, wiehed mis-servi tal-Palazz tal-Gvernatur, kellhom jipprovdu l-hobż għall-*Piazza d'Armi* jew il-gwarniġjon ta' suldati li kienu jiehdu hsieb id-difiża ta' Ghawdex taht dawn il-kondizzjonijiet:

1. Iridu jipprovdu l-hobż kull jum, Hdud u festi inkluzi.
2. Iridu jaħdmu hobż tal-qamh.
3. Kull hobża trid tkun tiżen tlettax-il uqija.
4. Il-hobż irid ikun magħgun tajjeb u moħmi sewwa bħal dik il-hobża li kienet saret mill-furnara fil-preżenza ta' l-akkattapani, l-uffiċjal responsabbli mill-kwalità ta' l-ikel u mill-indafa fis-suq.
5. Min se jintrabat li jagħmel il-hobż lill-*Piazza* u mbagħad jonqos li jagħmel hekk, jehel multa ta' hmistax-ir rbieghi (2s jew 10c jew 25 ewroċenteżmu) li kellha tittiehed kollha mill-*Universitas*.

Il-prezz tal-hobż ma jidherx għax dan kellu jkun dak li kien fis-seħh dik il-ħabta.⁶

Mill-Qamh u x-Xgħir sal-Hobż

Mid-dokumenti miktuba fil-15 u fis-26 ta' Ottubru, 1703, insiru nafu minfejn u kif kien jasal il-hobż għand il-poplu Ghawdexi ta' dak iż-żmien.

Il-qamh, ix-xgħir u l-maħlut kien jiġi impurtat mill-Gvern. L-*Universitas* jew Gvern Lokali ta' Ghawdex kienet tixtri kemm ikollha bżonn għall-popolazzjoni Ghawdexija, u taħżnu fil-imħażen u l-fosos li kien hemm fil-Gran Kastell.

Il-qamh kien imbagħad jinbiegħ bl-offerta lil min joffri l-iżjed biex hekk il-flus żejda li ddaħhal l-*Universitas* jitqiesu bħala taxa (imsejha *Il Bollo*) għat-tiswijiet tas-swar u l-ħlas tan-nies tad-Dejma.

Min jixtri l-qamh imbagħad kien ibiġhu lill-furnara, li l-ewwel kienu jiħnuh għand it-taħhan, imbagħad igħarbluh u jagħmluh dqiq u maħlut għall-hobż.

Meta nkitbu d-dokumenti li semmejna jidher li l-offerta li kienet saret kienet baxxa wisq. Għalhekk, fl-ittra tiegħu tas-26 ta' Ottubru, 1703, is-Siniskalk (is-Siniskalk kien il-Kavaliier li kien jikkmanda s-suldati) qal lill-*Universitas* ta' Ghawdex biex johorġu sejha oħra għall-offerti li kellha tiħabbar fil-Knisja Kollegġjata ta' Ghawdex, il-Matrici, fil-Gran Kastell, u fil-knisja parrokkjali ta' San Ġorġ tar-Rabat. Mill-fatt li s-sejha saret ukoll fil-knisja ta' San Ġorġ tar-Rabat, jidher li l-biża' mit-Torok kien naqas sew u n-nies kienu diġà bdew joqogħdu fi djar ikbar fis-subborg taċ-Cittadella.⁷

Il-Hobż fost il-Klassijiet Soċjali u fil-Furmarija

Għal skopijiet ta' kompletezza ngħidu xi haġa fuq kif kien jitqassam il-hobż fost il-klassijiet soċjali u fl-Isptar ta' l-Ordni tal-Kavaliieri, imsejjah il-Furmarija, jiġifieri s-*Sacra*



Infirmeria, l-Belt Valletta, Ilum Dar il-Mediterran.

Mela, dari kien hawn **hobż abjad** għall-klassijiet il-gholja u fl-Infirmerija ta' l-Ordni lill-Kavaliieri kienu jagħtuhom minn dan il-hobż abjad.

Kien hawn **hobż inqas abjad** għall-klassijiet tan-nofs. Mela lill-ħaddiema u lill-manwala kienu jagħtuhom minn dan il-hobż, **hobż tal-ħaddiema**.

Kien hawn ukoll **hobż tal-maħlut**, magħruf ukoll bħala **hobż ismar**, għall-klassijiet il-baxxi. Lill-habsin u lill-ilsiera kienu jagħtuhom minn dan il-hobż tal-maħlut.

Mela dari l-hobż kien għelm tal-klassi soċjali. Minn hekk tmisslet il-mistoqsija: Dak x'hobż jiekol? Jiġifieri, dak ta' liema klassi hu? Dak x'kostumi għandu?

Hobż ta' l-Oħxon

Kien hemm ukoll dari hobż imsejjah **hobż ta' l-oħxon** li x'aktarx kien ikun fih ingredjenti oħra estranji għal kollox għad-dqiq tal-qamh u tal-maħlut. Jista' jkun li kien xi tip ta' hobż għal meta kien jaqa' l-ġuħ. Imma dwar dan il-hobż hadd m'għaraf iġidli xejn.

(Jissokta)

¹ Rev. Joseph Bezzina, "Paġna mill-Arkivju Nazzjonali - 5. Regolament għall-bini tal-fran. (1575)" *Il-Hajja f'Ghawdex*, Mejju-Ġunju, 1992, p. 12.

² Idem, "Paġna mill-Arkivju Nazzjonali - 7. Hobż taht il-piż u kwalità fqira". *Il-Hajja f'Ghawdex*, Awwissu Settembru, 1992, p. 12.

³ Idem, "Paġna mill-Arkivju Nazzjonali - 10. Offerta ta' Hobż għall-Fqar 1592". *Il-Hajja f'Ghawdex*, Diċembru 1592.

⁴ Idem, "Ghawdex Erba' Mit Sena Ilu. Hobż b'Ilma Pur." *Il-Hajja f'Ghawdex*, Jannar, 1996, p. 16.


⁵ Idem, "Ghawdex Erba' Mit Sena Ilu. Il-Bejgħ tal-Hobż fiċ-Cittadella." *Il-Hajja f'Ghawdex*, Ottubru, 1998, p. 8.

⁶ Idem, "Mill-Arkivju Nazzjonali - 112. Proviżjon ta' Hobż lill-Pjazza." *Il-Hajja f'Ghawdex*. Frar, 2003, p. 23.

⁷ Idem, "Paġna mill-Arkivju Nazzjonali - 119. Il-*Bollo* fuq il-Hobż." *Il-Hajja f'Ghawdex*, Novembru, 2003, p. 23.

Kummentarju (3)


L-Ismijiet skont il-moda... Għax aħna moderni jew għax..?



kitba ta' MARCELL MIZZI

Sas-sena 1932 l-ismijiet tal-magħmudija kienu jkunu rreġistrati u mdahhlin fir-Registru Pubbliku jew bit-Taljan (il-biċċa l-kbira) jew bl-Ingliż. Minn dik is-sena bdew jinkitbu jew bl-Ingliż jew bil-Malti. It-Taljan kien jintuża wkoll fil-Qrati sewwa fil-kawzi ċivili jew kummerċjali kif ukoll fil-kawzi kriminali. Ix-xhieda kienu jixhdu bil-Malti (jew fil-każ tal-barranin bil-lingwa tagħhom) u meta meħtieġ bl-interpretu) imma kienu miktubin fil-proċess bit-Taljan.

L-ismijiet kienu jkunu tal-qaddisin l-aktar magħrufin u vvenerati fl-inhawi fejn kienu joqogħdu l-ġenituri. Biex insemmu xi eżempji: fix-Xewkija ma kontx issib familja li fiha ma jkunx hemm Giovanni jew Giovanna (bit-Taljan l-ortografija). Ir-Rabat l-aktar ismijiet li kont issib, barra Maria u Giuseppe li kienu l-iżjed komuni f'Malta u Għawdex, kienu Antonio u Francesco (venerati l-iżjed minnies li jmorru l-knisja tal-Patrijiet Franġiskani li għandna r-Rabat), Giorgio u Giorgia mhabba l-parruċċani tal-knisja ta' San Ġorġ.




Dawk il-ġenituri li kienu jiffrekwentaw il-knisja tal-Patrijiet Agostinjani ma tantx kienu jsemmu lis-subien tagħhom Agostino, imma lis-subien kienu jsemmuhom Nicola, għax kien hawn devozzjoni kbira lil San Nikola ta' Tolentino. Fil-parroċċa tax-Xagħra għandna hafna Vittorio u Maria Vittoria (dari hekk kienu mdahhlin fir-Registru Pubbliku) – illum Victor u Vicky. In-Nadur hemm hafna rġiel u subien Pietru Pawl, Peter Paul, Peter, u Paul. F'Ta' Kerċem hemm hafna Girgor u Gregory; fil-parroċċa ta' San Lawrenz hemm Wenzu, Wenza, Lorry, Lawrenz.

Barra dawn li semmejt s'issa kien hawn ukoll ismijiet inqas komuni. Nibda b'ismi. Fir-Rabat kienu jingħaddu fuq id wahda l-"marċellijiet". Kien hawn familja li kienu jsibuha "Ta' Marċell" – l-isem sar laqam. Kien hawn familja bil-laqam "Ta' Munda", kellha nanna, bużnanna jisimha Rajmonda. Familja oħra "Ta' Dijonora". Dan l-isem kien hekk? Forsi kien Eleonora, ma nafx. Niftakar hajjat li kellu l-ħanut (xi sebgħin sena ilu) fi Triq Arċipriet Cassar, qrib fejn tibda Pjazza Santa Sabina, fir-Rabat. Hu u ħutu kellhom il-laqam "Ta' Fissa" għax ommhom jew antenatal tagħhom kien jisimha Kurċifissa. Hekk ukoll, il-familja ta' Ettore saret "t'Ettru".

Dari kien hawn devozzjoni għall-"korpi santi" li nsibu f'xi knejjes – fdalijiet ta' martri ta' żmien il-persekuzzjonijiet mill-imperaturi ta' Ruma, minn Neruni sa Dijoklezjanu li kienu midfunin ġol-katakombi: Koronato (Kurun), Fortunato (Fortun), Onorato, Anastasia, Filomena (Fiela). Hemm oħrajn? Hemm ukoll Eucaristico/a (Karistu, Karista).

Dawn l-ismijiet ta' qaddisin issa għall-Maltin u l-Ghawdxin m'għadhomx "sbieħ". Qed tinqata' d-drawwa li nsemmu lil uliedna għan-nanniet jew għal xi ziju / zija li jkunu mietu. Issa dahħalna l-ismijiet tal-filmstars Amerikani li hafna minnhom anqas ikun l-isem propju tagħhom. Kontu tafu li l-attur famuż tal-Westerns, John Wayne, dan ismu kien biss *stage name*? Ismu propju kien Marion Morrison (1901 – 1979). Imma issa għandna tfal jisimhom Wayne. Għandna Darren, Clint, Shawn, Ivy, Chloe, Brandon, Bradley.

Għandna wkoll ismijiet ta' qaddisin imma b'lingwi barranin. Min semma "Shawn" kien jaf li bl-ilsien Irlandiż l-isem "Ġanni" jinqara Xôn imma jinkiteb "Sean"? Għandna mill-Ispanjol "Juanito" u "Anita" (Ġanninu u Annina), Annozzi (kif kienu jgħidu dari, imqassra tiġi



“Nozzi”). Hekk sirna internazzjonali mhux Maltin u Ghawdxin. Tlifna karatteristika, wahda li kienet taghmilna Maltin u tiddistingwina. Jalla ma nitilfux ukoll ir-Reliġjon Nisranija.

It-Taljani ghandhon ismijiet ta' qaddisin: Giovanni, Luca, Gian-Luca, Marco, Pietro, Piero, Paolo, Massimo, Ferdinando, Elena, Alessia, Rita, Giovanna, Anna u oħrajn, kollha għall-qaddisin.

Ir-Russi kollha jsemmu'l uliedhom għall-qaddisin tal-Kalendarju Ortodoss. Wara r-Rivoluzzjoni Komunista tal-1917 kien hemm min ried isemmi 'l uliedu b'ismijiet meħudin mix-xjenza u t-teknoloġija. Imma l-kapijiet, ukoll dawg l-iżjed atej horox, baqghu bid-drawwa reliġjuża l-antika. L-ismijiet l-iżjed komuni huma: Ivan (Ġanni), Vladimir, Aleksej, Aleksander, Andrej, Anton, Anna, (Anita), Bogdàn, Vasilij (Bažilju), Pável (Pawlu), Pētr (tinqara Pjotr – Pietru), Sofija (li d-diminuttiv hu “Sonja”), Olegu Olga ... u oħrajn.

L-ismijiet ta' l-Ingliżi l-iżjed komuni huma : John, Jane, Thomas / Tom, Tony, William (Willy, Bill), Richard, Henry, Albert u oħrajn – kollha antiki.

Avolja ma tantx baqgħalhom rabta kattolika jew anglikana, il-ġenituri Ingliżi ma jivvintawx ismijiet strambi għal uliedhom.

Ahna l-Maltin post-moderni nafu iżjed minn kulhadd!!!

Varjazzjonijiet ta' ismijiet komuni f'Malta u Ghawdex:

- Ġiuzeppi (Ġuzepp, Žeppi, Joseph, Joe, Josef)
- Maria (Mary, Miriam, Mariam)
- Ġiovanni (Ġovan, John, Jean, Ian, Jan)
- Antonio (Anthony, Anton, Tony, Toni, Ninu, Antoine, Tonio)
- Michele (Michael, Mike, Kelinu, Kieli, Kejli)
- Michelangelo (Kalang)
- Francesco (Francis, France, Francois, Frank, Ċikku, Kikku)
- Francesca (Franca, Ċikka, Kikka, Franny)
- Paolo (Paul, Pawlinu, Polly, Pauline)
- Pietro (Peter, Pier, Pete)
- Tommaso (Thomas, Tommy, Majsi)
- Giacomo (James, Jack, Ġakbu, Jacob)
- Giorgio (George, Gorgi, Juri)
- Lorenzo (Lawrence, Wenzu, Enzo, Renzo, Lorrie)
- Vincenzo (Vincent, Vince, Ċensu)
- Marianna (Mary Anne, Mananni, Mirianne)
- Bartolomeo (Bart, Bertu)
- Gregorio (Gregory, Gregor, Girgor, Gori)
- Nicola (Nicholas, Niccolò, Nick, Koli, Kolinu)
- Andrea (Andrew, Andy, Indri, Indrija)
- Raimondu (Raymond, Ray, Mondu)

Alex Saliba
I.T Sales and Services
 65, Ta' Said Street Nadur, Gozo
 alexandersaliba@gmail.com
 Tel: 21 555 358 Mob: 99 864 262

Titwaqqaf il-“Fundazzjoni Mons. Isqof Nikol Cauchi”

Il-Hadd, l-1 ta' Marzu, il-Knisja f'Ghawdex iltaqgħet fil-Katidral madwar l-E.T. Mons. Nikol Cauchi, Isqof Emeritus t'Ghawdex, biex tiċcelebra quddiesa ta' radd il-hajr peress li l-Isqof Cauchi għalaq 80 sena. Flimkien mal-Isqof Cauchi kkonċelebraw l-Isqof t'Ghawdex Mons. Mario Grech, l-Arcisqof Emeritus Ġuzeppe Mercieca u numru sabiħ ta' sacerdoti u reliġjużi.

Digriet ta' Mons. Isqof Mario Grech, għall-Grazzja t'Alla u tas-Sede Apostolika, Isqof t'Ghawdex


Dak kollu li jagħmel parti mill-hajja tal-bniedem u tas-soċjetà jifforma l-kultura. Huwa għalhekk li l-Knisja temmen fid-djalogu bejn il-fidi u l-kultura, għax permezz ta' dan id-djalogu, l-Evangeliu jdawwal ir-realtà umana kollha. Fejn il-kultura tibqa' miftuma mill-Evangeliu, tkun kultura nieqsa; u fejn il-fidi ma ssirx kultura, tkun għadha fidi mhix milqugħa għal kollox, mhux maħsuba u mhux mgħixa b'fedeltà.



Huwa fatt magħruf li l-E.T. Mons Isqof Emeritus Nikol Ġ. Cauchi matul hajtu, imma partikularment matul l-episkopat tiegħu offra kontribut kbir biex isehħ dan id-djalogu bejn il-fidi u l-kultura. Il-formazzjoni li huwa kiseb fil-filosofija, fit-teoloġija u fis-soċjoloġija, l-interessi wiesgħin li dejjem wera f'suġġetti varji, bħalma huma l-letteratura, l-arti u l-politika, imma fuq kollox il-hajja interjuri ta' l-ispirtu, għenuh biex bil-kelma, bil-kitba u b'inizjattivi pastorali huwa mhux biss inxexxielu jippromovi dan id-djalogu bejn il-fidi u l-kultura, imma hajjar hafna oħrajn biex jiehdu sehem f'dan id-djalogu.



Konxji li kull ma jmur dan id-djalogu qed isir dejjem aktar mehtieg biex il-bniedem ikun jista' jaffronta sfidi godda, kemm biex il-patrimonju teoloġiku, storiku u letterarju ta' Mons Cauchi jibqa' rizorsa ta' taġħlim, kif ukoll biex fuq l-ispirazzjoni ta' Mons Cauchi l-Knisja lokali tibqa' mpenjata f'dan id-djalogu bejn il-fidi u l-kultura, qed inwaqqaf il-“**Fondazzjoni MONS ISQOF NIKOL CAUCHI**” biex iżzomm hajja t-tifkira ta' l-Isqof Cauchi, kif ukoll biex permezz ta' inizjattivi soċjo-kulturali u reliġjużi tippromovi dan id-djalogu bejn il-fidi u l-kultura. Napprova wkoll Statut li fuqu għandha titmexxa din il-Fondazzjoni.




Dan l-att qed issir b'turija ta' gratitudni, rispett u mħabba lejn l-Isqof Nikol Cauchi li llum qed jiċcelebra t-80 sena tiegħu.

Mogħti u ppubblikat illum, 1 ta' Marzu 2009, fil-Katidral tad-Djoċesi

+ Mario Grech
Isqof t'Ghawdex

Mons. Tarcisio Camilleri, f'isem il-Kulleġġ tal-Kappillani, jippreżenta 2000Ewro bħala l-ewwel donazzjoni għall-Fondazzjoni.

KOTBA




minn Ghawdex

ŻEWĠ KOTBA GHAT-TFAL FIS-SENA PAWLINA

Ippubblikati mil-'Lumen Christi Publications' u l-Kummissjoni Kateketika ta' Ghawdex; Gozo Press, 2009.

Fl-okkażjoni tas-Sena Pawlina ghadhom kemm harġu żewġ 'workbooks' tasew helwin ghat-tfal tagħna li bla dubju jissuktaw jaghtu lit-tfal iktar tagħrif dwar l-Appostlu tal-Ġnus imma b'mod tasew hafif. Dawn issibuhom għal bejgħ mil-Lumen Christi Media Centre ta' Triq Fortunato Mizzi Victoria. Fil-fatt wiehed minn dawn il-kotba huwa maħruġ minn Lumen Christi Publications. Għandu kitba ta' Dun Ġwann Sultana u disinji ta' Franca Vitali u editjar minn Dun Anton Sultana. Dan huwa **ktieb ta' tpingija ghat-tfal żghar bl-isem ta' "Il-Vjaġġatur ta' Ġesù - Pawlu"** u huwa ssettjat u stampat f'Ghawdex stess għand il-Gozo Press t'Għajnsielem. Jinbiegħ ewro u nofs. Jitratta l-hajja ta' San Pawl b'mod tasew ċar imqassma fi ħmistax-il episodju qasir; ma' kull episodju hemm 'sketch' iswed u abjad li jrid jimtela bil-kulur mit-tfal. Kemm il-qoxra ta' quddiem kif ukoll dik ta' wara huma bil-kulur. Ta' wara tista' wkoll isservi ta' għajjnuna lit-tfal meta jiġu biex jimlew l-istampi bil-kuluri.


It-tieni ktieb jismu "Fuq il-Passi ta' Pawlu" u dan huwa ktieb ta' attivitajiet ghat-tfal ibbażat fuq erba' vjaġġi tal-Appostlu. It-tfal isibu wkoll hafna tagħrif fuq San Pawl b'mod tasew hafif u indirett – mistoqsija u twegiba; imla l-vojt; crossword puzzles; aġhti l-kulur lil xi episodju mill-hajja ta' San Pawl; imla l-mappa u taħriġ iehor hafif u mexxej li żgur jedha u jgħallem. Jiswa biss żewġ ewro u maħruġ mill-Kummissjoni Kateketika fi ħdan id-Djoċesi ta' Ghawdex u ssettjat u stampat ukoll għand il-Gozo Press



t'Għajnsielem. Għandu addattament għall-Malti mill-Franciz minn Angele u Arnaud Bouvier, Ivan Farrugia u Antonia Sammut.

Taraw li bi tliet ewro u nofs tagħmel festa – tikseb żewġ kotba helwin u utli ghat-tfal f'din is-Sena Pawlina meta hemm tant x'titgħallem fuq dan l-Appostlu li għabilna l-fidi fis-sena 60 AD. Tasew Prosit lil Lumen Christi Publications li għal darba ohra qed terġa' tistampa materjal dwar San Pawl, din id-darba ghat-tfal. Is-Sena Pawlina tintemm fid-29 ta' Ġunju li ġej, festa tal-Imnarja u għalhekk ma nhalluhiex tghaddi bla ma nkunu nafu dak kollu li nistgħu dwar dan il-Missier tal-Maltin u l-Ghawdxin li l-Providenza riedet li jikkonvertina qabel ikompli triqtu għal Ruma Imperjali fejn ha l-martirju għall-Imgħallem li tant habb.

Kav. Joe M. Attard




SMUGGLER'S CAVE BAR • RESTAURANT • PIZZERIA Il-Menqa, Marsalforn, Gozo.


Tel: 21 551005 - 21 551983

Fax 21 559959

Full A La Carte Menu, Fresh Fish,
Take Away & Pizza.

HOME MADE PASTA IS OUR SPECIALITY





L-Imsallab fi Triqatna

Joseph W. Psaila jintervista lil George Cassar

B'liema għan twaqqfet f'Ghawdex xi snin ilu "L-Ghaqda Dilettanti Ġimgha l-Kbira" ?

L-għan ewlieni kien li nipromovu dak kollu li għandu x'jaqsam mal-folklor reliġjuż ta' pajjiżna, l-aktar iċ-ċelebrazzjonijiet tar-Randan, il-Ġimgha l-Kbira, u l-Għid.

X'inhuma l-inizjattivi li l-Ghaqda qiegħda twettaq biex tipprova tilhaq dan il-għan?

Sa mit-twaqqif tagħha fl-1997, l-għaqda organizzat diversi wirjiet fuq tema differenti. L-għan ta' dawn il-wirjiet dejjem ikun biex imperrċu x-xogħlijiet artistici ta' diversi artisti stabbiliti kif ukoll li nagħmlu l-kuraġġ lil dawk iż-żgħażaġh li għandhom talent artistiku u għadhom fil-bidu tal-karriera tagħhom.

Matul is-snin kienu diversi l-attivitatijiet li organizzajna fosthom *lectures*, kunċerti ta' mużika sagra kif ukoll xogħlijiet teatrali. Nemmnu li permezz ta' attivitatijiet varji, nistgħu nilhqu firxa wiesia ta' nies.

L-attivitatijiet tar-Randan li torganizza l-għaqda tagħna jiġu miġbura f'*festival* li ġie mghammed bl-isem *Easter Festival*. Dan il-festival jinkludi l-wirja li ta' kull sena l-Ghaqda tagħna torganizza fil-granet tar-Randan fis-swali tal-Ministeru għal Ghawdex, flimkien ma' diversi attivitatijiet ohra. Il-*festival* jilhaq il-qofol tiegħu bid-dramm *L-Imsallab Fi Triqatna* li issa nistgħu nġid li sar tradizzjoni ohra tar-Randan Ghawdexi. Tajjeb li nġid wkoll li din is-sena l-għaqda qed tfakkar l-għaxar anniversarju minn meta pproduċiet għall-ewwel darba d-dramm tal-passjoni. Dan sehh fl-1999, u d-dramm ġie mtellgħa fit-Teatru Don Bosco fi hdan l-Oratorju li jġib l-istess isem.

F'dawn l-aħhar snin fit-triqat tar-Rabat assistejna għal "L-Imsallab Fi Triqatna". Din hi 'pageant' iehor ma' tant ohrajn li jsir f'Malta u Ghawdex?

Tajjeb li nfakkru li dan kien l-ewwel dramma tax-xorta tiegħu fil-gzejjer Maltin. Nisthajjel tistaqsi mela d-drammi tal-passjoni m'ilmomx isiru minn żmien il-brodu. Hu veru, iżda li tagħmel dramma fit-triq u tinvolvi l-udjenza, ma kinitx xi haġa komuni. Ridna nesperimentaw bit-teatru tat-triq, teatru li ffit nies kienu għadhom esperimentaw bih qabel fil-gżira tattlett għoljiet. Hsibna li konna ser nagħmlu xi haġa ġdida iżda li ser tkun esperjenza ta' darba, esperjenza li ridna nagħmluha fl-okkażjoni tal-ġublew tas-sena 2000. Tant imnaxxiet, li spicċajna nagħmluha kull sena u kull sena jkun fiha sorpriża ġdida. Is-sodisfazzjon tagħna hu li wara ffit snin li bdejna nagħmlu din ir-rappreżentazzjoni fit-toroq, kienu diversi l-għaqdiet u s-soċjetajiet f'Malta li ppruvaw jimitaw dak li konna qed nagħmlu.

Staqqsejtni hix *pageant* iehor mad-diversi ohrajn li jkunu qed jittellgħu ma' l-erba' irjieh tal-gzejjer Maltin. Ir-risposta tiegħi hi le, dan li qed nagħmlu aħna hi xi haġa totalment differenti minn l-ohrajn kollha. L-ewwel nett, dan id-dramm qed jittellgħa fit-toroq u mhux fit-teatri jew f'xi knisja. It-tieni u l-aktar importanti, dan id-dramm jinvolvi lill-udjenza. In-nies li jiġu biex isegwu huma parti mill-istess dramma. Hu għalhekk li aħna l-organizzaturi nippermettu lill-ispettaturi jidhlu qrib l-atturi u f'ċerti xeni joqogħdu spalla ma' spalla mal-protagonisti ta' dan l-istess dramma.

Kif jirnexxielkom issibu kull sena atturi biex jiehdu sehem f'partijiet diversi tal-Passjoni?

Meta tellajna dan id-dramm fit-toroq għall-ewwel darba, jiġifieri fis-sena 2000, nistgħu nġid li kienet diffiċli li nippperswadu ċerti atturi biex jiehdu sehem. Jien ċert li dak inhar hafna beżgħu li ser nagħmlu ġennata u forsi

L-INTERVISTA


ser naqgħu għaċ-ċajt. Kienet biċċa xogħol iebša biex nikkonvinċu lil kulhadd li konna nafu x'qed nagħmlu u li konna ppreparati għal kull eventwalità. Bl-għajjnuna t'Alla, dik is-sena, fittex minn hawn u pperswadi minn hemm imexxielna nsibu *cast* biżżejjed biex stajna ntellgħu dan id-dramm. Wara l-ewwel edizzjoni, min fis-sena 2000 qagħad għaxar passi lura, fis-sena 2001 gie b'hegħga kbira u għamel minn kollox biex jipperswadina nkomplu b'din l-inizjattiva. Illum mhux talli m'hemm b'żonn nikkonvinċu lil atturi biex jieħdu sehem, iżda kull sena jkollna altru minn biżżejjed atturi biex intellgħu dan id-dramm.

Id-dramm jinvolvi hafna nies. Mhux biss atturi li jahdmu partijiet prinċipali, iżda hafna ohra li jahdmu partijiet sekondarji bħal appostli, suldati, poplu eċċ. Jkollna b'żonn ukoll ta' żewġ gruppi ta' żeffiena, kif ukoll *team* ta' nies li jieħdu hsieb l-organizzazzjoni kemm qabel kif ukoll waqt u wara l-istess rappreżentazzjoni.

Minn xi snin 'l hawn, gruppi ta' voluntiera minn diversi soċjetajiet minn Malta, jiġu biex jieħdu sehem. Fost dawn ta' min isemmi l-grupp tal-Ġimgha l-Kbira fi hdan il-Kazin San Gabriel ta' Hal Balzan, kif ukoll il-grupp *Legio X Fretensis*.

Il-fondi huma meħtieġa għal kull organizzazzjoni. L-Għaqda qieghda ssib għarfien u apprezzament minn min jista' jgħinha finanzjarjament?

L-akbar uġiegh ta' ras dejjem tkun kif ser niġbru l-fondi biex inkunu nistgħu nkomplu għaddejjin intellgħu dan id-dramm ta' kull sena. Għaqdiet żgħar bħal tagħna m'għandhomx il-kumdità finanzjarja li jistgħu jissograw ihallu minn ġewwa mingħajr ma jkollhom għajjnuna ta' xi *sponsor*. Illum għal kull għadma hawn mitt kelb u allura *sponsors* minn kumpaniji stabbiliti saru ferm diffiċli. Hafna




drabi mnalla jkunu għajnuniet żgħar li niksbu mill-Kunsill Lokali tal-Belt Victoria u minn entitajiet governattivi jew semi governattivi ohra biex inkampaw.

Kemm qieghda "L-Imsallab fi Triqatna" tingħata bixra ta' manifestazzjoni spiritwali, minbarra l-aspert spetakolari?

Fl-ewwel snin li bdejna ntellgħu dan id-dramm, xi ilsna hżiena, li minnhom insibu bl-abbundanza fi triqatna, kienu jirreferu għall-dan id-dramm bhala l-purċissjoni tal-Ġimgha l-Kbira ta' l-Oratorju. Dan għaliex l-għaqda ttellgħa dan id-dramm b'kollaborazzjoni fost l-ohrajn ma' l-Oratorju Don Bosco. Konxji mir-realtà sfortunata tal-Belt Victoria, fejn minhabba l-pika partigġjana li ma tafx issib kompromess jew raġuni, spiċċajna b'zewġ purċissjonijiet tal-Ġimgha l-Kbira, li mhux l-ewwel darba li kienu f'nofs kontroversja, qgħadna aktar b'seba' għajnejn, li dan id-dramm ma ntuhx bixra ta' purċissjoni. Irridu nżommu dejjem quddiem għajnejna li dan hu teatru tat-triq u permezz tat-teatru rridu nwasslu l-messaġġ tagħna. Din id-darba dan hu messaġġ spiritwali, din hi forma ohra ta' omelija. Omelija drammatizzata fejn il-kongregazzjoni qed tiehu sehem fid-drammatizzazzjoni tal-ġrajja.

Għalhekk nistieden lill-qarrejja ta' dan il-perjodiku, biex nhar is-Sibt 28 ta' Marzu jiġu fit-toroq ewlenin tal-Belt Victoria biex jassistu u jipparteċipaw f'dan id-dramm li jitlaq mill-Oratorju Don Bosco fis-7.30p.m.



BOGLAUTO LTD

Spare Parts

Batteries

Accessories

J.F. Kennedy Square, Victoria VCT 111, Gozo
Tel: 2155 1070 Fax: 2156 3073

Passiġġata Biblika - 44

"Int mela jekk inti qalb wahda miegħi, ilqgħu bħallikieku kont jien" (Filemon v.17).

ITTRA ŻGHIRA B'QALB KBIRA

Harsa qasira lejn it-Tagħlim fl-Ittra ta' San Pawl Appostlu lil Filemon

minn **Fr. Charles Buttigieg**

L-Ittra lil Filemon

L-ittra lil Filemon hija l-iqsar ittra ta' San Pawl, fiha 25 vers biss, bit-335 kelma kif insibu fl-original bil-Grieg. Tant hija qasira din l-ittra li hafna biblisti jtkellmu iktar minn nota jew biljett ta' rakkomandazzjoni minn ħabib għal ħabib (bl-Ingliż: *note jew postcard*). Minkejja dan, hija però l-iktar ittra personali ta' San Pawl. Fil-fatt tesprimi favur personali li San Pawl jixtieq mingħand wiehed ħabib tiegħu, nistrani għani minn Kolossi, Filemon, sabiex jilqa' lura mill-ġdid wiehed ilsir bl-isem ta' Onesimu (l-isem bil-Grieg ifisser 'utli') wara li dan kien ħarab minn għandu u mar fejn kien Pawlu: "ilqgħu qisu kont jien" (vers 17).

L-Ittra lil Filemon hija ukoll ittra soċjali u tagħti dawl fuq is-sitwazzjoni tad-dinja soċjali fl-ewwel seklu W.K., b'mod partikulari rigward ir-realtà mifruxa ta' l-iskjavitù fl-imperu Ruman. Kienu bosta dawk ilsira fid-djar ta' l-għonja u fil-palazzi, waqt li oħrajn kienu jaħdmu fuq ix-xwieni. Din kienet ingustizzja qawwija, li l-Knisja tal-bidu kellha thabbat wiċċha magħha. L-ittra aktarx inkitbet fl-istess żmien ta' l-Ittri lill-Efesin, lill-Filippin u lill-Kolossin, wara li San Pawl kien ħalla Malta u kien qiegħed miżmum taħt kustodja libera f'Ruma (infatti hija wahda



mill-ittri mill-habs), għaliex jissemmew Epafias, Aristarku, Demas, Luqa u fuq kolloxx Marku li hafna qabel kien infired minn miegħu u li f'dan iż-żmien kien f'Ruma: "Jiena Pawlu, priġunier għal Kristu" (v.1); "Jiena Pawlu, raġel xwejjah" (v.9). Mela madwar is-sena A.D. 62.

Mhabba ta' Missier Spiritwali

F'dan il-kuntest ta' din id-daqsxejn ta' ittra, naraw l-imhabba kbira ta' San Pawl bħala Missier Spiritwali għal Onesimu li kien lsir ta' Filemon u li issa bħala nistrani kien tassew 'utli' u ta' għajjnuna għalih: "qiegħed nitolbok bil-herqa għal ibni li jiena nissilt fil-ktajjen għal Onesimu" (v.10). Imhabba li tiżboq it-tbatija li minnha kien għaddej San Pawl waqt l-arrest tiegħu: "Xtaqt li kieku żammejtu miegħi biex kif jien fil-habs għall-Evangelju jdur bija minflok hu" (v.13). Onesimu (li jissemma ukoll f'Kolossin 4:9: "huna l-fidil u l-maħbub") aktarx li kien saraq xi haġa mingħand is-sid tiegħu u ħarab, għaliex San Pawl jikteb: "Jekk naqsek f'xi haġa jew għandu jagħtik, ixħet kolloxx fuqi" (v. 18).

Ma' Kristu m'hemmx aktar skjavi

San Pawl juri hawnhekk ir-rabta li għandu kull bniedem, anke l-ilsir ma' Kristu għaliex ilkoll ġejna mifdija (mehlusa) minnu. B'hekk jishaq fuq id-dinjità li kull bniedem ihaddan anke min hu ilsir. B'dan il-mod San Pawl kien qed iwissi kontra din l-ingustizzja qawwija ta' l-iskjavitù: "mhux aktar bħala ilsir imma xi haġa iktar minn ilsir, bħala huk l-għażiż: fuq kolloxx għalija, imma kemm iktar għalik, skont id-dinja u skont il-Mulej" (v.16). San Pawl jitlob issa lil Filemon biex mhux biss jahfer lil Onesimu, imma jilqgħu għandu mhux aktar bħala lsir imma bħala nistrani fi Kristu. Għalhekk Onesimu m'ghadux iktar lsir mahrub li jehtieg jirritorna għand sidu u jkun ikkastigat u mmarkat fuq ġismu, imma huwa bniedem b'dinjità ġdida u b'siġill nistrani, bil-marka ta' Kristu.

Ilkoll Ahwa fi Kristu

Minkejja li San Pawl kien skjav 'tal-ktajjen' f'Ruma, imma kien tassew hieles fi Kristu u dan kien l-Evangelju tal-Helsien, li huwa kien qed ixandar. Huwa għalhekk jitlob din ir-rikonċiljazzjoni ta' Filemon ma' Onesimu; sid u skjav ma' xulxin, għaliex huma tassew ahwa fi Kristu: "Dak li darba lilek ma kien jiswielek għal xejn issa jiswielnha kemm lili u kemm lilek. Iva hija nitolbok aghmilli dan il-pjaċir minhabba fil-Mulej" (v.20). Fi Kristu ma hemmx iktar



Hawn kien hawn belt li llum hija għalqa! Kull ma fadal mill-belt ta' Kolossi, fejn kien joqghod Filemon. Din il-belt inqerdet għal kollox b'terremot kbir xi sentejn wara li San Pawl kitiblu l-ittra! Il-hotba li tidher wara s-sigar hija radam li fadal.

skjav jew sid, imma ilkoll aħwa fiH u għalhekk imsejhin biex inkunu 'hielsa' billi 'naqdu' lil xulxin fl-imħabba: **"Permezz tal-fidi fi Kristu Ġesù intom ilkoll ulied Alla. Ghax intom ilkoll li tghammidtu fi Kristu, ilbistu, biex ngħidu hekk, il-hajja ta' Kristu nnifsu. Ma hemmx aktar x'jaghzel bejn Lhudi u Grieg, bejn ilsir u hieles, bejn raġel u mara; għax intom ilkoll haġa wahda fi Kristu Ġesù"** (Galatin 3:26-28).

Konklużjoni


Žgur li fuq it-talba ta' San Pawl, Filemon aċċetta lura mill-ġdid lil Onesimu mhux aktar bħala skjav imma bħala ħuh fi Kristu. Ftit żmien wara Kolossi nqerdet b'terremot qawwi. Aħna ukoll mistiedna sabiex nilqgħu lil xulxin tassew bħal aħwa, fil-waqt li nissieltu lkoll flimkien ħalli ngħelbu l-ktajjen ta' l-iskjavitù u ta' diversi ingustizzji fid-dinja tal-lum. **Kristu qam mill-mewt biex il-mewt, id-dnub, il-ħażen u kull ingustizzja ma jsaltnux għal dejjem; imma ssaltan il-hajja u l-verità għal dejjem.**

Biblijografija

- BARCLAY, J.M.G., "Paul, Philemon, and the Dilemma of Christian Slave Ownership", *NTS* 37 (1991) 161-166.
- BUCKLEY, T.W., *Apostle to the Nations. The Life and Letters of St. Paul*, Boston (MA) 1981.
- DERRET, J.D.M., "The Function of the Epistle to Philemon", *ZNW* 19 (1988) 85.
- GHIDELLI, C., *Un Anno con San Paolo, Lettera dell'Arcivescovo di Lanciano - Ortona per l'anno dedicato a San Paolo*, Torino 2008.
- GNILKA, J., *Der Philemonbrief*, HTKNT, Freiburg 1982.
- HEIL, J.P., "The Chiasmic Structure and Meaning of Paul's Letter to Philemon", *Biblica* 82 (2001) 178-206.
- MORESCHINI, C. - NORELLI, E., "The Letters of Paul and of the Pauline Tradition", in *Early Christian Greek and Latin Literature: A Literary History*, Peabody (MA) 2005.
- PATZIA, A., "Lettera a Filemone", in G.F. HAWTHORNE - R.P. MARTIN - D.G. REID (eds.), *Dizionario di Paolo e delle sue Lettere*, Torino 2000, 626-632.

RAYMOND CEFAL TAL-KELBA LTD.

- BUILDING CONTRACTOR
- CRANE &
GENERATOR HIRE



"RayRita", Triq it-Tempju, Qala, Gozo.
Tel: 2155 7847, 2156 2532 Mob: 9949 3169

Kummentarju (4)

Għaxar snin tal- "Gozo Tourism Association"



diskors taċ-chairman PAUL SCICLUNA

Għaddew għaxar snin minn meta din l-Assoċjazzjoni ġiet iffurmata. Nistgħu nqas li mix-xejn, is-settur turistiku f'Ghawdex imexxielu jingabar u jinghaqad flimkien taht kapp waħda u f'din l-għaqda għamel l-ewwel passi u mexxa 'l quddiem f'dawn il-ftit snin ta' ezistenza. Iva s-setturi kollha, u hawn irrid insemmihom, il-lukandi u *guest houses*, ristoranti u *bars*, stabbilimenti tas-*Self Catering* u *Real Estates*, Skejjeļ u *clubs* tad-*Diving*, mezzi ta' trasport u karozzi tal-kiri, attrazzjonijiet turistiċi u aġenziji ta' l-ivjaġġar, huma kollha rappreżentati f'din l-assoċjazzjoni u l-lehen tar-rappreżentanti tagħhom jinstema fuq mejda waħda.

Inqis ruhi ffortunat li kelli l-unur nagħti kontribut f'din l-Assoċjazzjoni mill-bidu nett u hawn irrid inrodd ħajr lil shabi tal-fiduċja li dejjem urew f'ija u ta' l-għajjnuna li sibt sabiex stajt immexxi din l-Assoċjazzjoni tul dawn l-aħħar sentejn. Illum qeġhdin miġbura hawn sabiex nagħtukom rendikont tal-ħidma li wettaqna matul is-sena li għadha kif għaddiet. Sena li kellha l-pożittiv tagħha, iżda l-aħħar xhur ġabu magħhom valanga ta' sfidi kbar. Diffikultajiet li hemm bżonn isibuna magħquda lkoll flimkien sabiex id-daqqiet, kbar kemm ikunu kbar, ma nhalluhomx ikissruna u jfarrkuna.

Ilkoll nafu x'inhu jiġri madwarna, riċessjoni mondjali, li ilha mis-snin għoxrin tas-seklu l-iehor ma jkun hawn bħalha u ekonomiji ta' pajjiżi ferm aktar f'saħħithom minna, jtkissru u preżentament hadd ma jaf fejn hu u x'ser joffri l-futur qarib.

L-isterlina li l-aktar taffettwa lil pajjiżna nizlet fl-inqas livell u dan żgur mhux ser jawguralna tajjeb, li preżentament għandna 48% tat-turisti ġejjin mil-Ingilterra. Smajnihom u rċivejtuhom it-talbiet minghand l-operaturi sabiex innaqqsu r-rati tagħna, iżda biż-żidiet kontinwi fil-liċenzji, pagi u spejjeż oħra, issa aktar u aktar b'rati ferm oghla ta' l-elettriku u l-ilma, nistgħu aħna nnaqqsu r-rati b'xi 30% bħal ma qed niġu mitluba minflok ma' nqas halli nirkupraw l-ispejjeż?

Il-kompetizzjoni madwarna hija kbira. Pajjiżi oħra għandhom l-istess sfidi. Aħna rridu noqgħodu ferm attenti, ma nistgħux nintelqu, iżda rridu naħdmu ferm aktar halli l-kurrent ma jnizżilniex l-isfel u jgornna miegħu. F'dawn l-aħħar għaxar snin, grazzi għal proposti w inizzjattivi mill-GTA sar żvilupp kbir f'Ghawdex. Mhux ser noqgħod insemmi dawn il-proġetti

wiehed wiehed, għax kulhadd jista' jara pajjiż aktar modern u attivitajiet li ma kinux isiru qabel.

Izda rrid nagħmel dawn l-osservazzjonijiet b'sens ta' dover u nippretendi li jiġu meħuda b'aktar rigoriżità mill-awtoritajiet. Il-GTA mill-bidu nett bdiem taħdem fuq tliet binarji li nemmen huma ferm importanti għas-settur turistiku. Dawn huma reklamar u l-promozzjoni tal-Gżira, it-titjib f'aċċessibbiltà kemm b'ajru u l-baħar kif ukoll miljorament fl-infrastruttura u l-prodott iġenerali.

Nibda mill-ewwel punt, u nistaqsi, kif qed isir ir-reklamar tal-Gżira tagħna? Prinċipalment niddependu mill-*Marketing Directorate* ta' l-Awtorità Maltija tat-Turizmu li l-gvern ċentrali jgħaddilha *budget* sostanzjali għal dan il-għan.

Għalkemm l-Awtorità Maltija tat-Turizmu tirreklama 'l Malta bħala destinazzjoni b'mod ġenerali, x'inhu tagħmel sabiex tirreklama lil Ghawdex separatament għax jippossiedi karatteristiċi li huma differenti minn ta' Malta? Qed jiġu sfruttati n-nieċeċ speċjalizzati t'Ghawdex u jinghataw prominenza? Qed jiġu mgħejjuna biżżejjed dawk l-operaturi li jinkludu lil Ghawdex fil-programmi tagħhom? Qed infittxu swieq ġodda u nħajru operaturi jinkludu lil Ghawdex? Il-Cruise liners, l-Incentive groups u l-iskejjeļ tal-lingwi ftit li xejn qed ingawdu minnhom. Nistaqsi wkoll, il-ġurnalisti u l-istazzjonijiet televiżivi li jiġu Malta, qed inwassluhom sa Ghawdex biex nuruhom x'toffri differenti din il-gżira?

Ilkoll naqblu li Ghawdex m'għandniex wisa u ma jifflax għal massa ta' turisti iżda minn naħa l-oħra, qed jirnexxielna niġbdu numru biżżejjed sabiex nimlew is-sodod li għandna fil-lukandi, *guesthouses*, vilel, *farmhouses* u l-appartamenti?

Mhux ha noqgħod insemmi figuri ta' kemm ġew turisti, iżda lkoll nafu li f'pajjiżna l-akbar sfida li għandna hi kif ser nimlew l-istaġun turistiku li tradizzjonalment magħruf fis-sajf, li jibda minn April sa Ottubru. Illum apparti mix-xhur prinċipali ta' Lulju u Awwissu, hafna minna qed isibu diffikultà sabiex jimlew ix-xhur l-oħra. Aħseb u ara x-xhur tax-xitwa.

Grazzi għas-suq domestiku, dan qed jgħin sabiex aħna l-operaturi jirnexxielna ntaffu ftit il-problema kbira fin-nuqqas ta' turisti barranin. Għalhekk irridu nieħdu ħsiebhom ukoll, nagħtuhom valur ta' li jħallsu, u nagħmluha faċli għalihom li jiġu jżuruna aktar frekwenti.

Nghaddi issa għall-aċċessibbiltà bejn il-gżejjer. Il-GTA ilha mill-bidu nett tinsisti li l-aċċessibbiltà hi l-aktar mezz importanti biex wiehed jasal fid-destinazzjoni. **Mhux biżżejjed it-trasport bil-baħar li f'dawn l-aħħar snin għamel passi kbar 'l quddiem. Izda rridu li jkun hawn servizz ieħor aktar komdu u faċli li wiehed jasal fid-destinazzjoni fi ftit hin. Servizz li hawn domanda għalih u kien jeżisti, sa sentejn ilu.**

Huwa fatt, li meta ftit snin ilu Malta hasset nuqqas ta' turisti, is-soluzzjoni kienet l-introduzzjoni ta' *Low Cost Airlines* u din l-inizjattiva fit-tkabbir ta' l-aċċessibbiltà, immedjatament ħalliet effett pożittiv. Idea li tista' tiġi addattata faċilment sabiex Ghawdex itejjed l-aċċessibbiltà. **L-appell tiegħi hu lil Awtorità biex malajr kemm jista' jkun, tiehu deċiżjoni fuq il-proposta ta' *L-Airstrip*, għax in-nuqqas tagħha qed tinħass hafna.** Din mhix xi haġa ġdida li qed ngħidu, għax meta kien hawn l-operazzjoni bl-ajru, f'sena waħda laħqet garret mas-sebghin elf persuna.

Intant, għalkemm semmejt li sar progress fit-trasport bil-baħar, nemmen li hemm lok għal titjib fl-operat. Huwa fatt li matul il-ġurnata l-vjaġġi huma frekwenti u adegwati, mhux daqshekk nistgħu ngħidu matul il-lejl. Illum bosta ajruplani jidhru Malta tard fil-għaxija u mal-lejl u għaldaqstant hemm bżonn li t-turist destinat għal Ghawdex ma nhalluħ jistenna sigħat f'*terminal* li jinsab fi stat primittiv u jiehu l-ewwel impressjoni hażina ta' pajjiżna.

Intant, meta ngħaddi għall-prodott, inhoss li għalkemm sar titjib, għad hemm bosta xi jsir speċjalment fir-rigward: tal-bajjiet, il-kampanja, iz-żamma ta' siti storiċi, l-inkonvinjent mill-kostruzzjoni, il-hsejjes u d-dhahen mill-inġenji, is-signs, it-toroq u l-indafa ingenerali.

Dawn huma affarijiet bażiċi għat-turist u jistenna li jsibhom kull fejn imur. Inutli li jkollna lukandi u stabbilimenti mill-aqwa. Niftakru li t-turist mhux ser joqgħod il-hin kollu ġewwa, iżda ha joħroġ iżur postijiet u jdur madwar il-gżira. Turist li jiehu impressjoni hażina mhux ser nergħu narawh b'għajnejna u hu l-aktar riklam hażin li nistgħu nagħmlu għal gżirina.

Intant, ahna hadna gost nisimghu lill-Prim Ministru, ftit xhur ilu jiddikjara lil Ghawdex bħala gżira Ekoloġika, għax ilkoll nafu li din ha ġġib magħha obligazzjonijiet u inizjattivi favur il-gżira tagħna. Izda sabiex nilhqu dan il-għan, irridu naħdmu u nirsistu ferm u ferm aktar biex din l-idea tajba mmens tiġi mwettqa a benefiċċju tagħna lkoll. Żgur li din ser iġġib magħha titjib fil-prodott turistiku u li l-punti li semmejt aktar qabel, speċjalment meljorament fl-ambjent u fl-indafa li kollha nixtiequha u minnha jgawdi magħna wkoll it-turist.

Importanti li l-kultura u t-tradizzjonijiet ta' għejxien inkomplu nsahħuom u ntejbuhom. Hawn bilfors irrid insemmi **l-problemi li nqalgħu matul is-sajf li għadda dwar l-imwejjed u s-siġġijiet li l-istabbilimenti tagħna għandhom fil-pjazez u postijiet turistiċi.** Il-GTA mhix favur li operaturi jaħdmu mingħajr il-permessi neċessarji, iżda bħal kull haġa oħra, **rridu naraw sistema faċli u ġusta,** mingħajr dewmien ta' snin biex wiehed jirregolarizza l-pożizzjoni tiegħu.

Jien qed insemmi din il-problema partikulari għax jidhri li u naħseb li lkoll naqblu, li r-ristoranti u l-*bars* tagħna tradizzjonalment kienu jservu barra u minflok il-banketti, bankijiet u mwejjed žġhar li konna nsibu, fiż-żminijiet tal-lum għandna għamara ta' barra aktar addattata.

Illum stedinna magħna uffiċjali mill-awtoritajiet responsabbli mill-permessi, sabiex jispjegawlna u jiċċaraw il-proċeduri neċessarji. Hudu din l-okkażjoni u nispera li kulhadd jifhem tajjeb u kull min għandu xi diffikultà jfittex jikkjarifika ma' dawn l-uffiċjali. Intant, **il-GTA ser tkompli tinsisti ma' l-Awtoritajiet sabiex ikun hawn entità waħda responsabbli mill-hruġ tal-permessi u dawn jinħarġu fi żmien raġjonevoli u mhux itulu s-snin.**


Sadattant, meta nara dawn l-isfidi quddiem għajnejja, inkun aktar konvint mill-proposta tal-GTA li ressqet lill-partiti politiċi qabel l-aħħar elezzjoni ġenerali, li Ghawdex għandu jkollu entità partikulari li jiehu hsieb is-settur turistiku Ghawdexi. Dak iż-żmien il-partiti wkoll qablu ma' proposta bħal din. Niftakru, **li l-problemi reġjonali ta' Ghawdex huma totalment differenti minn ta' Malta, għalhekk għandhom jiġu indirizzati separatament.** Ma nistgħux noqgħodu aktar passivi, iżda rridu li tittiehed azzjoni immedjata jekk lil Ghawdex irriduh ma jaqgħax lura u jimxi maż-żminijiet progressivi tal-lum.

Qabel intemm dan il-messaġġ, nitlobkom tkomplu ssostnu u temmnu fil-GTA. Bħal ma għidt fil-bidu, għaddew għaxar snin u għalkemm il-hidma tagħna hi fuq bażi volontarja, b'sodisfazzjon nista' ngħid li mrexxielna nweqqgħu hafna xogħol u proġetti siewja, u hemm ipplanati diversi inizjattivi interessanti għax-xhur u s-snin li ġejjin. Biżżejjed ngħidilkom **li applikajna għall-fondi mill-Unjoni Ewropea għal tliet proġetti ambizzjużi li huma, l-*Web Portal* fejn il-membri jkollhom l-oppurtunità li jillinkjaw u jirċievu l-*bookings* dirett; *Tourism Surveys* minn ditta ta' Awdituri li jsiru darbtejn fis-sena sabiex ikollna f'idejna figuri u stampa ċara kif ikun sejjer is-settur turistiku f'Ghawdex; kif ukoll il-produzzjoni ta' DVD biex jintuża speċifikament għall-promozzjoni t'Ghawdex fuq l-ajruplani ta' l-*Air Malta*.** Izda sabiex dawn jitwettqu u jimexxu, apparti l-finanzi, għandna bżonn insaħħu l-għaqda u l-kooperazzjoni ta' bejnietna. Ma jistax ikun li ġejna għal din il-laqgħa ġenerali u l-anqas hawn nominazzjonijiet biżżejjed biex jiġi fformat kunsill shih. **Faċli li wiehed jikkritika, iżda possibbli l-anqas hawn min hu dispost joffri servizz għal ġid ta' settur li qed jgħajjixna?**

Irrid ukoll nappella lill-awtoritajiet sabiex ikomplu jgħinu u jsostnu aktar lil din l-Assoċjazzjoni. Mingħajr l-għajnuna ma jkunx possibbli għalina li ntejbu s-servizzi tagħna. **Fil-fatt hemm bżonn tissaħħah l-amministrazzjoni jekk irridu l-inizjattivi jirnexxu u nkomplu nagħtu kontribut għal ġid ta' pajjiżna.**

Finalment ħajr lil kull min sostna u għen għas-suċċess ta' din l-assoċjazzjoni. Minn qalbi ngħid ukoll grazzi lill-membri li servew f'dan il-kunsill, tal-hin u l-impenn. Ħajr lill-amministratur ta' l-uffiċċju s-sinjura Joanne Formosa, *ċ-Chief Executive* s-sur George Borg, il-kaxxier is-sur Ludgard Gatt u l-*Vici Chairman* s-sur Amand Veranemman u mhux l-inqas s-segretarju ġenerali s-sur Joe Muscat, tad-dedikazzjoni u l-impenn, li wettaqtu matul is-sena kollha. Grazie!

L-ewwel turisti fil-Ġgantija



Tribuna of the Tempio dei Giganti.

L-inċiżjoni li qiegħed nipubblika illum hija meħuda mill-atti tas-Socjetà ta' l-Antikwarji ta' Londra u li giet stampata f' *Archaeologia: or Miscellaneous Tracts relating to Antiquity* u ġgħib id-data tat-23 ta' April 1829. Din l-inċiżjoni takkumpanja żewġ inċiżjonijiet oħra li diġà tkellimt dwarhom fl-artiklu numru 2 ta' din is-sensiela.

L-inċiżjoni turi t-tempju l-kbir tal-Ġgantija magħruf bħala tat-tramuntana li kien għadu kif ġie skavat jew aħjar innaddaf mit-terrapien. Fiha jidher ukoll bosta ġebel maħdum u dekorat f'diversi postijiet fit-tempju u li sfortunatament ġie meqrud matul is-snin. F'din l-inċiżjoni naraw li t-tempju ż-żgħir li qiegħed fuq in-naħa tal-lemin tat-tempju l-kbir kien għadu ma ġiex innaddaf u fil-fatt tidher biss tumbata b'xi ġebel kbir hiergħ minn fuq. Interessanti wkoll il-fatt li jidher il-passaġġ li kien iwassal għat-tempju minn qalb l-għelieqi kif ukoll il-knisja l-qadima tax-Xagħra u l-miżna li għadha magħna sal-lum. Jidhru wkoll żewġ Ghawdxin bl-ilbies tradizzjonali tal-kampanja; ir-raġel bil-qalziet u s-sidrija tal-qoton u bil-horġa fuq spalltu u bil-barjola f'rasu, filwaqt li l-mara liebsa ċ-ċulqana u filwaqt li ġgħorr tagħbija fuq rasha għandha wkoll tarbija f'idejha. Din hija x'aktarx l-ewwel veduta li teżisti tal-Ġgantija wara li kienet giet innaddafa fil-bidu tas-seklu dsatax.


L-awtur ta' din il-veduta huwa Captain William Henry Smyth li wara lahaq ammirall fil-flotta Inġliża u li għamel diversi studji f'Malta u Ghawdex fil-bidu tas-seklu dsatax. Sfortunatament in-noti u l-qisien li ha fuq il-post kien tahom lil Kurunell John Otto Bayer li kien il-Gvernatur residenti

ta' Ghawdex u li miet qabel lahaq ippubblika din l-informazzjoni. Għaldaqstant Smyth ippubblika tliet veduti interessanti hafna tax-Xagħra imma mingħajr ebda dettall. F'dan in-nuqqas ser ikollo nirreferi għall-kitbiet ta' viżitatur ieħor li żar lil Ghawdex fl-istess żmien u li halla deskrizzjoni interessanti. Dan kien il-vjaġġatur u kittieb Germaniż il-Princep Herman Pückler-Muscau li kien ukoll viċi-konslu fi Tripli. Se ngħib parti milli kiteb kelma b'kelma għaliex hija interessanti ferm u tiffa' dawl fuq l-istorja bikrija tal-iskav tal-Ġgantija:

"Hafna mill-iskavi saru bejn l-1821 u l-1823 bit-tahbit tas-Sur Somerville () il-forma tal-binja hija unita u huwa kkalkulat li għandha medda ta' 1600 pied kwadru. Sfortunatament wieħed dejjem ikollu jwahħal fil-gvern li minhabba l-viżjoni qasira dwar l-ekonomija tiegħu, ix-xogħol ma tkomplexx u dan kellu effetti diżastrużi; dan it-tempju, monument li l-qies tiegħu m'hawn imkien bħalu, diġà insteraqlu hafna mit-tiżjin tiegħu, hafna ġebel kbir ittiehed min-nies tal-lokal u ġie mkisser fi bċejjeċ żgħar biex bihom jibnu l-griebeġ tagħhom. Li kieku dan kollu gara f'xi stat tal-Germanja wieħed kien forsi jasal biex jagħlaq għajn wahda, iżda f'pajjiż mmexxi mill-Gran Brittanja, x'misthija!"*

L-inċiżjoni hija intitolata *Tribuna of the "Tempio dei Giganti"*. Hija mmarkata bħala Plate XXII u giet imnaqqxa minn James Basire. Il-qisien tagħha huma 176mm x 245mm.

(*) *James Somerville kien it-tieni maġistrat Inġliż li ġie appuntat għal Ghawdex u fi żmien iż-żjara ta' Pückler-Muscau kien l-awtorità ewlenija tal-gżira ta' Ghawdex.*



Ghawdex 300 sena ilu

Pagna mill-Arkivju Nazzjonali - 172

Ricerka ta
Joseph Bezzina
© 2009

Flus foloz f'Ghawdex?

Id-dokument numru mija u tnejn u sebghin li qeghdin nippubblikaw f'din is-sensjela ta' pagni mill-Arkivju Nazzjonali ta' Ghawdex hija ittra mibghuta min-Nutar Giuseppe Fenech lill-gurati ta' l-Università ta' Ghawdex dwar hlasijiet li kienu saru. L-ittra hija ddatata 18 ta' Marzu, 1709. Tinsab fil-ghaxar volum ta' l-Acta ta' l-Universitas Gaudisii, il-Gvern Reġjunali ta' Ghawdex fi żmien il-Kavaliieri ta' San Ġwann (1530–1798), manetta (1708–1709), folju 58r (NAG, UG, Acta, 10/1708–1709, f. 58r).


Din hi t-traskrizzjoni ta' l-ittra:

Riceverei hieri da Pronotario Giacomo Magro li Scudi cinquecento sessanta sette, tari tre, e grani sedici che Vostre Signorie nella loro favoritissima in data delli sedici cadente mi significano dei quali ho restituito al medesimo Pronotario Scudi due dei quali havevo havuto qualche sospetto per cambiarli costi e mi riportai di nuovo, e procurerò di fare li dovuti pagamenti a' questi Signori partecipanti di codesta massa mentre da alcuni di loro sin oggi mi furono fatte più e più istanze per havere i loro dovuti pagamenti per altro non proprii, ma come procuratori et esatori e perchè tutta la moneta la maggior consiste in rame ne dubito molto che in conservatoria avevo qualche sinistro incontro nella moneta che la mandino a riconoscere nella zecca con tutto che io selo revistò una per una li Scudi 4; e nel peso dell'oro et argento e del tutto partecipato alla V.A.S. et in haver finito le solite ricevute li manderò queste e quelle dell'anno passato in note segregate come all' debito mio, che quanto li devo dire su tal particolare et afferendomi sempre pronto a' di loro stimatissimi comandi. Mi confermo...

Nhar is-16 ta' Marzu, 1709 – tliet mitt sena ilu – il-Ġurati ta' Ghawdex baghtu s-somma ta' 567 Skut, tlieta rbghajja, u sittax-il habba lin-Nutar Giuseppe Fenech. Nafu, minn korrispondenza oħra, li dan kien hlas għall-vettovaglie, jigifieri oġġetti ta' l-ikel aktarx importati minn Sqallija. In-Nutar Fenech irrisponda lill-Ġurati b'din l-ittra tat-18 ta' Marzu.

In-Nutar għarraf lill-ġurati li l-flus li baghtulu minn Ghawdex permezz tal-Protonotarju Giacomo Magro kienu waslulu u hu kien għodhom fil-preżenza tiegħu. Waqt il-ghadd, għieh dubju fuq żewġ muniti ta' skut – muniti li kienu tal-fidda – u, fil-fatt, raddhom lura lil Magro. Aktarx, li dan kif kien il-Belt Valletta irnexxielu jibdilhom x'imkien ma' żewġ muniti oħra simili, għax in-Nutar Fenech kitbilhom li eventwalment għablu lura żewġ skuti.

In-Nutar Fenech għarraf lill-ġurati li dawk li kellhom jiehdu l-flus, jigifieri r-rappreżentanti Malta ta' xi esportaturi Sqallin ta' ikel, kienu ħadulu moħħu għall-ħlas. Ma tahomx tort, għax qalilhom, dawn ma kinux flus għalihom iżda għall-esportaturi li fil-fatt kienu jirrappreżentaw. Qalilhom ukoll li ċċekkja waħda waħda hu nnifsu il-muniti tar-ram. Dan għamlu għax kien ċert



li dawk li kienu sejrjn jircievu l-pagamenti kienu huma nnifishom sejrjn iż-Żekka tal-Ordni biex jikkontrollawhom huma stess. Għamel attenzjoni speċjali għall-muniti ta' erba' skuti li kienu tal-fidda. Ma riedx li jinqalagħlu xi nkwiet maż-Żekka fuq hekk. Qallilhom ukoll li ċċekkja l-piż tal-muniti kollha tal-fidda u tad-deheb. Muniti ta' hames skuti jew iktar kienu tad-deheb.

In-Nutar Giuseppe Fenech għamel kollox kif suppost. Kien magħruf li minn żmien għal żmien kienu jiċċirkolaw Malta u Ghawdex muniti foloz – b'piż tal-fidda jew deheb nieqes jew imħallat mar-ram. Għalhekk ha l-prekawzjoni kollha meħtieġa biex ma jkollux inkwiet ma' l-awtorità.

Dun Ġużepp Diacono

2. Fundatur tas-Sorijiet ta' l-Istilla

Dun Ġużepp Diacono għen hafna biex jitwaqqfu s-Sorijiet Frangiskani, magħrufa bhala ta' l-Istilla.

M'iniex ser insemmi l-kronoloġija kollha, peress li huwa impossibbli li f'artiklu qasir issemmi l-hidma kollha, pass wara ieħor li għamel Dun Ġużepp Diacono. Iżda harsa hafifa turina kemm dan is-sacerdot huwa fundatur ta' din il-kongregazzjoni.

L-ewwel perijodu. (1880-1883). Grupp ta' xebbiet kienu jingabru fid-dar ta' Karmena Xerri, ispirati mill-kitbiet ta' Don Gasparre Olmi (1833-1913). Dan kien xerred ix-xewqa tal-Qalb ta' Ġesù lil Santa Margerita Marija Alacoque, li qalilha: *Irrid nighor madwar qalbi kuruna ta' tnax-il stilla magħmula mis-servi l-aktar maħbuba u l-aktar fidili.*

Dan il-grupp inbeda fir-Rabat minn Patri Pietro Digiorgi, li kien jgħallem fis-Seminarju ta' Ghawdex. Dan il-Ġizwita beda jiffirma din il-Kuruna ta' tnax-il Stilla, iżda peress li s-Superjuri tiegħu qalulu li kien ser jispiċċa minn Ghawdex, talab lil Dun Ġużepp Diacono biex jibda jiehu hsieb dan il-grupp. Dun Ġużepp ippresieda l-laqgħa tal-grupp fl-4 ta' Jannar 1878, fejn tkellem dwar l-għanijiet tal-grupp u dwar temi spiritwali. Għamilha ċara li għalkemm huwa qiegħed ihawwel, Alla huwa li jkabbar.


Il-grupp beda jikber u għalhekk beda jlaqqagħhom fil-knisja ta' Savina. Wara li organizzahom sewwa u qasamhom fi gruppi, Dun Ġużepp Diacono beda jinsisti magħhom li jsiru Terzjarji Frangiskani. Din il-kundizzjoni turina li huwa kellu f'moħħu proġett akbar. Issa, billi l-knisja ta' Savina ma kinitx taqdi sewwa l-htigijiet tal-għaqda, kera dar f'Għajn Qatet. Diacono semma din id-dar Casa di Carità – Dar il-Karità. Din id-dar ma kinitx isservi biss għal-laqgħat li bdew isiru aktar spiss, iżda dawn ix-xebbiet kienu jiltaqgħu hemm u jgħidu xi kelma, filwaqt li jaħdmu l-bizzilla. Dun Ġużepp kien ukoll ipittrilhom disinni tal-bizzilla. Mal-bidu tas-sena 1880 il-grupp beda jiltaqa' kuljum.

Imbagħad Dun Ġużepp għamel pass ieħor. Fil-15 ta' Awwissu 1880, nhar il-festa ta' Santa Marija, intgħazlu tmien xebbiet biex jibdwu jgħixu hajja komunitarja. Bhala formalità, għamel rikors lill-Isqof Pietru Pace. L-Isqof approvah nhar l-1 ta' Settembru 1880. Jidher li Diacono kellu f'moħħu li jdaħħal tnax-il xebba biss u t-tnax imwiielda f'Ghawdex. Fit-18 ta' Ottubru ta' l-istess sena mexxa l-ewwel vestizzjoni, li fiha kien hemm ħdax-il persuna.

F'dan iż-żmien insibu wkoll il-vestizzjoni ta' Virginia Debrincat jew, kif inhija magħrufa aħjar, Madre Margerita fl-20 ta' Frar 1881. Barra li kienet spiritwali, kellha kapacitajiet kbar u kienet taf it-Taljan u l-Franċiż. Barra li kienet tgħin f'xogħol ta' kitba, kienet tgħallem il-katekiżmu liż-żgħar u l-bizzilla lill-kbar.

Dun Ġużepp irnexxielu jikseb dar fil-qalba tar-Rabat, fejn illum hemm il-Casa Madre tas-Sorijiet ta' l-Istilla illum, flimkien ma' għnien kbir magħha. Hawnhekk huwa bena knisja wkoll, li giet iddedikata lill-Madonna Regina tal-Qalb ta' Ġesù.

It-tieni perijodu huwa bejn is-snin 1883-1886. F'dan iż-żmien, il-kongregazzjoni l-għdida bdiet tgawdi ċerta awtonomija. Il-kisba ta'



aktar awtonomija kienet tffisser li l-komunità kellha tkun aktar minn tnax u fiha jkun hemm xebbiet li ma kinux inweldin Ghawdex. Dan ifisser li kellu jbidel il-pjanijiet oriġinali tiegħu.


Sadannittant huwa kien imbiegħed minnhom, billi nħatar kappillan tal-Qala. Iżda xi whud għeru għalih, xterru xi għajdut fuqu, filwaqt li l-Isqof neħhielu kull fakultà spiritwali minn fuq is-Sorijiet. F'itra li kiteb lill-Madre Margerita wara li kienet eletta superjura għall-ewwel darba fit-22 ta' April 1887, jiktbilha dwar is-sitwazzjoni mwiegħra, iżda fl-istess hin jgħid li ma kienx iddispaċut.

It-tielet perijodu (1886-1924). Dan kien iż-żmien tal-firda totali. X'aktarx nhar it-8 ta' Ottubru 1887, Diacono bi spirtu ta' qtigh il-qalb u mgħobbi bid-djun, flimkien mal-imghaxijiet tagħhom, mar il-Casa Madre u pprova jibgħat is-Sorijiet id-dar tagħhom. Iżda Madre Margerita laqet giet minn Malta tard wara nofsinhar u sabet din ix-xena ma' wiċċha. Iżda hija, b'ton deċiż u umli, waqqfitu milli kien ser jagħmel u ndaħlet hija biex tmexxi l-kongregazzjoni l-għdida.


Iżda għalkemm tbiegħed mill-kongregazzjoni, din baqgħet f'qalbu u baqa' jhobbha.

Angelo Xuereb

(Din is-sensiela hija bbażata fuq il-ktieb "Dun Ġużepp Diacono", ta' Fr. Joseph Bezzina, kif ukoll il-ktieb "Ġabra ta' xi whud mill-kitbiet ta' Dun Ġużepp Diacono" u ta' Dokumenti oħra ta' l-ewwel komunità, maħruġ mis-Sorijiet Frangiskani tal-Qalb ta' Ġesù).



Kappelli Ghawdxin Online (1)



riċerka u kitba ta' SALVU FELICE PACE, sfp@mail.global.net.mt


Id-dilettanti tal-*melitensia* llum għandhom biċċa xogħol kbira, għax hemm mijiet ta' websajts li jew iżidu jew jikkumplimentaw din il-kollezzjoni diġà vasta ħafna. Meta qrajt dwar il-websajt www.kappellimaltin.com qatt ma stennejt daqshekk informazzjoni. Il-materjal huwa pprezentat b'mod attraenti u professjonali. Din hija websajt li żiedet il-valur tal-prodott Malti *online*.

Interessawni hafna n-numru ta' kappelli Ghawdxin li ġew inklużi fit-taqsim "Il-Kappelli".

Hawn issib lista twila ta' kappelli, bl-isem tagħhom kif ukoll fil-belt jew raħal fejn jinsabu. U Ghawdex huwa rappreżentat b'kappelli f'Għajnsielem, fl-Għarb, fil-Qala, f'Santa Luċija, fix-Xagħra u fix-Xlendi. Qabel ma nġhaddi għal xi tagħrif, nappella lil min hu nkarigat minn xi kappella li mhux qeghda f'din il-websajt biex jikkuntattja lill-awturi biex din ukoll tiġi mdahhla fis-sit. Dan huwa nkarigu li jistgħu jiehduh il-Kunsilli mingħajr wisq xogħol, għax x'aktarx li fil-websajts tagħhom għandhom informazzjoni dwar il-kappelli u knejjes fir-raħal jew belt tagħhom. Skantajt li l-kappella storika tal-Lunzjata għadha ma sabitx ruħha f'dan is-sit. L-istess nista' nġhid għall-kappella/bażilika tal-Madonna tal-Patroċinju fl-Għasri. Tagħrif qasir dwar dawn il-kappelli jinsab fil-websajt tal-Ministeru għal Ghawdex www.gozo.gov.mt. Hemm issib taqsim bl-isem Attrazzjonijiet, fosthom issib Kappelli.

Il-kappelli f'Ghawdex li s'issa qeghdin fil-websajt kappelli Maltin huma dawn: dik ta' Santa Ċeċilja f'Għajnsielem, ta' San Dimitri, Ta' Pinu u ta' San Publu fl-Għarb, dik tal-Kunċizzjoni u ta' l-Immakulata Kunċizzjoni magħrufa bħala Tal-Blat fil-Qala, ta' Santa Luċija f'Santa Luċija, ta' San Anton Abbati fix-Xagħra u tal-Madonna tal-Karmnu fix-Xlendi. Dwar kull kappella ssib l-istorja, tagħrif dwar xi leġġenda relatata mal-kappella, ritratt tal-kwadru titolari u fejn hemm xi kwadru jew statwa ta' importanza storika, issib ukoll kummenti minn esperti. La qed insemmi l-esperti ma nistax ma nsemmix is-serje ta' artikli li ssib fl-istess websajt bl-indirizz dirett www.kappellimaltin.com/html/artikli.html. Fi hsiebni li fix-xhur li ġejjin nidhol aktar fil-fond dwar il-kappelli Ghawdxin f'dan is-sit biex flimkien inkomplu niskopru l-valur tal-wirt u t-tradizzjoni li jinsab tant qrib djarna.

Il-websajt għandha wkoll għodda importanti biex tgħin lill-vizitatur jifhem dak li hemm miktub dwar dawn il-kappelli. Issib Glossarju b'gabra ta' 34 riferenza. Dan huwa importanti hafna għax hemm termini wżati fil-kummentarji



li llum ma jintużawx. X'uhud minn dawn it-termini jehdunha lura sekli shaħ, per eżempju, għal żmien il-piraterija jew għaž-żmien meta l-kenn f'xi kappella kienet iżżomm lil xi kriminal milli jiġi arrestat.

Minn din il-websajt tista' ssib ruhek f'għejun ta' informazzjoni permezz tal-*links* vasti li għandha. Tista' tidhol f'websajts ta' knejjes u kappelli partikulari, baned popolari, għaqdiet tat-tiżjin u l-armor tal-festi u *link* interessanti hafna dwar l-ikonografija fil-knejjes Maltin. Għal dawk li jixtiequ jaqsmu kuntatt ma' l-awturi ta' din il-websajt dan huwa l-indirizz: webmaster@kappelli.maltin.com, fejn tista' wkoll thalli xi kument. **Nerġa' nappella għal aktar tagħrif dwar dawk il-kappelli Ghawdxin li għadhom mhux inniżżla f'dan is-sit, li żgur huwa ta' importanza kbira kemm għall-istudjużi fir-riċerka tagħhom, kif ukoll għall-prodott Ghawdxin, kemm għal Maltin li jiġu jżuruna kif ukoll għall-barranin. Websajt ta' kwalità li turi d-dedikazzjoni ta' dawk kollha responsabbli minnha.**




A La Carte • Take Away

Fortunato Mizzi Street,
Victoria, Gozo.

Tel: 21 566 599
Mob: 99 90 90 90
99 85 41 76


Sig'ar u Arbuxelli fit-toroq ta' Ghawdex (1)



kitba u ritratti ta' Joe Sultana

Is-sig'ar u l-arbuxelli, li jiffurmaw parti fundamentali mill-flora, huma ġeneralment assoċjati mal-bijodiversità li nsibu fil-kampanja. Huma parti importanti fl-ekoloġija ta' kull pajjiż. Matul is-snin il-bniedem beda jikkultiva sig'ar u arbuxelli, għall-bżonnijiet tiegħu, fosthom għall-ikel, iżda wkoll biex iżejjen il-ġonna tiegħu. Inqeda wkoll bihom mhux biss biex iżejjen daru iżda wkoll biex isebbaħ l-inħawi li jgħix fihom, il-bliet, il-pjazez, kif ukoll it-toroq kemm prinċipali kif ukoll sekondarji. Ma kienx kuntent bis-sig'ar u l-arbuxelli endemiċi jew indiġeni ta' pajjiżu. Ried iżid magħhom, u dahhal minn pajjiżi oħra bosta speċi ta' sig'ar u arbuxelli minn kull rokna tad-dinja. Mhux hekk biss. Matul il-milja taż-żmien huwa nissel, iġġenera u xettel hafna varjetajiet ta' kull għamla u ta' kull ġens mill-ispeċi naturali ta' hafna sig'ar u arbuxelli. U llum fil-biċċa l-kbira tal-pajjiżi wiehed isib diversi sig'ar u arbuxelli eżotiċi jzejnu l-inħawi u l-ambjent fejn jgħix il-bniedem. Anke f'Ghawdex ġara l-istess.

Fit-Tokk ir-Rabat, fil-pjazez ta' l-irhula, fil-parkeġġi, u fil-biċċa l-kbira tat-toroq, wiehed jara diversi speċi ta' sig'ar u arbuxelli jzejnu dawn l-inħawi. Fl-imxietel tal-Gvern f'Ghawdex jixxettlu diversi speċi, u fin-nies ukoll bdiet titnissel kultura t'apprezzament lejn dan it-tip ta' tiżjin b'sig'ar u arbuxelli. Hafna huma dawk li jhawlu u jkabbru minnhom, mhux biss dawk li għandhom il-ġnien fuq in-naħa ta' barra, iżda hafna oħrajn li jhawlu xi sig'ra jew arbuxell f'xi konka jew qasrija biswit il-faċċata tad-dar tagħhom.



L-Awrekarja f'Tad-Dawwara

F'din is-sensiela qasira ta' artikli se nagħtu daqqa t'għajn lejn x'uhud minn dawn l-ispeċi li wiehed jiltaqa' magħhom fil-pjazez u fit-toroq ta' Ghawdex. Hafna minnhom huma komuni u ilhom magħna għall-bosta snin. Oħrajn huma skarsi u bdew jintużaw relattivament riċenti.

M'hemmx dubju li wahda mis-sig'ar l-iżjed dominanti li jzejnu t-toroq hija l-Awrekarja (l-isem

xjentifiku: *Araucaria heterophylla*). Il-pajjiż originari tagħha huwa *Norfolk Island*, u għalhekk bl-Ingliż hija magħrufa bl-isem *Norfolk Island Pine*. F'Ghawdex, mhijiex daqshekk komuni, imma nsibuha tikber f'diversi nħawi, fosthom fil-Ġonna Villa Rundle, fil-parkeġġ hdejn il-kumpless ta' l-iskejjel fit-triq Fortunato Mizzi, u fil-pjaza ta' Sannat. Insibuha wkoll f'numru ta' toroq, bħal fir-roundabout hdejn Ta' l-Imġhajjen, fejn it-toroq tax-Xagħra u tan-Nadur jingħaqdu fi triq wahda għar-Rabat, oħrajn fit-triq li tiehdok mir-Rabat għall-knisja Ta' Pinu, oħra int u tiela' mill-Imġarr għan-Nadur, u f'toroq oħra. Minkejja li hija sig'ra kbira li toġhla hafna x'uhud għandhom wahda f'biċċa hamrija quddiem id-dar, filwaqt li oħrajn hawlu wahda ġo qasrija kbira.

L-Awrekarja hija sig'ra attracanti hafna. Tgħola saħansitra anke sa 40 metru. Dejjem thaddar. Il-friegħi jikbru kważi orizzontali minn madwar iz-zokk u jagħtuha dehra ta' forma konika. Il-weraq huma rraq; dawk tas-sig'ar maturi jvarjaw minn dawk ta' sig'ar żgħażaġh, għalhekk xjentifikament tisesejjah *heterophylla* li tfisser weraq differenti. Meta s-sig'ra jkollha madwar hmistax-il sena tibda tipproduċi l-koni nisa (il-frott tas-sig'ar koniferi), u meta jkollha iżjed minn 40 sena tibda tkabbar il-koni rġiel li jkunu hafna iżgħar.

Sig'ra oħra li tikber u tgħola hafna hija s-sig'ra tal-Fikus tal-weraq folt (l-isem xjentifiku: *Ficus microcarpa*). M'għandhiex isem bil-Malti minkejja li tinstab f'hafna lokalitajiet. Bl-Ingliż magħrufa b'talanqas hames ismijiet fosthom *Laurel Fig* u *Indian Laurel*. Din is-sig'ra tal-Fikus hija komuni hafna f'Ghawdex u tinstab matul



Is-Sig'ar tal-Fikus fit-Tokk

numru mhux hazin ta' toroq u pjazez, fosthom f'Ta' Hamet, It-Taflija, fin-Nadur (wara l-knisja), fit-triq tal-Qala, fil-pjazez f'Ghajnsielem, f'hafna nhawi matul it-toroq li jwassluk minn Ghajnsielem sar-Rabat, mir-Rabat sa' Marsalforn, fit-triq prinċipali li tidhol ghall-Ghasri, kif ukoll fit-Tokk, f'Putirjal u fit-terminus tal-venda fir-Rabat.

Is-sigra tal-**Fikus** originat mill-pajjiżi ta' l-Asja (l-Indja, il-Malasja, il-Gzejjer tal-Paċifiku, u Borneo). Thaddar is-sena kollha, tikber malajr u tgħola sa 10 metri jew iżjed. Għandha zokk ohxon u b'sahħtu u friegħi li jikbru 'l fuq. Il-qoxra taz-zokk u l-friegħi tkun lixxa u ta' kulur griż. Mill-friegħi joħorġu wkoll gheruq ta' l-arja li ġieli jikbru forma ta' leħja goffa. Il-weraq ovali, kemxejn tawwalin, ta' lewn aħdar skur, ileqqu, u jitwalu sa 12-il ċentimetru. Meta xi zokk jew werqa tinqasam mill-gerħa joħroġ likwidu qisu ħalib dellieki. Twarrad fjuri rqaq numerużi, bħal tat-tin, li jkun fil-frotta. Il-frott, li jkun tnejn tnejn b'dijametru ta' ċentimetru, u jikber minn fejn joħroġ iz-zokk tal-weraq, ikun tond, u jinbidel minn aħdar għall-vjola skur meta jsir.

Minhabba li s-siġar tal-**Fikus** ikunu miksiġa b'weraq folt, dawk l-għasafar, bħall-Għasfur tal-Bejt, l-Isturnell u z-Zakak l-Abjad, li jħobbu jingabru għar-rqad f'numri kbar, jippreferu jużaw dawn it-tip ta' siġar għax joffrulhom l-aħjar kenn u protezzjoni.

Wieħed mill-arbuxelli li jintużaw biex ižejnu t-toroq u xi dawwara f'salib it-toroq hija l-**Lantana** (l-isem xjentifiku: *Lantana camara*). Bl-Ingliż magħrufa b'diversi ismijiet, fosthom *Shrub verbena*, *Bush Lantana* jew *Big Sage*.



Il-Fjuri tal-Lantana

F'Ghawdex mhux daqstant komuni u jinstab f'xi fitt ġnub ta' toroq. Jinstab fit-triq tax-Xagħra wara li thalli n-niżla tal-Qaċċa, fit-telgħa tan-Nadur mill-Imgarr, int u diehel fit-triq tal-Qala, u anke fit-triq mir-Rabat għall-Marsalforn.

Il-**Lantana** originat mill-pajjiżi tan-nofs u t'isfel tal-kontinent Amerikan. Tikber b'forma sferika u tgħola minn metru sa tnejn. Għandha weraq xieref u mkemmex, aħdar skur, bit-truf bis-snien, li jkun fih minn 5 sa 10 ċentimetri. Ir-riħa tal-weraq hija qawwiġa u ma tantx hi pjaċevoli. Generalment twarrad fis-Sajf, għalkemm ġieli twarrad xi fitt is-sena kollha. Il-fjuri huma sbieħ hafna, irqaq, ifuħu u jikbru f'bukketti żgħar u tondi. Dawn il-fjuri jbidlu l-kulur maż-żmien, minn isfar għall-oranġjo skur u għalhekk kull bukkett generalment ikun bi fjuri rqaq sofor, oranġjo u ħomor. Tinstab ukoll varjetà oħra fejn il-fjuri jkun roża u vjola. Meta l-fjuri jinxfu, l-frotta tkun qisha tuta ħoxna imma mhux tajjeb għall-ikel. L-arbuxell kollu fih sustanza velenuża, tant hu hekk li l-arbuxell kollu, iz-zkuk, il-



L-arbuxelli tas-Solandra

weraq, il-fjuri u l-frott, huma velenużi għall-bniedem u l-bhejjem.

Pjanta li mhix komuni u li thawlet xi snin ilu f'parti mit-Triq ta' Gajdoru fix-Xagħra hija s-**Solandra** (l-isem xjentifiku: *Solandra grandiflora*). Hemm ukoll minnha n-Nadur. Bl-Ingliż magħrufa bl-ismijiet *Cup of Gold*, *Chalice Vine* u *Trumpet Plant*, fost oħrajn. Arbuxell li jixxabat u jinfirex bi zkuk twal u kemxejn ħoxnin. Dejjem iħaddar b'weraq kbar. Il-fjuri kbar u attraenti, forma ta' qanpiena, ta' kulur isfar dehbi, b'linji vjola minn gewwa. Jikbru f'wahdjet fit-truf tal-friegħi. Għandhom riħa helwa imma mhux daqstant pjaċevoli. M'għandhomx ħajja twila. Il-pajjiżi originali tagħha huma l-Messiku, u xi pajjiżi fl-Amerika t'isfel.



Il-Fjura tas-Solandra

(ikompli)

57, MAIN GATE STREET, VICTORIA, GOZO.


Prop.: Mario P. Grech F.A.D.O. (Lond.)

Appointments for
EYE TESTING / EXAMINATION
by the Latest Computer Technology
and Eye Specialists

Telephone: 55 65 28 / 56 33 31

APPREZZAMENT

Kan. Dun Mikiel Camilleri



Nhar it-Tnejn 23 ta' Frar, it-tokki kiebja tal-qanpiena l-kbira tal-Kollegġjata Bażilka tan-Nadur Ghawdex, habbret lil Komunità Parrokkjali tan-Nadur li miet il-Kan. Dun Mikiel Camilleri, li fid-29 ta' April li ġej kien ser jiċċelebra il-Ġublew tad-Deheb tal-Ordinazzjoni saċerdotali tiegħu. Imma l-Imghallem li għazlu għalih matul hajtu biex jaqdi permezz tal-Hajja Saċerdotali riedu li jiċċelebra l-Hamsin Sena tas-Saċerdozju fil-Liturġija tas-Sema, fl-Eternità, hdejH, l-Imghallem Hanin Tiegħu li Dun Mikiel matul il-hajja saċerdotali twila tiegħu, servih bl-ikbar fedeltà.

Il-Kan. Dun Mikiel Camilleri twieled nhar is-19 ta' Diċembru 1931, bin Ġanni Camilleri u Karmena nee Cassar. Ġie mghammed fil-21 tax-xahar mill-Arċipriet Ġużeppi Cassar. Mikieli jigi t-tmien wiehed fost disa' ahwa. Ha l-edukazzjoni tiegħu primarja fl-Iskola tan-Nadur u wara kompli l-istudji tiegħu sekondarju fis-Seminarju Veskovili t'Ghawdex. Wara li spiċċa l-Kors Sekondarju kompli l-istudji tiegħu li wassluh għas-saċerdozju. Ġie ordnat saċerdot fil-Katidral ta' Ghawdex minn Monsinjur Isqof Ġużeppi Pace nhar it-12 t'April tas-sena 1959 flimkien ma' sitta ohra. Ta' min jgħid li dakinhar kienu tlieta s-saċerdoti min-Nadur. Mhux ta' b'xejn li fl-imghoddi n-Nadur kien meqjuż bhala mixtla tas-saċerdoti. Din l-espressjoni jew kliem ieħor simili qalha Mons Isqof Mario Grech li ppresieda l-Konċelebrazzjoni fil-funeral tal-Kan. Mikiel Camilleri flimkien ma' 42 saċerdot ieħor.

L-Ewwel Quddiesa Sollenni giet iċċelebrata nhar il-Hadd 21 ta' Ġunju 1959. Dun Mikiel sar Kanonku tal-Kollegġjata Insinji u Bażilka tan-Nadur fil-25 ta' Ġunju 1961. Miet nhar it-23 ta' Frar 2009 fl-età ta' 77 sena.

Matul il-hajja saċerdotali tiegħu, Dun Mikiel ta kontribut siewi lil Parroċċa tan-Nadur. Kien Direttur Spiritwali kwazi sa' l-ahhar granet tiegħu tal-Praesidja li jgib l-isem ta' *Marija Addolorata*. Kien attiv hafna u benefattur tas-Socjetà tal-Museum li tagħha kien soċju qabel

ma sar saċerdot. Kien assidwu hafna għall-Kor, għax kien konvint mill-htiega tat-talb. Kien jaghti s-sehem tiegħu fl-amministrazzjoni

tal-qrar kemm fil-parroċċa tagħna kif ukoll f'diversi parroċċi tad-Djoċesi fejn kien jigi mitlub, speċjalment fil-Parroċċa ta' Sannat li kif qaluli dam madwar tletin sena jaghti s-servizz tiegħu ta' qrar f'din il-Parroċċa. Anke għal bosta snin kien imur l-Italja fiż-żmien il-Milied u l-Għid biex jaghti servizz ta' qrar f'parroċċi ġewwa Verona u Prato. Dun Mikiel ukoll kien ihobb il-Festa tal-Patrni tagħna u dam għal 25 sena bhall Prokuratur tat-Triq Xandriku li matul dawn il-25 sena wettaq diversi opri li komplew isebbhuha kif jixraq lill-Appostli Patrni tagħna San Pietru u San Pawl. Fis-snin sittin, Dun Mikiel ġie elett għal darbejn wara xulxin ma' erba' ohra bhala membru tal-Kumitat Distrettwali tan-Nadur fid-9 ta' Ġunju 1961 u fit-13 ta' Ġunju 1964 fejn ġie mahtur *Chairman* tal-Kumitat li kien jagħmel parti mill-Kunsill Ċiviku ta' Ghawdex.

Fil-funeral tiegħu, Mons. Isqof Mario Grech li ppresieda l-Konċelebrazzjoni semma li s-saċerdot huwa anġlu li jgħin lin-nisrani biex jirbaħ it-tfixkil spiritwali li jista' jiltaqa' miegħu. Is-saċerdot jgħinna permezz tal-predikazzjoni, permezz tat-talb, taċ-ċelebrazzjoni tas-sagrifiċċju tal-quddiesa kif ukoll permezz tal-penitenza li jagħmel kemm għal qdusija tiegħu innifsu kif ukoll għal-erwieh fdati f'idejh. Dun Mikiel wettaq dawn l-opri kollha matul kwazi hamsin sena ta' saċerdozju, u li issa il-Mulej ir-Ragħaj it-Tajjeb żgur li ser jippremjah. Però jibqa l-fatt li s-saċerdot huwa bniedem ukoll u għalhekk sugġett għannuqqasijiet. Għalhekk ahna fid-dmir li nitolbu kemm għal qdusija tas-saċerdoti kif ukoll għas-saċerdoti li hallew din id-dinja, fosthom huna fis-saċerdozju l-Kan. Dun Mikiel.

Mons. Salv Pace

MIX-XENA SPORTIVA F'GHAWDEX

minn Joe Bajada



IN-NISA FL-ISPORT GHAWDXI

Huwa fatt maghruf li ffit huma dawk l-opportunitajiet ghat-tfajliet Ghawdxin li jipparteċipaw f'xi sport speċjalment fiż-żminijiet tal-lum. Iċ-ċansijiet li kienu maħluqa f'nofs is-snin 70 u li baqgħu jżiedu fis-snin 80 u 90, nistgħu nġid li huma biss storja għall-isport Ghawdxin. Kienu żminijiet ta' furja sportiva għat-tfajliet u n-nisa tagħna. Possibbiltajiet li kienu kkrejati grazzi għall-Assoċjazzjonijiet bħal tal-Basketball, Volleyball u Football. Minkejja li kienu żminijiet fejn Ghawdex kien prattikament nieqes minn faċilitajiet sportivi, xorta waħda kienu jkunu organizzati kampjonati u kompetizzjonijiet flimkien ma' għadd ġmielu ta' tournaments fid-dixxiplini tal-Basketball u l-Volleyball.

Fil-bidu tas-sena 1990 bosta kienu tal-fehma li kien qed isir pass ferm importanti 'l quddiem bil-bini tal-Kumpless Sportiv fir-Rabat Ghawdex. Dan kien meqjuż bħala l-ikbar proġett sportiv li qatt sar f'Ghawdex, holma li kienet saret realtà meta kellna l-inawgurazzjoni tiegħu fil-5 ta' Marzu 1990 mill-Prim Ministru Eddie Fenech Adami. Din l-inawgurazzjoni mmarkat it-tmien ta' 18 il-xahar ta' hidma bla heda biex jitlestha dan il-Kumpless Sportiv, l-ewwel wiehed tax-xorta tiegħu fil-gżejjer Maltin.

Fil-bini ta' dan il-Kumpless Sportiv sar użu mill-ispazju li kien hemm fejn kienu nholqu diversi faċilitajiet biex ikun jista' jintlghabu fih diversi tipi ta' sport, bħal Basketball, Volleyball, Netball, Handball, Badminton, Futsal, Kick Boxing, Karate, Spirit Combat, Aerobics, Squash, Table Tennis, Tixbit mal-Hitan, Ġinnastika u Yoga fost l-oħrajn. Kienet injezzjoni mill-aqwa għall-isport Ghawdxin. Matul is-snin assistejna wkoll għal diversi tipi ta' sport organizzat speċifikament għan-nisa, kemm fuq bażi lokali, kif ukoll b'kompetizzjonijiet u wirjiet internazzjonali. Fost dawn ta' min isemmi li dan il-Kumpless Sportiv intuża fiż-żewġ okkażjonijiet li Malta organizzat il-Logħob tal-Pajjizi Ż-Żgħar fejn fil-Hames Edizzjoni li saret f'Mejju/Ġunju 1993 kien sar il-Judo fejn hawn Malta kienet rebbet l-ewwel midalja tad-deheb tagħha permezz ta' Jackie Xuereb. Imbagħad fl-Għaxar Edizzjoni li nżammet fl-2003, il-Kumpless Sportiv tar-Rabat kien magħżul biex fih isir it-Table Tennis. Kompetizzjoni oħra internazzjonali bis-sehem tan-nisa kien hemm il-Judo, Basketball, Volleyball, Table Tennis, Arti Marzjali, Ġinnastika fost l-oħrajn. F'April 1990 kienet saret attività sportiva internazzjonali kbira meta kienet organizzata l-Ewwel Edizzjoni tal-Logħob Ewropej tas-Salesjani.

Izda minkejja dan kollu, diversi Għaqdiet sportivi Ghawdxin bdew jiltaqgħu ma' diffikultajiet fosthom it-trawwim tat-tfajliet żgħar biex jiehdu post dawk stabbiliti. Is-sitwazzjoni attwali kulhadd jafha. Minkejja li qed isiru sforzi permezz ta' diversi skejjet ta' l-isport, ir-riżultati mhux qed ikunu dawk mixtieqa. Mistosqija komuni li tibqa' mingħajr tweġiba hija li ffit jew hadd mhux qed ikompli jipprattika l-isport li jkun inklinat għalih u li suppost qed ikun imħarreg fih. Hemm bżonn li t-taħriġ f'dawn it-tfajliet żgħar ikun fuq bażi professjonali w importanti, wkoll li jkun immoniterjat il-progress tagħhom biex inkunu nistgħu nġid li ser nerrgħu nqajmu xi sport partikolari tan-nisa fil-gżira Ghawdxija.

Izda b'dawn il-problemi kollha għall-isport tat-tfajliet f'Ghawdex, il-Gozo Football Association qed tagħmel sforzi kbar biex ittaffi l-problema ta' nuqqas ta' kompetizzjonijiet sportivi speċifikament għan-nisa. Anke hawn l-Gozo F.A. kienet għal

darb'oħra innovattiva fejn organizzat għall-ewwel darba fil-gżejjer Maltin Kampjonat tal-football tat-Tfajliet għal eta' żgħira. Fil-fatt il-ġurnata tas-Sibt 1 ta' Frar 2009 ser tibqa' data storika għal football Ghawdxin fejn saru l-ewwel zewġ loġbiet minn dan il-Kampjonat BOV. Qala St Joseph, Sanat Lions, SK Victoria Wanderers u Xagħra United huma l-erba' timijiet li qed jipparteċipaw f'dan il-kampjonat.



L-istess ammont ta' erba' timijiet qed jieħdu sehem fil-kampjonat BOV tan-Nisa l-Kbar bil-parteeċipazzjoni taċ-champions Kerċem Ajax, Nadur Youngsters, SK Victoria Wanderers u Xagħra United.

Dan iż-żewġ Kampjonati qed jintlagħbu 7-A-Side fil-grawnd ta' l-Oratorju u huma fuq bażi ta' erba' rawnds. B'din l-organizzazzjoni ta' dawn il-Kampjonati, l-Gozo F.A. qed tagħmel minn kollox biex tissalvagwardja u thares b'ottimizmu l-football tan-Nisa f'Ghawdex. Fil-fatt il-logħob tal-football tan-Nisa f'Ghawdex qed dejjem jikber fl-interess fejn apparti li għaddej il-Kampjonat tal-Kbar, anke t-tim rappreżentattiv Ghawdxin qed jaqta' figura ferm tajba f'Malta fejn jinsab jiddomina l-Kampjonat tan-Nisa tat-Tieni Diviżjoni organizzat mill-Malta FA fejn s'issa rebħu l-għaxar loġbiet tagħhom u jinsabu fil-quċcata tal-klassifika b'punti massimi.

Irridu nkomplu naħdmu dejjem iktar biex tiżdied il-parteeċipazzjoni tan-nisa fl-isport. Illum nistgħu nġid kemm in-nisa kif ukoll l-irġiel għandhom opportunitajiet indaqs fejn tidhol il-prattika ta' l-isport. Kien għalkemm li l-Gozo Football Association inkludiet is-settur femminili fil-prattika tad-dixxiplina rispettiva tagħha. Madankollu izda xorta għadna qed inhossu nuqqas ta' parteeċipazzjoni min-nisa Ghawdxin fil-livelli kollha, kemm bħala atleti u wisq aktar bħala amministraturi.

Nixtiequ naraw iktar nisa jidhru għall-isport minn eta' żgħira u jkomplu anke sal-livelli ta' amministrazzjoni. Fil-fatt l-Gozo FA mhix tagħmel differenza bejn is-sessi f'dak li huwa loġbob tal-football. Dan qed isir billi timmotiva iktar tfajliet u nisa biex jersqu lejn l-isport billi jingħataw aktar taħriġ u kuragġ lit-tfajliet biex jipparteċipaw fl-isport sa minn etajiet iżgħar. Nafu wkoll bid-diffikultajiet komuni femminili li jinkludu nuqqas ta' kunfidenza fihom infushom, li jhossuhom intimidati, u l-hsieb li ma humiex aċċettati minn sħabhom maskili. In-nisa izda minn naha l-oħra għandhom bżonn jallokaw aktar mill-hin liberu tagħhom għall-isport u l-eżerċizzju fiżiku.

Ghawdex max-Xhur

*Versi ta' Fr. Geoffrey G. Attard
Ritratti minn diversi sorsi*

3. MARZU

*Marzu x-xahar tax-xemx u l-bnazzi
meta l-ksieh ibatti sew
jergghu shan il-jiem dawlija
nghidu l-jiem tax-xitwa ghadew.*


*Il-bieb jiftah u r-rixtellu
terga' z-ziffa, jerga' r-rih
ghalkemm ishan il-jiem tieghu
ma jkunx ghadu gheb il-ksieh.*

*Marzu x-xahar tar-ragel twajjeb
li l-Mulej ghazel ghalih
biex hsieb jiehu t'lbnu ckejken
u mill-gwaj u l-hemm jifdih!*

*F'Marzu wkoll lill-Vergni Mbierka
naghtu qima ghax l-anglu zar
biex mis-Sema itarrfilha
fost kemm hemm l-ikbar ahbar!*

*Sliem, Marija, Omm u Vergni
qallha l-anglu Gabrijel.
Alla fuqek ghajnejh xehet
biex jghattik b'tieghu d-dell!*

*Marzu qala' mniehru u qarstu
ghax ma jridx li jhoss il-ksieh.
Marzu x-xahar tax-xemx li bierda
fost ix-xhur l-aktar sabih!*





Djammanti ta' Għawdex

Ritratti ta' Godfrey Xuereb

MERAVILJI NATURALI TAL-KOSTA GĦAWDXIJA

Il-Blata taċ-Ċawl




Wied I-Ghasri





Seba' Kotba minn Ghawdex ghas-Sena Pawlina

Erbgha għall-kbar u tlieta ghaż-żghar




Studju dettaljat ta' Mons. Lawrence Sciberras. "Xogħol tassew prestigjuż". €7


Xogħol ta' Kevin J. Hanlon dwar l-Ittri ta' San Pawl, Raghaj li għadu jiggwida l-insara. €4



Ktieb klassiku tal-Biblista famuż Mons. Ronald Knox fuq it-tagħlim teologiku ta' San Pawl. €5





L-Ewwel Ittra lill-Korintin, rigal ta' l-Isqof lill-Ghawdxin. Kopji extra b'donazzjoni libera.




Ktejjeb ideali għall-kbar u ghaż-żghar, b'qari hafif, kollu kulur fuq il-hajja ta' San Pawl. €2

Żewġ kotba għat-tfal, wiehed ta' attivitajiet u iehor għat-tpingija. €2 u €1.50



SENA PAWLINA 2008 - 2009



LUMEN CHRISTI PUBLICATIONS